

بِسْمِ اللّٰهِ الرَّحْمٰنِ الرَّحِیْمِ

وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا

حکمتِ اسلامیہ

قرع

شمس المفسرین خادم القرآن بحر العلوم ر
حضرت محمد عبدالقادر صدیقی حسرت
پروفیسر سابق صدر شعبہ دینیات جامعہ اسلامیہ

زیر نگرانی

محمد عبدعباس علم برد ارضیاتی

حضرت اکیڈمی سیکیشنز

باہتمام: عمر عنایت اللہ صدیقی

صدیق گلشن بہادر پورہ حیدرآباد ۵۰۰۲۶۴

وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا

ق

حکمتِ اسلامیہ

از

حضرت العلامة بحر العلوم محمد عبدالقادر صدیقی حسرتؒ

(۱۳۸۱ تا ۱۳۸۸)

سابق پروفیسر و صدر شعبہ دینیات جامعہ عثمانیہ

زیر نگرانی

محمد عباس علمبردار صدیقی

باہتمام: عمر عنایت اللہ صدیقی

حسرت اکیڈمی پبلیکیشنز

19-1-888، صدیق گلشن بہادر پورہ حیدرآباد (تلنگانہ)

(قیمت :)

(جملہ حقوق محفوظ)

بار چہارم (۲۰۱۶)

website: <http://www.hasrat.com>

بِسْمِ اللّٰهِ الرَّحْمٰنِ الرَّحِیْمِ

نام کتاب :	حکمت اسلامیہ
مؤلف :	بحر العلوم علامہ محمد عبدالقدیر صدیقی حسرت
فن :	تصوف
اشاعت :	طبع چہارم : (مئی ۲۰۱۶ء) تعداد : ۵۰۰
سائز :	ڈیمائی ۱/۸
صفحات :	۱۳۲
کمپیوٹر کمپوزنگ :	شیخ محمود علی
طباعت :	فرینڈس پریس نزد نیلوفر ہاسپٹل ریڈ ہلز حیدرآباد۔
ناشرین :	حسرت اکیڈمی پبلکیشنز۔ حیدرآباد۔
ملنے کے پتے :	۱۔ دفتر حسرت اکیڈمی صدیق گلشن حیدرآباد
	۲۔ اسٹوڈنٹ بک ہاؤس چارکمان حیدرآباد
	۳۔ حسامی بک ڈپو مچھلی کمان حیدرآباد
	۴۔ دکن ٹریڈرس مغلیہ پورہ حیدرآباد

چند سطور بحر العلوم کے بارے میں

شمس المفسرین شیخ الحدیث استاذ العلماء بحر العلوم حضرت محمد عبدالقدیر صدیقی حسرت رحمۃ اللہ علیہ حیدرآباد دکن کی ایک ایسی عالم شخصیت تھے، جن کو بجا طور پر بحر العلوم اور استاذ العلماء کے لقب سے یاد کیا جاتا ہے۔ آپ کی ولادت بروز جمعہ ۲۷ / رجب ۱۲۸۸ھ (۱۳ / اکتوبر ۱۸۷۱ء) حیدرآباد دکن کے ایک مشہور علمی گھرانے میں ہوئی۔ آپ نے پنجاب یونیورسٹی سے مولوی فاضل اور مٹھی فاضل کے امتحانات بدرجہ امتیاز کامیاب فرمائے اور ابتداءً آپ کا تقرر دارالعلوم پر ہوا جو اُس زمانہ میں حیدرآباد دکن کی مشہور درسگاہ تھی۔ جب عثمانیہ یونیورسٹی کا قیام عمل میں لایا گیا تو آپ پروفیسر اور صدر شعبہ دینیات مقرر ہوئے۔ بذریعہ شاہی فرمان آپ کی ملازمت کی مدت میں دس سال تک مسلسل توسیع ہوتی رہی۔


آپ نے قرآن مجید کی مکمل تفسیر لکھی۔ جو ”تفسیر صدیقی“ کے نام سے ہندوستان اور پاکستان سے شائع ہو چکی ہے۔ ۱۹۳۱ء میں حیدرآباد اکیڈمی کی جانب سے آپ کا تحقیقی مقالہ ”مسئلہ عدم نسخ قرآن“ طبع ہوا جس میں آپ نے ثابت فرمایا ہے کہ قرآن شریف کی کوئی آیت منسوخ نہیں۔ آپ کی تالیف ”المدین“ (کتاب العلم، کتاب الاسلام، کتاب الایمان اور کتاب الاحسان) بزبان عربی جامعہ عثمانیہ کے نصاب فقہ میں شامل تھی۔ آپ نے علامہ شیخ اکبر محی الدین ابن عربی کی تصنیف فصوص الحکم کا معرکتہ الآرا محشی ترجمہ فرمایا جو جامعہ عثمانیہ کے دارالترجمہ سے شائع ہوا اور کافی شہرت رکھتا ہے۔ تصوف میں آپ کی کئی تصانیف ہیں جن میں حکمت اسلامیہ، المعارف، العرفان، التوحید (بزبان فارسی) اور مکاتیب عرفان شامل ہیں۔

آپ حسرت تخلص فرماتے تھے اور عربی، فارسی، اردو اور ہندی میں شعر کہتے تھے۔ آپ کا مجموعہ کلام ”کلیات حسرت“ کے نام سے زیور طبع سے آراستہ ہو چکا ہے۔

آپ نے ۱۷ / شوال ۱۳۸۱ھ (۲۳ / مارچ ۱۹۶۲ء) بروز شنبہ بوقت عصر اس دارِ فانی سے رحلت فرمائی۔

محمد عباس علمبردار صدیقی

(ب)



فہرست مضامین

صفحہ	عنوان	عدد شمار	صفحہ	عنوان	عدد شمار
۲۸	وجود مثالی	۲۲		تمہید	
۲۹	وجود عقلی	۲۳	۱	ضروری اصطلاحات	۱
۳۰	وجود شمی یا طبیعی	۲۴	۲	ماہ الوجودیت	۲
۳۲	وجود مجازی یا مجاز مرسی	۲۵	۲	کون یا حصول	۳
۳۲	تقدیر	۲۶	۲	ظہور	۴
۳۳	جعل کے دو معنی ہیں	۲۷	۵	وجود حقیقی	۵
۳۳	خیر و شر	۲۸	۷	عدم	۶
۳۶	قدرت	۲۹	۸	مراتب داخلہ و خارجیہ	۷
۳۸	کلام	۳۰	۸	احدیت	۸
۴۱	جبر و قدر	۳۱	۹	وحدت	۹
۴۳	رابطہ حادث بہ قدیم یا	۳۲	۱۰	واحدیت	۱۰
	کیفیت جعل و خلق		۱۱	مرتبہ صفات الہیہ	۱۱
۴۶	مرکب حادث اعتباری	۳۳	۱۴	اقسام صفات	۱۲
۴۷	اعتباری حقیقت پر ترتیب آثار	۳۴	۱۸	شیون و اعیان ثابتہ	۱۳
۴۸	موجود فی الخارج	۳۵	۱۹	علم	۱۴
۴۹	تشلیث	۳۶	۲۰	معلوم	۱۵
۴۹	وہم و فرض و اعتبار	۳۷	۲۱	معلوم اعظم	۱۶
۵۰	رعایت اقتضاء	۳۸	۲۳	آیات تشابہات	۱۷
۵۴	ذات و وجود	۳۹	۲۴	تادیل و جودی	۱۸
۵۵	چند معرکتہ الآراء مسائل	۴۰	۲۵	وجودی خارجی	۱۹
۵۷	وجود میں چھ مذاہب	۴۱	۲۶	وجود حسی	۲۰
۵۷	اہل مباہنت	۴۲	۲۷	وجود خیالی	۲۱

صفحہ	عنوان	عدد شمار	صفحہ	عنوان	عدد شمار
۷۸	جسمِ کل	۶۶	۵۸	وحدت الشہود	۴۳
۸۰	مذہب	۶۷	۵۸	وحدت الوجود	۴۴
۸۱	معجزہ	۶۸	۵۸	جمع الجمع یا بقاء	۴۵
۸۲	بسانط	۶۹	۵۹	وحدت الموجود	۴۶
۸۳	مرکبات	۷۰	۶۰	سوفسطانیہ	۴۷
۸۳	جمادات، نباتات، حیوانات، جن	۷۱	۶۲	فرق مشاہدات	۴۸
۸۴	خبیث، جن، غیر خبیث، جن	۷۲	۶۲	چند نکات	۴۹
۸۴	انسان	۷۳	۶۳	جوہر و عرض	۵۰
۸۵	ارتقاء	۷۴	۶۳	عالم ارواح	۵۱
۸۷	انسانِ کامل بالذات، بالعرض	۷۵	۶۵	معیار تقدم و تاخر	۵۲
۸۷	صاحبِ وحی، نبی و رسول	۷۶	۶۵	روحِ اعظم	۵۳
۸۸	پیغمبر	۷۷	۶۵	عینِ اعظم	۵۴
۸۸	ولی، مصلح، سائر	۷۸	۶۵	عقلِ کل	۵۵
۹۲	ولایت	۷۹	۶۵	نفسِ کل	۵۶
۹۲	فنائے افعال، صفات و ذات	۸۰	۶۵	طبیعتِ کل	۵۷
۹۶	عالمِ برزخ	۸۱	۶۶	روحِ جزئی	۵۸
۹۷	شرک	۸۲	۶۸	ملائکہ	۵۹
۹۹	عالمِ آخرت	۸۳	۶۸	عالمِ مثال	۶۰
۱۰۰	نجات	۸۴	۷۶	قضاءِ مبرم و معلق	۶۱
۱۰۱	نجاتِ مسلم	۸۵	۷۷	عالمِ شہادت	۶۲
۱۰۱	شفاعت	۸۶	۷۷	جوہرِ ہبا	۶۳
۱۰۳	دیدارِ الہی، تجلیِ ذاتی	۸۷	۷۸	شکلِ کل	۶۴
۱۰۳	دوسری تجلیِ اسماء و صفات	۸۸	۷۸	ہیولائے کل	۶۵

حکمتِ اسلامیہ

بِسْمِ اللّٰهِ الرَّحْمٰنِ الرَّحِیْمِ

ضروری اصطلاحات : (۱) لفظ کو منہ سے کہتے ہیں، دل میں خیال کرتے ہیں کبھی لفظ کے نیچے معنی ہوتا ہے جو لفظ سے سمجھا جاتا ہے۔ لفظ دال ہوتا ہے اور معنی مدلول۔ لفظ عنوان ہوتا ہے اور معنی معنون، مراد، مقصد، مفہوم۔

مثلاً ”انسان“ ایک لفظ ہے، دال ہے، عنوان ہے اور ”حیوانِ ناطق“ جو اس سے سمجھا جاتا ہے، اس کا معنی ہے، مدلول ہے، معنون ہے۔
معنی دار لفظ کو موضوع کہتے ہیں اور بے معنی کو مہمل جیسے دیز کہ اس کے کچھ بھی معنی نہیں لہذا لفظ دیز مہمل، بے معنی ہے۔

(۲) کبھی لفظ کے ساتھ معنی اور معنی کے ساتھ اس کا مصداق ہوتا ہے جو خارج میں پایا جاتا ہے اور اسی پر لفظ و معنی صادق آتے ہیں جیسے انسان کے مصداق زید، عمر و بکر ہیں۔ پس مصداق وہ خارجی شے ہے جس پر لفظ صادق آتا ہے۔

(۳) بعض دفعہ لفظ کے معنی تو ہوتے ہیں مگر خارج میں اس کا مصداق نہیں ہوتا جیسے عنقایا شریک الباری کہ ان کا مصداق خارج میں موجود نہیں۔

پس جس لفظ و معنی کا مصداق ہو، وہ موجود ہے اور جس کا مصداق نہیں وہ

معدوم ہے۔

کبھی لفظ کو عنوان اور معنی کو معنون اور کبھی معنی یا صورتِ علمی یا تصویرِ ذہنی کو عنوان اور مصداق کو اس کا معنون کہتے ہیں۔

وجود کے تین معنی ہیں (۱) ماہِ الموجودیۃ (۲) کون و حصول (۳) ظہور۔

ماہِ الموجودیۃ: وہ خارجی شے ہے جس کو دیکھ کر ہونے کے معنی سمجھے جاتے ہیں۔

کون یا حصول: ہونے کے معنی جو ماہِ الموجودیۃ کو دیکھ کر سمجھے جاتے ہیں۔ خارج میں ماہِ الموجودیۃ پایا جاتا ہے۔ خارج سے ذہن میں صورت آتی ہے۔ عقل (جس کا کام ملانا، جدا کرنا، خلط و تعریب، وصل و فصل، تحلیل و ترکیب ہے)۔ اس کی تحلیل کرتی ہے اور شے کو جدا اور وجود کو جدا کرتی ہے۔ مثلاً زید کو ہم دیکھتے ہیں۔ عقل میں ”زید“ کو الگ اور ”ہے“ کو الگ کرتے ہیں اور سمجھتے ہیں زید ہے۔

پس زید ماہِ الموجودیۃ ہے اور زید کو جو ہے کہتے ہیں۔ یہ کون و حصول ہے۔

پس کون وہ انتزاعی، مصدری۔ سمجھے جانے والے معنی ہیں جو ذہن میں رہتے ہیں۔

ظہور: کسی سابق موجود شے کا کسی عالم یا کسی مقام میں ہونا۔

مثلاً زید کو پیدا ہوئے کئی سال ہوئے۔ پس پیدا ہوتے ہی اُس کا ماہِ الموجودیۃ موجود ہو گیا۔ اس مرتبے کو مرتبہ تقرر بھی کہتے ہیں اور وہ اس قابل ہو گیا ہے کہ اس سے وجود کو انتزاع کریں اور اس کو موجود سمجھیں۔ موجود سمجھے جانے کے مرتبے کو مرتبہ وجود یا کون و حصول کہتے ہیں اور عالم شہادت یعنی دُنیا یا گھر یا دِلان میں کوئی آیا ہو تو اس کو اس لحاظ سے موجود کہتے ہیں کہ اُس کا ظہور ہوا یا وہ عالم شہادت وغیرہ میں ہے۔

بہر حال وجود بمعنی ماہِ الموجودیۃ خارج میں ہوتا ہے اور وہ کون و حصول کا مبدأ منشاء، منتزع عنہ، اصل حقیقت یا ذات ہوتی ہے کیونکہ کون و حصول ایک امر انتزاعی، علمی یا مفہوم ہے۔ جو بذاتہ خارج میں موجود نہیں بلکہ اس کا ماہِ الموجودیۃ خارج میں ہوتا ہے۔

اس مقام پر چند اور امور قابل بیان ہیں جن کے نہ سمجھنے سے بڑے بڑے

اختلافات پیدا ہوتے ہیں۔

وجود: جس پر آثار مرتب ہوتے ہیں۔

ذات: مرجع صفت کو کہتے ہیں یعنی موصوف اور متصف کو ذات کہتے ہیں۔

صفت: وہ غیر مستقل شے جو کسی مستقل شے سے متعلق ہو۔

اسم: ذات و صفت کے مجموعے کو کہتے ہیں۔

پس قدرت صفت ہے۔ اللہ اس کی ذات یا موصوف ہے۔ قدیر اسم ہے۔ کیونکہ

اللہ تعالیٰ کے صفت قدرت سے موصوف ہونے پر دلالت کرتا ہے۔

اسی طرح رحم یا رحمانیہ یا رحیمیہ صفات ہیں۔ ذات حق ان کی ذات یا

موصوف ہے اور رحمن یا رحیم اسم الہی ہے اور ذات الہی ان کی ذات یا مسٹی ہے۔

یہیں سے معلوم ہو گیا کہ اسم الہی بلحاظ منشاء عین مسٹی ہے اور اس کے معنی یہی ہیں کہ

رحیم رحمن قدیر۔ سب کی ایک ہی ذات، ایک ہی منشاء ہے۔ جو ذات حقہ و عین

واجبہ، وہی عین الہیہ ہے۔

اب میں یہ بتا دینا چاہتا ہوں کہ موصوف یا ذات، صفت انضمامی، صفت انتزاعی

اور جھوٹ میں کیا فرق ہے۔

ذات: ایک مستقل قائم بخود حقیقی شے ہے۔

صفت انضمامی: وہ صفت وہ غیر مستقل شے جو ایک مستقل شے سے وابستہ اور

اس سے قائم ہو کر موجود ہو۔ خود علیحدہ موجود نہ ہو سکے مگر صفت انضمامی کے لئے خارج میں

مستقل نہ سہی کمزور سا وجود ضرور مانا جاتا ہے جیسے دیوار کی سپیدی۔

صفت انتزاعی: وہ صفت جو خارج میں خود تو موجود نہیں رہتی مگر خارج میں اس کا

موصوف یا منشا اس طرح واقع ہوتا ہے کہ اس سے صفت انتزاعی سمجھی جاسکتی ہے، انتزاع کی

جاسکتی ہے جیسے ”اوپر“ ”نیچے“۔

کذب: جھوٹ کو واقع، خارج، نفس الامر سے کوئی علاقہ کوئی ربط، کوئی تعلق نہیں رہتا۔

مثلاً ایک شامی ہمارے سامنے بیٹھا ہوا ہے۔ یہ ایک واقعہ، خارج، نفس الامر، محکم عنہ ہے

جس سے اس کی ذات معلوم ہوئی، گورا رنگ معلوم ہوا جو صفت انضمامی ہے۔ بیٹھا ہوا ہونا معلوم ہوا جو صفت انتزاعی ہے۔ اس بیٹھے رہنے کے وقت کوئی اس کو کھڑا کہے یا گورے کے عوض کالا کہے یا شامی کو غیر موجود کہے تو یہ خیر کا ذب، جھوٹ بات، خلاف واقعہ بیان، غیر نفس الامری حکایت ہے۔

صفت انتزاعی کا منشاء، منزع عنہ ہوتا ہے جو اس کے نفس الامری ہونے، اس کے صدق اور واقعیت کی حفاظت کرتا ہے۔ بخلاف کذب کے کہ اس کا کوئی منشاء منزع عنہ نہیں ہوتا۔

جس صفت انتزاعی کا منشاء خارج میں ہوتا ہے اس کے متعلق کہا جاتا ہے کہ وہ صفت بھی خارجی ہے یعنی خارج میں ہے جس کا منشاء ذہن میں ہوتا ہے اس کے متعلق کہا جاتا ہے کہ یہ صفت ذہنی ہے یعنی ذہن میں ہے۔

یہ خوب یاد رکھو کہ لفظ کے زبان پر، معنی کے ذہن میں رہنے سے شے موجود نہیں ہوتی بلکہ شے کو موجود اس وقت کہیں گے جب خود شے خارج میں موجود ہو یعنی منشاء موجود ہو۔

انضمامی کے لئے بہ نسبت انتزاعی کے وجود خارجی سے زیادہ حصہ ہے۔

ذات، جوہر، موصوف، متصف وہ مستقل امر ہے جو کسی سے وابستہ ہو کر کسی سے قائم ہو کر موجود نہیں ہوتا بلکہ بذات خود قائم رہتا ہے اور دوسرے غیر مستقل معانی اس سے قائم رہتے ہیں۔

ممکنات، مخلوقات میں سے جوہر کو مستقل، عرض کو غیر مستقل کہیں۔ یا جوہر کو قائم بالذات اور عرض کو قائم بالغیر یا جوہر کو حقیقی اور اعراض کو غیر حقیقی کہیں۔ تو اس سے کبھی یہ نہ سمجھنا چاہیے کہ جوہر کو واجب جل مجدہ کے مقابل وجود بالذات ہے۔ ہرگز ہرگز نہیں۔ نہ اس کے یہ معنی ہیں کہ اعراض کا موجود ماننا، غلط خلاف واقع، غیر نفس الامری ہے۔ نہیں ہرگز نہیں۔

میں وہی اعتباری، فرضی، غیر حقیقی، بالعرض، کذب، خلاف واقع کو آئندہ کسی اور مقام

پر بہ تفصیل بیان کروں گا۔

وجود حقیقی: وجود حقیقی کو وجود بالذات، واجب، لائق، مطلق غیب، مطلق وحدت، لا بشرط شے بھی کہتے ہیں۔

وجود کے سوائے دوسرے صفات الہی کا لحاظ رکھا جاتا ہے تو اسماء الہی منزع ہوتے ہیں۔ موجود کا منزع عنہ صرف ذات الہی ہے بلحاظ دیگر حالات و صفات کے۔ وجود حقیقی یا وجود بمعنی ماہہ الموجودیۃ یعنی وہ شے جس کی وجہ سے جس کو دیکھ کر ہم چیز کو "ہے" سمجھتے ہیں۔ نفس الامر واقع میں ہے۔ دنیا تمام بے حقیقت اور لغو بلا منشاء خیالی اور جھوٹ نہیں ہے۔ اگر کوئی شخص کہے کہ ساری دنیا جھوٹ ہے بے منشاء خالی اور لغو ہے تو ایسا خیال خود غلط ہے۔ ساری دنیا کو جھوٹا کہنے والا خود جھوٹا ہے کیونکہ دنیا میں وہ خود بھی شامل ہے۔ یہ ثابت ہو گیا کہ دنیا ہے اور دنیا میں جتنی چیزیں ہیں وہ بھی ہیں۔ یہ سب چیزیں انتزاعی اور خیالی ہیں قبول! مگر یہ ساری دنیا کا قیام ہے کس پر؟ اب ہم کہتے ہیں وجود بمعنی ماہہ الموجودیۃ یا وجود حقیقی کے مقابل کیا شے ہے؟ صرف عدم محض، سلب، بیہیبت، نیستی، بھلا عدم محض کیوں کر موجود ہو سکتا ہے۔ اگر عدم محض موجود ہو تو انقلاب ماہیت یا اجتماع نقیضین لازم آئے گا۔

وجود حقیقی بذاتہ موجود ہوگا یا اس کو کوئی دوسرا موجود کرے گا۔ یا وہ کسی دوسری شے سے منزع ہوگا؟ اگر وجود حقیقی کو کوئی دوسرا موجود کرے یا دوسری شے سے وجود حقیقی منزع ہو تو وہ دوسری شے ہی وجود حقیقی ہوگی اور یہ وجود بالغیر اور وجود بالعرض اور وجود غیر حقیقی ہو جائے گا اور یہ خلاف فرض اور اجتماع نقیضین ہے۔ کیا وجود حقیقی سے پہلے عدم یا بعد عدم ہو سکتا ہے؟ ہرگز نہیں۔ ورنہ انقلاب حقائق لازم آئے گا۔ دوسرے وجودات کس سے رونما ہیں؟ وجود حقیقی سے ماہہ الموجودیۃ سے۔

بتاؤ جو شے سب کی اصل ہو حقیقی وجود ہو بالذات موجود ہو ازلی و ابدی ہو جس کے ساحت عزت تک عدم کو قدم نہ ہو تمام موجودات کا مرجع و مآب وہی ہو اس کا نہ کوئی ضد ہو نہ ندوہ ہے کیا؟ لا ریب واجب الوجود ہے منبع الوجود ہے۔ حق معبود ہے۔

قُلْ هُوَ اللَّهُ أَحَدٌ - اللَّهُ الصَّمَدُ - لَمْ يَلِدْ وَلَمْ يُولَدْ - وَلَمْ يَكُنْ لَهُ كُفُوًا أَحَدٌ - ☆
 ممکنات، جائزات، مخلوقات کا وجود کیا ان کا عین ذات ہے؟ یا ان کے ذوات کو
 لازم ہے؟ ہرگز نہیں۔ اگر وجود ذوات ممکنہ کا عین یا لازم ہوتا تو وجود ان سے کبھی جدا و منفک
 نہ ہوتا کیونکہ شے سے اس کی ذات و ذاتیات اور لوازم کبھی چھوٹ نہیں سکتے۔
 پس جب وجود ذات ممکن کو لازم نہیں اور ممکن بالذات، موجود بالذات نہیں۔ تو
 ضرور ایک ایسی ذات ہوگی جس کا وجود عین ذات ہو اور وہ واجب الوجود بالذات خود
 واجب بالذات ہو اور ممکنات کو اپنے وجود سے واجب الغیر بنائے۔

اور دیکھو زید کھڑا ہے، گھوڑا کھڑا ہے، درخت کھڑا ہے، اسی وقت کہہ سکتے ہیں جبکہ ان
 سب میں ایک ایسی حالت مشترکہ ہو جس کو دیکھ کر کھڑے رہنے کو منزع کر سکیں۔ یعنی انتزعی
 کا اشتراک منزع عنہ کے منشاء کے اشتراک پر دلالت کرتا ہے۔ اسی طرح زید ہے، گھوڑا
 ہے۔ اسی وقت کہہ سکتے ہیں جب ان سب میں اس "ہے" کا منشاء مشترک موجود ہو۔ وہی تو
 ماہہ الموجودیت ہے جو عین ذات واجب ہے۔ خلاصہ یہ کہ کون و حصول کا بے شک ان
 صورتوں میں بھی ایک مشترکہ منشاء ہے۔ کون جو انتزاع ہے اس کے اشتراک سے اس کے
 منشاء ماہہ الموجودیت کا اشتراک لازمی امر ہے۔ نیز اگر وجود عین ذات واجب نہ ہو تو، غیر
 ذات ہوگا۔ اس وقت واجب اپنے غیر یعنی وجود کا محتاج ہوگا۔ پس واجب واجب نہ رہا
 کیونکہ احتیاج شان وجوب کے خلاف ہے۔ نیز اس صورت میں استکمال بالغیر لازم آتا ہے۔
 یہ بھی ایک دلیل ہے کہ وجود اگر عین ذات نہ ہو بلکہ زائد از ذات ہو تو وجود واجب
 کے لئے مثل اور صفات کے ثابت ہوگا۔ اور چونکہ کوئی چیز کسی شے کے لئے اس وقت تک
 نہیں ہو سکتی جب تک وہ شے موجود نہ ہو۔ یعنی ثبوت شئی لثنی فرع ثبوت المثبت له
 پس پہلے واجب موجود ہوگا پھر اس کے لئے وجود ثابت ہوگا۔ واجب موجود ہونے کے معنی
 ہوئے اس کے لئے وجود ثابت ہے۔ پس اس وقت دو وجود ہوئے۔ ایک جانب ذات و مثبت
 لہ دوم جانب صفت یہ دونوں وجود ایک ہیں تو تقدم الشئی علی نفسہ اور دور لازم آئے گا۔

☆ تم کہو وہ اللہ ہے۔ بالکل ایک ہے۔ اللہ ناقابل تغیر بے نیاز ہے۔ نہ اس کے بیٹے بیٹیاں ہیں نہ
 ماں باپ۔ کوئی اس کا کفو نہیں۔ (سورہ اخلاص - آیت ۳۲۱)

اگر دونوں آپس میں غیر ہیں تو اس وجود کے متعلق جو جانب ذات ہے پھر یہی سوال اٹھے گا اور تسلسل لازم آئے گا۔ خود ایک شے کا دو وجودوں سے پایا جانا کیا کچھ مضحکہ انگیز نہیں ہے۔

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَانِمًا بِالْقِسْطِ - ☆ ۱

جب وجود عین ذات واجب ہوا تو بے چارے ممکن کے لئے کیا رہا۔ وہی عدم

ذاتی، وہی بطلان حقیقت، وہی نیستی اصلی، وہی اعتباریت، وہی مجازیت۔

دیکھا تو کچھ نہ پایا سوچا تو بس یہ سمجھا

اک نام رہ گیا ہے میرا تری گلی میں (حسرت صدیقی)

جب ممکن خود باطل الحقیقت اور معدوم بالذات ہے بلکہ حالت وجود میں بھی اپنے

بطلان ذات و عدم ذاتی سے نہیں نکلتا۔ چودھویں رات کا چاند اپنی پوری چمک دمک کی

حالت میں بھی ذاتی بے نوری سے نہیں نکلتا۔ سمجھنے والا سمجھتا ہے کہ یہ نور خورشید ہی ہے جو

قمر پر پڑ کر نمایاں ہے اور قمر کی اصلی حالت وہ ہے جو چاند گہن اور سورج گہن کے وقت

معلوم ہوتی ہے۔ پس ممکن دوسرے ممکن کو کیوں کر پیدا کر سکتا ہے۔ ایک مردہ دوسرے مردہ

کو کیا زندہ کر سکتا ہے۔ ع خفتہ را خفتہ کے کند بیدار ☆ ۲

لہذا کوئی ممکن کسی ممکن کی علت نہیں ہو سکتا۔ علیت صرف ذات حق میں منحصر ہے۔

ہاں نظام اسباب اس کی حکمت بالغہ کے ظہور کا محل ہے۔

عدم: وجود کی بحث تو ہو چکی اب عدم کے متعلق بھی تھوڑی سی بحث کریں گے۔ کیا عدم

خارج میں موجود ہے؟ ہرگز نہیں عدم اور موجود ہونا یہ تو انقلاب حقیقت یا اجتماع نقیضین

ہے۔ پھر وہ سمجھا کس طرح جاتا ہے؟ اور منتزع کس سے ہوتا ہے؟ یاد رکھو! ہمیشہ عدم وجود

سے مقابلہ کرنے سے معلوم ہوتا ہے۔ وَبِضَائِهَا تَتَّبِعُنُ الْأَشْيَاءَ - ☆ ۳

☆ ۱۔ اللہ اور فرشتے اور اہل علم سب گواہی دیتے ہیں کہ اس کے سوائے کوئی معبود ہے

ہی نہیں۔ وہ (منصف ہے) عدل پر قائم ہے۔ (ال عمران - ۱۸)

☆ ۲۔ ملاحظہ ہو ضمیر صفحہ (۱۰۵)

☆ ۳۔ ملاحظہ ہو ضمیر صفحہ (۱۰۵)

فرض کرو ایک شخص کے پاس گھوڑا ہے اور دوسرے کے پاس نہیں ہے تو اس دوسرے شخص کے گھوڑا نہ رکھنے کا علم اس شخص کے مقابلہ سے ہوتا ہے جس کے پاس گھوڑا ہے۔ اسی طرح غنی کی وجہ فقیر متعین ہوتا ہے۔ اسی طرح بینا کے مقابلہ سے نابینا سمجھ میں آتا ہے۔ پس وجود اضافی عدم اضافی کا منزع عنہ ہوتا ہے اور وجود محض ہی عدم محض کا منزع عنہ ہوتا ہے۔

چونکہ ممکن عدمی و انتزاعی شے ہے اور واجب موجود حقیقی ہے وجود اس کے لئے عین ذات ہے لہذا یہ قول صحیح ہوا۔ الْحَقُّ مَحْسُوسٌ وَالْخَلْقُ مَعْقُولٌ - ☆ ۱ میری سمجھ میں نہیں آتا کہ وجود عین ذات واجب بھی ہو اور پھر ممکن کو وجود حقیقی سے حصہ بھی ملے۔ غرض کہ جب تک خدا محسوس نہ ہوگا بندہ ہرگز سمجھ میں نہ آئے گا۔ پس ایک عجیب معنی نکلے مَنْ عَرَفَ نَفْسَهُ فَقَدْ عَرَفَ رَبَّهُ - ☆ ۲ کے۔

اور دیکھو! مخلوقات و ممکنات عدم سے رونما ہوئے کے معنی نکلے ممکنات وجود کے کنز محض سے نمایاں ہوئے۔ سبحان اللہ نظر وجود پر ہے اور عدم سمجھا جاتا ہے۔ پس جب ہم واجب کو وجود محض سمجھیں گے تو ہم اپنے آپ کو ضرور عدم محض سمجھیں گے۔

مراتبِ داخلہ و خارجیہ : وجود یا موجود کے دو اعتبارات ہیں۔ (۱) مرتبہ داخلہ (۲) مرتبہ خارجیہ مرتبہ داخلہ کن فی کون سے مقدم ہے۔ لہذا یہاں مخلوقات کو دخل نہیں اور نہ یہاں متعدد ذوات موجود فی الخارج مانے جاتے ہیں۔ بخلاف مرتبہ خارجیہ کے کہ وہ مرتبہ خلق کا وجود بالغرض کا اور بعد کن کا ہے۔

مراتبِ داخلہ میں جو کثرت معلوم ہوتی ہے وہ علم و اعتبار میں ہے یا یوں کہو کہ وہ ذات حق ہی کے مختلف اعتبار ہیں مگر ذات ایک ہی ہے واحد ہے۔

احدیث : احدیت کو ہویت، ہوشان، تنزیہ، غیب، مطلق، بشرط لاشے، بشرط کثرت، انانیت حقہ، ہویہ حقہ بھی کہتے ہیں۔

احدیت 'ذات کا ایک مرتبہ ہے جو وہم و گم ان سے پاک ہے۔ کثرت کو اس شان میں گنجائش نہیں۔ بالکل قیود سے آزاد ذات ہے۔

احدیت 'میں ذاتی علم، نور و وجود، شہود ضرور ہوتا ہے۔ اس مرتبہ میں حق تعالیٰ خود ہی علم ہے، خود ہی عالم ہے، خود ہی معلوم ہے مگر اس مرتبہ میں اس کا اعتبار نہیں کیا گیا۔ کیوں کہ یہاں کسی قسم کے تعدد اور اعتبار غیریت کو دخل نہیں۔ اس مسئلہ کی تفصیل علم کے بیان میں کی جائے گی۔

وحدت: وحدت، کو حقیقت محمدی بشرط شئی بالقوہ، بشرط کثرت بالقید، عماء، بعض لوگ اس کو نفسِ رحمانی بھی کہتے ہیں۔ بعض لوگ اس لحاظ سے کہ وحدت ہی کے درجات کی تفصیل واحدیت میں ہوتی ہے۔ وحدت کو رفیع الدرجات کہتے ہیں اور رفیع الدرجات ذو العرش اس پر اشارہ ہے اور بعض اس لحاظ سے کہ وحدت اپنی ہی تفصیل کو واحدیت میں چاہتی ہے تو وحدت کو حُبِ ذاتی کہتے ہیں۔ فَاحْبَبْتُ أَنْ أُعْرَفَ ☆۔ اسی مرتبہ کی طرف اشارہ ہے۔

وحدت ذاتِ حق کا ایک مرتبہ ہے، جس میں قابلیتِ کثرت ہے۔ مگر هنوز کثرت موجود نہیں، بالفعل نہیں۔ ان قابلیتِ کثرت کو شیون ذاتیہ کہتے ہیں۔

حقیقتِ محمدی: حقیقتِ محمدی میں زید، بکر، عمرو یہ سب جزئیات ہیں، انسان، حیوان، جسم یہ سب کلیات ہیں۔ اسی طرح اعیانِ ثابتہ کا بھی حال ہے کہ بعض ان میں جزوی حقیقی ہیں اور بعض کلتی۔ کلیات میں بھی بعض چھوٹی کلی ہوتی ہے اور بعض بڑی۔ مثلاً انسان چھوٹی کلی ہے اور حیوان بڑی کلی۔ اعیانِ ثابتہ میں بھی بعض چھوٹی کلی ہیں اور بعض بڑی کلی ہیں۔ سب سے بڑی کلی کو ہم عینِ الاعیان کہیں گے۔

غور کرنے سے معلوم ہوتا ہے کہ عینِ الاعیان کو تمام اعیان کو شامل ہے مگر وہ فی حدِ ذاتہ جزئی حقیقی ہی ہے۔ اس پر اور غور کرو تو معلوم ہوگا کہ عینِ الاعیان کے دو تشخص ہیں۔ (۱) ایک تشخصِ ذاتی کہ اس کی ذات ایک ہے (۲) دوسرا تشخصِ عارضی، باعتبار اعیانِ ثابتہ کے اس کو جو کلیت عارض ہوتی ہے وہ عام اعیان کا لحاظ کرتے ہوئے ہے۔ یہ بات بھی

ظاہر ہے کہ جب تک عینِ ثابتہ پر اللہ تعالیٰ کے اسماء و صفات کی تجلی نہ ہوگی، عینِ ثابتہ موجود نہ ہوگا۔ پس اعیانِ ثابتہ جزوی پر تجلی اسماءِ الٰہی جزوی طور سے توجہ فرما ہوگی۔ پس ایک عین پر جو تجلی ہے، وہ دوسرے عین پر ہرگز نہیں ہوتی ورنہ دو عین کے دو جدا جدا ظہور نہ ہوں گے۔ دیتا ہے ہر اک کو حکیم ÷ جس کی جیسی لیاقت ہے (حسرت) جتنی انگوشی ہوگی اتنا ہی نگ بھی ہوگا۔ اب رہا عینِ الاعیان جو تمام اعیان کو شامل اور ان کو حاوی ہے۔ اس پر جو تجلی ہوگی وہ تمام تجلیات کو حاوی ہوگی۔ اسی کو شانِ الوہیت کہتے ہیں۔ ان صوفیہ کے پاس تجلی کو ”رب“ اور عینِ ثابتہ کو ”مربوب“ کہتے ہیں۔ جو تجلی عینِ الاعیان پر پرتو آگن ہے، اس کو ”رب الارباب“ اور ”تجلی اعظم“ کہتے ہیں۔ اور عینِ الاعیان کو ”عبداللہ“ یا ”مربوب اعظم“ کہتے ہیں۔ ہمارے خیال میں عینِ الاعیان اور عبداللہ ہی ”حقیقتِ محمدی“ ہے۔ اور اللہ جو رب الارباب ہے، تجلی اعظم ہے، مستجمع جمیع صفاتِ کمالیہ ہے، حقیقتِ محمدی پر تجلی فرماتا ہے، عینِ الاعیان تو نظر نہیں آتا (کیوں نہ کہ لم یشم رائحة الوجود ☆) یعنی عین کو وجود کی ہوا تک نہیں لگی، ان دونوں کے ملنے سے موجودِ خارجی اعظم جامہ وجود پہنتا ہے۔ اس واسطے بعض حضرات اس مرکب کو حقیقتِ محمدی کہتے ہیں۔ ان کی نظر دینے والے پر ہے، لینے والے پر نہیں ہے۔ ان کو اس حدیث پر توجہ کرنے کی ضرورت ہے۔ اِنَّمَا اَنَا قَاسِمٌ وَاللّٰهُ يُعْطِي (متفق علیہ) حق تو یہ ہے کہ میں تقسیم کرنے والا ہوں اور اللہ دیتا ہے۔ لینے والے اور دینے والے میں امتیاز نہ کرنا درست نہیں۔ خلاصہ یہ کہ حقیقتِ محمدی والا عبداللہ ہے اور دینے والا اللہ ہے۔

واحدیت : واحدیت کو بشرطِ شے بالفعل، بشرطِ کثرت بالفعل بھی کہتے ہیں۔ واحدیت ذاتِ حق کا ایک مرتبہ ہے جس میں بالفعل کثرت کا اعتبار کیا گیا ہے۔ یہاں کثرت سے مراد اسماء و صفات و معلوماتِ الٰہیہ کی کثرت ہے۔

واضح ہو کہ کسی شے سے کوئی قید لگائی جائے تو تین اعتبار پیدا ہوتے ہیں (۱) بشرط لاشے یا شے مطلق قید سے پاک (۲) بشرط شے شے مقید قید کے ساتھ (۳) لا بشرط شے یا مطلق شے قید بے قید دونوں سے عام۔ پس لا بشرط شے کی دو صورتیں ہوں گی۔ بشرط لاشے احدیت شے واحدیت اس مثال پر غور کرو۔ بچہ برہنہ بچہ کپڑے پہنا بچہ گویا بچہ لا بشرط شے ہے۔ برہنہ بچہ بشرط لاشے ہے۔ کپڑے پہنا بچہ بشرط شے کی مثال ہے۔

پس وجود میں تین اعتبار ہیں (۱) وحدت مطلقہ لا بشرط شے سب سے عام (۲) احدیت بشرط لاشے قیود و اعتبارات سے پاک۔ اب رہ گیا بشرط شے اس میں دو صورتیں ہیں۔ بشرط کثرت بالقوہ (۳) وحدت اور بشرط کثرت بالفعل (۴) واحدیت۔ ان تینوں چاروں اصطلاحات میں تمیز نہ کرنے سے بہت گڑبڑ ہوتی ہے۔

ایک بات یاد رکھو۔ مجمل سے مفصل۔ وحدت سے کثرت۔ باطن سے ظاہر کی طرف ظہور ہوتا ہے۔

یہ بات بھی یاد رکھو کہ تعین دو قسم کا ہوتا ہے۔ (۱) تعین ذاتی (۲) تعین باعتبار اسماء و صفات کے۔ تعین ذاتی ہر حال میں باقی رہتا ہے۔ اور تعین اسماء و صفات بدلتا رہتا ہے۔ مثلاً زید پہلے بچہ تھا پھر جوان ہوا پھر ادھیڑ ہوا پھر بوڑھا ہوا تو بچپن جوانی کہولت (ادھیڑ پن) شیخوخت (بوڑھا پن) زید کے صفاتی تعین ہیں جو بدلتے رہتے ہیں۔ اور زید کا ذاتی تعین یعنی زیدیت جوں کا توں رہتا ہے۔

مرتبہ صفاتِ الہیہ : اس کو جبروت کہتے ہیں۔

مرتبہ الوہیت تمام کمالات کا اجمال ہے اور تمام صفات اس کی تفصیل ہیں۔ مرتبہ الوہیت کو مرتبہ لاہوت بھی کہتے ہیں۔

صفاتِ الہیہ عین ذات ہیں باعتبار منشاء منزع عنہ کے یعنی ایک ذات سے انتزاع کئے جاتے ہیں اور غیر ذات ہیں باعتبار مضموم کے یعنی یہ جدا جدا اعتبار ہیں اور ان کے جدا جدا معنی و آثار ہیں پس اسماء و صفاتِ الہیہ لائین و لا غیر ہیں۔

دیکھو منطقی کہتے ہیں خارج میں صرف ذات زید ہے اور ذہن انسانی اس کی تحلیل

کر کے ناطق، متحرک، بالارادہ، نامی، قابلِ ابعادِ ثلاثہ وغیرہ متعدد امور کو نکالتا ہے، انتزاع کرتا ہے۔ حالانکہ منشاء و خارج میں ان سب کا وجود عین ذاتِ زید ہے۔ کیوں کہ خارج میں جنس، فصل، شخص کا وجود ایک دوسرے سے ممتاز نہیں ہے، بلکہ ایک ہے۔

غرض کہ صفاتِ الہیہ انتزاعی ہیں۔ انضمامی نہیں۔ کیونکہ صفتِ انضمامی بھی وجود رکھتی ہے اور ذاتِ موصوف سے خارج مگر وابستہ رہتی ہے۔ چونکہ وجود عین ذاتِ واجب تعالیٰ ہے لہذا کوئی شے ذاتِ واجب تعالیٰ سے خارج نہیں ہو سکتی۔ خواہ خود واجب تعالیٰ کے اسماء و صفات ہوں یا ذواتِ ممکنات۔ پس خدائے تعالیٰ کے سوائے جو کچھ ہے وہ انتزاعی ہے۔ خواہ وجودی ہو یا عدی اور ذاتِ حق کا ہر شے کے لئے محیط ہونا ثابت (یعنی کوئی شے ذاتِ حق سے خارج نہیں) جیسا کہ احاطہ علمی ثابت ہے۔ علم کا مسئلہ آئندہ تفصیل سے آئے گا۔

تمام صفاتِ الہیہ ایک دوسرے سے ممتاز ہیں۔ ہر ایک کے جدا معنی ہیں۔ ہر ایک کے مختلف آثار ہیں مگر حقائقِ الہیہ و اسماء و صفات کی کثرت سے متعدد ذوات کا موجود فی الخارج ہونا لازم نہیں آتا۔ کیوں کہ اسماءِ الہیہ امور انتزاعیہ ہیں اور ان سب کی ایک ہی ذات ہے اور وہ ذاتِ واجبہ و ہویۃ حقہ ہے۔

دائرہ سے منزع ہیں مرکز و قطر و محیط

شانِ وحدت سے ہوئی ہے شانِ کثرتِ آشکار (حسرت صدیقی)

خدائے تعالیٰ کو اپنے تمام اوصاف و اسماء کا بھی علم ہے۔ تمام مخلوقات کا قبلِ خلق بھی علم ہے۔ اسماءِ الہیہ کو جو معلومِ حق ہیں حقائقِ الہیہ، اعیانِ اسماء کہتے ہیں۔ مخلوقات کو جو معلومِ حق ہیں حقائقِ ممکنہ اعیانِ ثابتہ، مخلوقات، طبائعِ ممکنات یا جائزات کہتے ہیں۔

اسماءِ الہیہ اور عینِ ثابتہ چونکہ قبلِ کُن ہیں، مرتبہِ داخلہ میں ہیں لہذا ان میں باہمی امتیاز صرف علم میں ہے۔ ان کے امتیاز سے تعددِ ذوات لازم نہیں آتا بلکہ ایک ذاتِ حق کے مختلف اعتبارات سمجھے جاتے ہیں۔ اسی لئے کہا جاتا ہے کہ صفات و اسماءِ الہیہ ذاتِ حق سے لائین، لا غیر ہیں یعنی سمجھنے کے لحاظ سے، مضموم کے لحاظ سے، علم میں غیر ذاتِ حق ہیں اور خارج کے لحاظ سے، منشاء کے لحاظ سے، عین ذاتِ حق ہیں۔

بدہست، معتزلی، زنادقہ، اسماءِ الہیہ کے موجود ہونے، باہم ممتاز ہونے سے انکار کرتے ہیں۔ توحید پر ان لوگوں نے اتنا زور دیا کہ حقائق سے انکار کر بیٹھے۔ ان کے خیال میں اسماءِ الہیہ کا قائل ہونا۔ تعدد قدماء یا تعدد وجباء کا قائل ہونا ہے مگر ان کو خیال رکھنا چاہیے کہ تعددِ ذواتِ قدیمہ باطل ہے نہ کہ ایک ذاتِ حقہ سے جو عین وجود ہے، متعدد امور کا انتزاع کر سکتا؟ تعددِ اعتبارات سے، تعددِ ذوات لازم نہیں آتا۔ اگر اسماء و صفاتِ الہیہ ذاتِ الہیہ سے منتزع نہ ہوں بلکہ مخلوقات کی طرف اضافت کرنے سے پیدا ہوں تو مخلوقات سے قطعِ نفر کیا جائے تو وہ صفات ہی نہ رہیں گے۔

بُت پرست، دیو دیوی پرست، مثال پرست، مجسمہ و مشبہ نے اسماء و صفات کے باہمی امتیاز اور مرتب علیہ لآثار ہونے پر اتنا زور دیا کہ ہر ایک اسم کو مستقل خدا ماننے لگے۔ ان اشخاص کو اسماءِ الہیہ کو ذاتِ حق سے کیا ربط ہے معلوم نہیں۔ عالمِ مثال میں مختلف اسمائی و صفاتی تجلیات کا دیکھنا تو قیامت ہی ہوگا۔ ان کے حق میں اسماء و صفات جو علمِ حق کا راستہ اور ذاتِ حق پر دلالت کرنے والے تھے، مانع، حجاب اور سدِ راہ ہو گئے۔ یہ لوگ توحید کے سمجھنے سے عاجز ہو کر مشرک بن گئے۔ جب ان سے کہا جاتا ہے کہ یہ اسماء مستقل نہیں ہیں، ذاتِ حق کے شیون ہیں، تجلیات ہیں۔ اگر کئی دیوتا ہوتے اور وہ صاحبِ مستقل قدرت و ارادہ ہوتے تو دنیا تباہ ہو جاتی۔ دو ملا میں مرغی مردار ہوتی۔ لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا ۗ ﴿٢١﴾ تو وہ تعجب کرتے اور کہتے ہیں أَجْعَلُ الْآلِهَةَ إِلَهًا وَاحِدًا إِنَّ هَذَا لَشَيْءٌ عُجَابٌ ﴿٢٢﴾

پناہ بخدا توحید بڑھ کر زندقہ ہو گئی۔ توصیف بگڑ کر شرک بن گئی مگر اسلام کا بگڑا موحد هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى ﴿٢٣﴾ کا قائل بھی رہتا ہے۔ اور اسلام کا مشبہ لَيْسَ كَمِثْلِهِ شَيْءٌ ﴿٢٤﴾ اور لَا تُدْرِكُهُ الْأَبْصَارُ ﴿٢٥﴾ کو بھی مانتا ہے۔ یہ اجمالی علمِ نور ہے۔

﴿٢١﴾ اگر ان میں کئی معبود ہوتے اللہ کے سوائے تو وہ دونوں (یعنی زمین و آسمان) فاسد و تباہ ہو جاتے۔ (الانبیاء۔ ۲۲)

﴿٢٢﴾ کیا اس شخص نے تمام معبودوں کو ایک معبود بنا دیا ہے۔ یہ تو بڑے تعجب کی بات ہے۔ (ص۔ ۵)

﴿٢٣﴾ وہی ہے اللہ خالق صحیح اندازہ والا۔ نیست سے ہست کرنے والا (عدم سے وجود میں لانے والا)

مختلف صورتیں دینے والا۔ اس کے تمام نام اچھے ہیں (پیارے ہیں) احسن ہیں۔ (الحشر۔ ۲۳)

﴿٢٤﴾ کوئی اس جیسا نہیں ہے۔ (الشوریٰ۔ ۱۱)

﴿٢٥﴾ (لوگو کی) آنکھیں اس کا ادراک نہیں کر سکتیں۔ (الانعام۔ ۱۰۳)

یا محمد! جن آپ پر سے قربان دل آپ پر سے صدقے۔ آپ نے کیسی عظیم اشان تعلیم ہم کو دی۔
اقسام صفات: واضح ہو کہ صفاتِ الہیہ تین قسم پر ہیں۔ (۱) صفاتِ حقیقیہ
محضہ۔ (۲) حقیقیہ ذاتِ اضافت۔ (۳) اضافیہ محضہ۔

صفاتِ حقیقیہ محضہ جو ذات کی اصلی صفتیں ہیں ان کو کسی اور طرف نسبت کرنے
کی ضرورت نہیں جیسے حیوۃ۔

صفاتِ حقیقیہ ذاتِ اضافت جو ہیں تو حقیقی صفات مگر ان کو اضافت و نسبت الی الحق
ہو جاتی ہے جیسے علم کہ وہ اللہ تعالیٰ کی ذاتی صفت ہے مگر معلوم سے بھی اس کو ربط و تعلق ہے۔
عموماً افعال متعدیہ کو فاعل سے، قیام کے لحاظ سے تعلق رہتا ہے مگر ان کو مفعول سے
بھی وقوع کے لحاظ سے ایک قسم کا تعلق رہتا ہے۔

صفاتِ اضافیہ محضہ کہ نفسِ موصوف میں ان صفات کا کوئی مبداء کوئی وصف قائم
نہیں ہوتا بلکہ موصوف کو کسی اور سے نسبت دی جاتی ہے تو ایک صفت پیدا ہوتی ہے یا
منزوع ہوتی ہے۔ حقیقتاً یہ صفات وجودی نہیں ہوتے بلکہ عدمی و اعتباری ہوتے ہیں۔ مثلاً
زید سامنے تھا تو تم سے متاخر کی صفت منزوع ہوتی تھی۔ جب تمہارے پیچھے آ گیا تو تم سے
مستقدم کی صفت منزوع ہونے لگی۔ اسی طرح خدائے تعالیٰ کے بھی بعض صفات اضافی
ہوتے ہیں جسے خالقیتِ زید کہ وہ زید کہ طرف اضافت سے پیدا ہوتی ہے۔

ہمیشہ متضائفین یعنی نسبتی نام ایک دوسرے کی طرف احتیاج رکھتے ہیں جیسے بھائی کا
لفظ اس وقت تک صادق نہیں آتا جب تک اس کا بھائی نہ ہو۔ اسی طرح باپ بیٹا۔ ماں
بیٹی۔ جو رو خاوند۔ استاد شاگرد۔ بادشاہ رعیت۔ عبد و رب ہیں۔

اس تمہید کے بعد واضح ہو کہ خدائے تعالیٰ کے صفاتِ حقیقیہ اور حقیقیہ ذاتِ اضافت
ازلی ابدی ہیں۔ ان کے وجود میں کسی اور کی طرف اضافت و نسبت کی حاجت نہیں۔ ایسے
اوصاف ہی صفاتِ کمالیہ ہیں۔

صفاتِ اضافیہ محضہ جو تضائف و نسبت سے پیدا ہوتے ہیں۔ ان کے ظہور میں مخلوق
کا اعتبار بھی ضرور ہوتا ہے۔ پس ان صفات کے ظہور میں مخلوقات کی ضرورت ہوتی ہے۔

جس طرح بیٹا ناز میں آ کر کہتا ہے کہ باوا! تم میری وجہ سے باپ بنے ہو۔ میں نہ
تھا تو تم کس کے باپ تھے اور کیسے باپ تھے۔ گدا کہتا ہے: اے کریم! اے نخی! تیری
سخاوت کی نمائش میری وجہ سے ہے، میں نہ مانگتا تو نہ دیتا، تو نہ دیتا تو تجھے نخی کون کہتا۔
مانا میں تیرا سراپا محتاج ہوں مگر تو بھی اظہارِ سخاوت میں میرا محتاج ہے۔

بربادی عاشق سے کب رہتی ہے معشوقی

سب دم سے ہمارے ہے معشوقی و شیدائی (حسرت)

÷÷÷÷÷

آئینہ تابانم از بر بر بائیم دل

زنہار کہ پیش من باناز چنیں آئی ☆ (حسرت)

افعالِ الٰہی غیر معلل باغراض ہیں: واضح ہو کہ خدائے تعالیٰ کے افعال بے غرض ہوتے ہیں یعنی اپنی ذات کی تکمیل کیلئے یا اپنے صفاتِ کمالیہ کے حصول کیلئے نہیں ہوتے بلکہ دوسروں کو ان کے کمال تک پہنچانے کیلئے ہوتے ہیں۔ ہر چند کہ اس کے صفاتِ کمالیہ پہلے سے ثابت ہیں تاہم صفاتِ اضافیہ کا ظہور مخلوقات سے متعلق ہونے پر موقوف ہے۔ اس سے واضح ہو گیا کہ ذاتی غرض و غایت اور بات ہے حکمت و مصلحت اور شئے ہے۔

دوسری تقسیم صفات: ایجابی: جس میں کسی کمال کے پائے جانے پر دلالت ہو جیسے حسی عالم قدیر وغیرہ۔ سلبی: جس میں کسی نقص سے پاک ہونے پر دلالت ہو جیسے غنی، صمد، قدوس وغیرہ۔

تیسری تقسیم صفات: امہات الصفات تین ہیں۔ ۱۔ حیات، ۲۔ علم، ۳۔ قدرت۔ علم کے دو مددگار ہیں۔ سمع و بصر۔ قدرت کے دو مددگار ہیں۔ ارادہ و کلام۔ چاہو تو یہ کہہ دو کہ امہات الصفات سات (۷) ہیں۔ ۱۔ حیات، ۲۔ علم، ۳۔ سمع، ۴۔ بصر، ۵۔ قدرت، ۶۔ ارادہ، ۷۔ کلام۔ بعض شیوخ ارادہ کو اصل اور قدرت و کلام کو اس کے مددگار سمجھتے ہیں۔

اسماء و صفاتِ الٰہیہ کے مسائل نہایت اہم ہیں۔ ان کے سمجھنے پر مذہب کا دارومدار ہے۔ ان کے غلط طریقہ پر سمجھنے سے تمام مختلف مذاہب پیدا ہو گئے ہیں لہذا اسماءِ الٰہیہ کی توضیح و تشریح میں اگر طول یا تکرار ہو جائے تو نامناسب نہ ہوگی۔

☆۔ ملاحظہ ہو ضمیر صفحہ (۱۰۷)

صفات بسیطہ: جو ایک معنی پر دلالت کریں جیسے حیات

صفات مرکبہ جو کئی معنی پر دلالت کریں جیسے خالق رب رزاق۔

امہات الصفات ہی صفات بسیطہ ہیں۔ صفات مرکبہ، امہات الصفات کے مختلف

اجتماعات اور ان کے گونا گوں طر پر گرہ کھانے کا نام ہے مثلاً خلاق پر غور کرو۔ کیا خلاق

مرکب ہے یا بسیط۔ کیا خلاق کیلئے کُن کا کہنا ضرور نہیں؟ کیا ارادہ، قدرت، علم و سَمیع و بصر

و حیات ضرور نہیں! بے شک ہیں لہذا خلاق اسم مرکب ہے۔ اسی طرح رب اور ممیت۔

اس مقام میں اس واقعہ کو بھی یاد رکھو کہ بعض دفعہ کوئی وجودی شے ہوتی ہے اور اس

کو ایک دوسرے محل کے لحاظ سے ایک عدی صفت عارض سمجھتے ہیں مثلاً زید حجرہ سے صحن میں

چلا جائے تو صحن میں ہونا ایک وجودی صفت ہے لیکن حجرہ کے اعتبار سے زید غائب سمجھا

جائے گا اور غائب ہونا ایک عدی صفت ہے لیکن یہ عدی صفت ایک وجودی صفت کی

اضافت سے منزع ہوتی ہے۔ اسم ممیت کا اعتبار بھی باعتبار عالم سابق یعنی شہادت ہے اور

محنی کا اعتبار بلحاظ عالم مابعد یعنی مرنے کے بعد ہے جب کہ وہ شخص برزخ میں منتقل کر دیا

جائے جیسے زید مر گیا۔ بلحاظ عالم شہادت اسم ممیت متعلق ہوا اور بلحاظ آخرت اسم محنی۔

چوتھی تقسیم صفات: اسم ذات، جو ذات کی طرف اشارہ کرے جیسے قلوبس۔ غنی۔ صمد۔

اسم صفت: جس میں ظہور وصف ہو جیسے حی، علیم، سمیع، بصیر، قوی،

جمیل، کریم۔

اسم فعل: جس اسم میں وقوع فعل پر دلالت ہو اور جس کا اثر دوسرے تک پہنچے۔

جیسے خلاق، رزاق، محی، ممیت۔

پانچویں تقسیم صفات: اسماء لاہوتی۔ اسماء کے دو جفت ہیں جن سے کوئی

شے خارج نہیں۔

جفت اول: اول۔ الآخر

جفت دوم: الظاہر۔ الباطن

چھٹی تقسیم صفات : جلالی جو قہر سے متعلق ہو جیسے قہار - ندل خافض - منتقم - جمالی جو لطف سے متعلق ہو - رحمن - رحیم - رؤف - لطیف -

ساتویں تقسیم صفات : بعض اصحاب کی رائے میں ۲۸ ارباب یعنی حقائق الہی ہیں اور ان کے ۲۸ مربوب یعنی حقائق کوئی ہیں۔ ان کا خیال ہے کہ ایک ایک اسم کا ایک ایک مظہر ہے جس کو وہ رب و مربوب کہتے ہیں۔ ان سے ایک ایک حرف بھی متعلق ہے بعض نے ۲۸ منازل قمر کو بھی لگا دیا ہے مگر ان امور کو تصوف سے کوئی تعلق نہیں۔ غرض ان کے خیال کی تفصیل حسب ذیل ہے:

البدیع	الباعث	الباطن	الآخر	الظاهر	الحکیم
عقل کل	نفس کل	طبیعت کل	جوہر ہا	شکل کل	جسم کل
ہمزہ	ہا	عین	حا	غین	حاء
المحیط	الشکور	الغنی	المقتدر	الرب	العلیم
الرفیع	القوی	اللطیف	الجامع	الغنی	العلیم
عرش	کرسی	فلک البروج	فلک منازل	فلک زحل	فلک شتری
قاف	کاف	جیم	سین	یا	صاد
النور	المصور	المحصى	المبین	القابض	الحي
فلک الشمس	فلک زہرہ	فلک عطارد	فلک قمر	کرہ نار	ہوا
نون	را	طا	دال	ثا	زا
الممیت	العزیز	الرزاق	المذل	القوی	اللطیف
خاک	جماد	نبات	حیوان	ملک	جن
ضاد	ظا	تا	ذال	فا	با

الرفیع
انسان کامل

واو

شیون و اعیانِ ثابتہ : یہ ہم نے پہلے بیان کر دیا ہے کہ مرتبہ وحدت میں ہر قسم کی کثرت کی قابلیت ہوتی ہے۔ ان قابلیتوں کو شیون کہتے ہیں۔ شیون دو قسم کے ہوتے ہیں۔ (۱) شیونِ الہیہ (۲) شیونِ خلقیہ۔ اللہ تعالیٰ اپنے آپ کو جانتا ہے، مرتبہ وحدت میں شیونِ الہیہ ہے اور اللہ تعالیٰ مخلوقات کو جانتا ہے یہ مرتبہ وحدت میں شیونِ خلقیہ ہے۔ مرتبہ واحدیت میں شیونِ الہیہ حقائقِ الہیہ کہلاتے ہیں اور شیونِ خلقیہ حقائقِ ممکنات یا طبائعِ جائزات سے موسوم ہوتے ہیں۔ تمام حقائقِ الہیہ کا جامع اسمِ اسمِ اللہ ہے یا یوں کہو کہ مرتبہ الوہیت ہے کہ اس کا عبد یا مربوب حقیقتِ جامعہ ممکنات یا عینِ ثابتہ اعظم یا عینِ محمدی ہے۔

مرتبہ الوہیت کی تفصیل تمام اسماءِ الہیہ میں اور عینِ محمدی کی تفصیل تمام اعیانِ ثابتہ۔ اسماء و صفات میں سے تمام اسماء کا مبداءِ حیات ہے اور اسمِ حسی تمام اسماء کا پیشرو ہے۔ اسمِ حسی کی تفصیل علیم، سمیع، بصیر، قدیر، مرید، کلیم ہیں۔

اسمِ علیم تمام اسماء پر حاکم اور تمام عوالم کا اسی پر دار و مدار ہے۔ اسمِ علیم کی تفصیل جا بجا کی جائے گی۔

بصیر کے ذریعہ سے تمام اعیان یعنی معلوماتِ الہیہ باہم ممتاز ہوتے ہیں یا یوں کہو کہ ان سے علمِ خاص متعلق ہوتا ہے۔

سمیع کے ذریعہ سے عینِ ثابتہ کے اقتضاء کا علم ہوتا ہے۔

قدیر کے ذریعہ سے قدرت بطور کلی عین کے اعطاء وجود کی طرف متوجہ ہوتی ہے۔

مرید کے ذریعہ سے قدرت بطور خاص عین کے اعطاء وجود و خلق اور اس کے

اقتضاءات کے نمودار کرنے کی طرف توجہ کرتی ہے۔

کلیم عینِ ثابتہ کو کُن بن سے خطاب فرماتا ہے اور وہ خلعتِ وجود سے ممتاز

ہو جاتا ہے۔

کُن سے جو شے حاصل ہوتی ہے وہ امرِ حق و کلمۃ اللہ ہے۔ سب سے پہلے

کلمۃ اللہ روح بنتا ہے۔ اسی لئے عالمِ ارواح کو عالمِ امر کہتے ہیں۔

اب ہم امہات الصفات کی تھوڑی سی تفصیل کرتے ہیں۔ کیونکہ وہ نہایت اہم ہیں۔

علم : دنیا میں سب سے بڑا جاہل وہ ہے جو خود کو عالم اور واجب جل مجدہ کو جاہل سمجھے۔ ممکن جس کا وجود بالعرض ہے۔ اس کی کوئی شے کوئی صفت بالذات ہو سکتی ہے۔ لاحول ولا قوۃ الا باللہ۔ پس نہ علم ممکن کیلئے بالذات ہے نہ قدرت لہذا علم و قدرت واجب جل مجدہ کیلئے بالذات ہوں گے۔ ظاہر ہے کہ ذاتی چیز صفت ذات سے جدا نہیں ہو سکتی۔ پس حیات و علم و قدرت۔ نیز خدائے تعالیٰ کے اور جتنے صفات ہیں سب خدائے تعالیٰ کیلئے ازلی و ابدی ہیں۔ ان نادانوں کی سمجھ میں کیا اتنا نہیں آتا کہ تمام کمالات کا منبع وجود ہی ہے۔ جو کچھ ہے وہ وجود ہی کے ظہورات ہیں۔ پس جو شے وجود میں نہ ہوگی وہ موجود ہی نہ ہوگی۔ ذات واجب جو عین وجود ہے اس کے وجود سے سب کا وجود ہے۔ اس کی حیات سے سب کی حیات ہے۔ اس کے علم سے سب کا علم ہے۔ اس کی قدرت سے سب کی قدرت ہے۔

ہمارے پاس: ”پہلے پہل کی سنیو پہلی۔ سوتی تھی رنگ محل میں اکیلی“ نہیں ہے۔

لَا تَأْخُذُہٗ سِنَةٌ وَلَا نَوْمٌ ۚ ﴿۱۶۶﴾

واضح ہو کہ علم الہی کے مختلف اطوار ہیں۔ جدا جدا اعتبارات ہیں۔ مرتبہ احدیت میں علم عین ذات ہے۔ ذات حق نور محض ہے۔ ظلمت کو وہاں رسائی نہیں ہے۔ علم ہی نور ہے۔ جہل ظلمت ہے۔ اس مرتبہ میں وہی عالم ہے وہی معلوم ہے وہی شاہد ہے وہی مشہود ہے وہی شہود ہے وہی واجد ہے وہی موجود ہے اور وہی وجود ہے۔ یہاں بالکل غیرت کو گنجائش نہیں۔ اس مرتبہ میں علم کا نام نور اور علم ذاتی ہے۔ اَللّٰهُ نُورٌ السَّمٰوٰتِ وَالْاَرْضِ ﴿۲۶۶﴾

مرتبہ واحدیت جو اسماء و صفات کا مرتبہ ہے اس میں علم کا مرتبہ حیات کے مرتبہ کے بعد ہے اور قدرت کے مرتبہ سے پہلے ہے۔ علم حیات پر متفرع ہے اور قدرت علم کی تابع ہے۔ اس مرتبہ میں عالم و معلوم میں غیرت اعتباری آ جاتی ہے۔

۱۶۶ نہ اس کی آنکھوں میں غنودگی آتی ہے اور نہ (اس کے دماغ پر خواب) نیند غالبہ کرتی ہے۔ (البقرہ - ۲۵۵)

۲۶۶ اللہ آسمانوں اور زمین کا نور ہے۔ (النور - ۳۵)

علم میں ذواتِ ممکنات کے نمایاں ہونے کو موجود و مخلوق و منشاء آثار ہو جانا ضرور نہیں، کیوں کہ وہ کُن کے بعد مخلوق و منشاء آثار ہوں گے۔ اس مرتبہ کے علم کو علمِ تفصیلی فعلی کہتے ہیں۔ اسی پر حکمتِ الہی کا 'مخلوقات کے علمِ الہی میں باہم ممتاز ہونے کا عدمِ اضطرار کا دار و مدار ہے۔ اسی مرتبہ میں اللہ تعالیٰ عینِ ثابتہ پر اسماءِ الہی کی تجلی فرماتا ہے۔ کُن کا حکم دیا جاتا ہے تو وہ موجود فی الخارج ہوتا ہے۔ اِنَّمَا قَوْلُنَا لِشَيْءٍ اِذَا اَرَدْنَا اَنْ نَقُولَ لَهُ كُنْ فَيَكُونُ - ۱۶۶

اب علم کا ایک اور مرتبہ رہ گیا ہے اور وہ علمِ انفعالی ہے یعنی مخلوقات جس جس عالم میں پہنچتے جائیں گے، علمِ الہی ان سے متعلق ہوتا جائے گا۔ اس علم کا تعلق مخلوقات و حوادث سے ہونے کی وجہ سے خود علمِ حادث معلوم ہوتا ہے۔ مگر اس تعلق یا ظہور کے حدوث سے علمِ قدیم پر کوئی اثر نہیں پڑتا۔ جس طرح کہ وجود جو عینِ ذاتِ حق ہے۔ مخلوقات کی طرف نسبت پاتا جاتا ہے تو حادث معلوم ہوتا ہے اور وجود بالعرض کہلاتا ہے۔ وَلَمَّا يَغْلَمِ اللّٰهُ الَّذِيْنَ جَاهَدُوْا مِنْكُمْ وَيَعْلَمِ الضّٰبِرِيْنَ - ۲۶۶

معلوم : اللہ تعالیٰ ہر چیز کو جان کر پیدا کرتا ہے ورنہ جہل و اضطرار لازم آئے گا۔ معلوماتِ الہیہ کو اعیانِ ثابتہ کہتے ہیں۔ کُن کا حکم اعیان کو ہوا کُن کے بعد مخلوقات پیدا ہوئے لہذا اعیانِ ثابتہ ذاتِ الہی و مرتبہ داخلی کے اندر ہیں اور مخلوق نہیں۔

اعیانِ ثابتہ دو قسم کے ہیں: (۱) حقائقِ الہیہ (۲) حقائقِ ممکنہ

حقائقِ الہیہ : اسماءِ الہیہ ہیں جو معلومِ حق ہیں۔

حقائقِ ممکنہ : صورِ ممکنات ہیں جو معلومِ حق ہیں۔

یہ ہم نے پہلے بیان کر دیا ہے کہ مرتبہ وحدت میں ہر قسم کی کثرت کی قابلیت ہے۔

۱۶۶ اس کے سوا نہیں کہ کسی چیز کے لئے ہمارا فرمان جب ہم اس کا ارادہ کرتے ہیں تو ہم صرف

یہ کہہ دیتے ہیں "ہو جا" پھر وہ چیز ہو جاتی ہے۔ (انجیل - ۴۰)

۲۶۶ اور ہنوز اللہ کو (یعنی اس کے پیغمبر خلیفہ کو) معلوم نہیں ہوا کہ کون تم میں سے مجاہد ہے اور

کون صابر۔ (ال عمران - ۱۴۲)

ان قابلیتوں کو شیون کہتے ہیں۔ شیون دو قسم کے ہیں (۱) شیونِ الہیہ (۲) شیونِ خلقیہ۔
مرتبہ وحدت میں شیونِ الہیہ 'حقائقِ الہیہ' کہتے ہیں اور شیونِ خلقیہ 'حقائقِ ممکنات یا طبائعِ
جائزات سے موسوم ہوتے ہیں۔

معلوم اعظم: تمام حقائقِ الہیہ کا جامع اسم اللہ یا مرتبہ الوہیہ ہے اس کا عبد یا
مربوب حقیقتِ جامع ممکنات یا عینِ ثابتہ اعظم یا عینِ محمدی یا عینِ الاعیان یا
معلوم اعظم ہے۔

مرتبہ الوہیت کی تفصیل تمام اسماءِ الہیہ میں اور عینِ محمدی کی تفصیل تمام اعیانِ ثابتہ
مخلوقات۔

واضح ہو کہ لفظ اللہ کو دو جگہ استعمال کرتے ہیں۔ ایک مرتبہ ذاتِ حق، دوئم مرتبہ
الوہیت جو جمع صفاتِ کمالیہ مؤثرہ کا اجمال ہے۔

مرتبہ ذاتِ حق عین وجود ہے اجمال ہے ماہِ الموجودیت ہے۔ اس کے م قابل کوئی
شے نہیں۔ اگر کوئی مفہوم اس کے مقابل ہے تو وہ عدم ہے جو موجود نہیں ہو سکتا۔ پس ذات
کے معنی کے لحاظ سے نہ اللہ کے کوئی مقابل ہے نہ اس کا کوئی مظہر ہے۔

مرتبہ الوہیت جو مجتمع مع صفاتِ کمالیہ ہے۔ اس کے لحاظ سے اللہ کے مقابل
عبد اللہ ہے۔ الوہیت میں تاثیر اور فعلیت ہے تو عبودیت میں تاثر پذیری اور انفعال۔
الوہیت میں استغناء ہے تو عبودیت میں احتیاج و افتقار۔

ہر چند کہ ہر ممکن اپنی ذات و حقیقت کے لحاظ سے کچھ بھی وجود نہیں رکھتا یعنی اس کا
وجود ذاتی نہیں بالعرض ہے۔ ممکن اپنی موجودیت کے زمانہ میں بھی اپنے عدمِ ذاتی سے کبھی
باہر نہیں نکلتا۔ چودھویں رات کا چاند جب خوب تاباں و درخشاں ہو پھر بھی اپنی ذات و
حقیقت کے لحاظ سے کالاً بے نور ہی ہے یعنی اس کے لئے ظلمتِ ذاتی ہے۔ العبد و ما
ملکت یداہ لمولاه ☆ تاہم عبد اللہ وہ ہے جس میں تمام کمالاتِ الہیہ تاباں و نمایاں ہوں
جس آئینہ پر ذاتی نقش و نگار نہ ہو کوئی داغ دھبہ نہ ہو خود نظر نہ آئے وہ بے شک

خورشید جہاں تاب کو دکھا سکتا ہے۔ جو کچھ نہ رکھے وہ سب کچھ کا مالک ہو جاتا ہے۔ سب اس کو غنی سمجھتے ہیں اور وہ اپنے آپ کو سراپا احتیاج سمجھتا ہے۔ یہ علم صحیح ہی اس کو خلیفۃ اللہ بنا دیتا ہے۔

اے ذاتِ تو جمع الکمالات ÷ میں بھی ہوں کمالِ بے کمالی (حسرت)
 بعض بزرگوں نے فرمایا اِنْسِي عَبْدَ اللّٰهِ تَابِعٌ لِمُحَمَّدِ بْنِ عَبْدِ اللّٰهِ یعنی میں خدا کا بندہ ہوں، محمد کا اُمّتی ہوں، ان کا تابع و فرماں بردار ہوں۔ بد فہم مریدوں نے یہ معنی پہنائے کہ میں تمام کمالات میں محمد رسول اللہ کا ہمسر ہوں، ان کو مجھ پر کوئی فضیلت نہیں، وہ سید ولد آدم نہیں، میرا منکر کافر ہے، میں تمام انبیاء و اصحاب و اہل بیت اور اقطاب سے اعلیٰ و افضل ہوں، صرف محمد کی شریعت کا تابع ہوں۔ اگر اس زمانہ میں محمد ہوتے تو میرے ہاتھ پر بیعت کرتے۔ وہ بزرگ اس یا وہ سرائی سے پاک ہیں۔ ایسے معافی پیدا کرنا، خوش اعتقادی نہیں ہے، محمد رسول اللہ ﷺ کی توہین ہے۔ العیاذ باللہ۔ کہا کیا گیا تھا اور سمجھا کیا گیا؟ لِكُلِّ مَقَالٍ مَجَالٌ - ☆

وجود، عین الاعیان، روح اعظم سب جزائی حقیقی ہیں۔ ناقابلِ تکثر ہیں۔ ان کو اُن کے مظاہر کے لحاظ سے ایک قسم کی کلیت عارض ہوتی ہے۔ بالعرض طور پر اُن کو ایک قسم کی کلیت لاحق ہوتی ہے۔ بالعرض طور سے اُن پر کلی کے صدق سے اُن کے بالذات جزئی حقیقی ہونے پر کوئی اثر نہیں پڑتا کیونکہ کلیت ایک اجتہادی شے ہے۔ اُس سے اُن کا ذاتی تعین و تشخیص زائل نہیں ہو سکتا۔

چاہو تو یوں کہہ دو کہ وجود عین الاعیان یا روح اعظم کے دو تشخص و تعین ہیں۔ ایک تعین ذاتی جو ہر حال میں باقی رہتا ہے۔ دوم صفاتی یا اعتباری تشخصات جو ادلتے بدلتے تغیر و تبدل ہوتے رہتے ہیں۔ مثلاً زید جزئی حقیقی ہے۔ اس کو کود کی، جوانی، کہولت، پیری لاحق ہوتی گئی تو تشخصیات و تعینات کثیرہ عارض ہوئے تو کیا زید بالذات کلی و اعتباری بن گیا۔ ہرگز نہیں۔

آیاتِ متشابہات : بعض آیتیں ایسی ہیں جن سے خدائے تعالیٰ کیلئے ایسے الفاظ استعمال کئے گئے ہیں جو مخلوقات کیلئے مستعمل ہوتے ہیں۔ حالانکہ اسلامی تعلیم کا راز توحید اور تنزیہ حق تعالیٰ ہے۔ لَيْسَ كَمِثْلِهِ شَيْءٌ ﴿۱۶﴾ ایسی آیتوں کو آیاتِ متشابہات کہتے ہیں۔ ان آیتوں کے متعلق علماء کے مختلف مذاہب ہیں۔

۱۔ متوقفین، توقف کرنے والے۔ ان کا مذہب یہ ہے کہ آیت کے لفظی معنی ہم کو معلوم ہیں۔ ہم مرادِ خدائے تعالیٰ پر ایمان لاتے ہیں۔ ان میں بھی دو قسم کے حضرات ہیں۔ (الف) جو ترجمہ بھی نہیں کرتے۔ یَد کے معنی ہاتھ نہیں کرتے صرف یَد ہی کہتے ہیں۔ (ب) جو ترجمہ تو کرتے ہیں مگر وہ کیسا ہے تشریح نہیں کرتے اس کی مراد اللہ پر چھوڑتے ہیں۔

۲۔ مُنَزَّهِينَ بَعْدَ الْاَثْبَاتِ - ان کا مذہب یہ ہے کہ يَذُ اللّٰهِ فَوْقَ اَيْدِيهِمْ ﴿۲۶﴾ سے خدائے تعالیٰ کا يَد یعنی ہاتھ ثابت ہے مگر اس کا ہاتھ ہمارے ہاتھ کے مانند نہیں۔ اسی طرح ہر ایک چیز جو قرآن شریف میں مذکور ہے خدائے تعالیٰ کے لئے ثابت ہے مگر وہ مثل مخلوق کے نہیں ہے۔

۳۔ ایک اور مذہب اس کے قریب قریب ہے کہ يَد سے ایک صفتِ خاص مراد ہے جو قدرت کے علاوہ ہے۔ اسی طرح اور تمام الفاظ مثلاً رَجُلٌ وغیرہ۔

۴۔ مُسَاوِلِينَ : ان کے مذہب میں ہر مقام میں محاورہ عربی کے مطابق معنی مراد و مجازی لئے جاتے ہیں۔ مثلاً الرَّحْمٰنُ عَلٰی الْعَرْشِ اسْتَوٰی ﴿۳۶﴾ تخت نشینی سے مراد حکومتِ اقدارِ اعلیٰ و سلطنت ہے۔ يَذُ اللّٰهِ سے مراد يَدِ رَسُوْلٍ ہے کیونکہ وہ خلیفہ اور مامور من اللہ تھے۔ خلیفہ کا فعل مستخلف کی طرف رجوع ہوتا ہے۔ رَجُلٌ الرَّحْمٰنِ کے جہنم میں رکھنے اور اُس کے قَطُّ قَطُّ کرنے سے مراد رحمت کا غضب پر غلبہ ہے۔ جس طرح کہتے ہیں کہ فلاں کی سلطنت نے فلاں کی سلطنت کو پامال کر دیا یعنی مغلوب کر دیا۔

۱۶ : کوئی اس کے جیسا نہیں۔ (الشوریٰ - ۱۱)

۲۶ : خدا ہی کا ہاتھ ان کے ہاتھوں پر ہے۔ (الفتح - ۱۰)

۳۶ : اللہ رَحْمٰنِ تَحْتَ حُكُوْمَتِ پَر قَائِمٌ ہے۔ (طہ - ۵)

اس مقام میں ایک کلیہ ہے کہ خدائے تعالیٰ کے لئے جو الفاظ استعمال کئے گئے ہیں وہ باعتبار نتیجہ غرض و غایت کے ہیں مثلاً **اللَّهُ يَسْتَهْزِئُ بِهٖم** ☆۱ اللہ بھی ان سے ٹھٹھا کرتا ہے یعنی ان کے ٹھٹھا کرنے کے بدلے میں ان کو عذاب کرتا ہے اور اس کو مشاکلہ کہتے ہیں۔

۵۔ متصوفہ: ان کا مذہب یہ ہے کہ خدائے تعالیٰ اپنی ذاتِ مقدسہ کے لحاظ سے صفاتِ مخلوقات سے پاک ہے مگر عالمِ مثال میں جہاں معانی متصور ہوتے ہیں۔ اسی قسم کی تجلی ہوتی ہے جو ہمارے لحاظ سے متصور معلوم ہوتی ہے اور اس کی حقیقت پر اس تصور سے کوئی اثر نہیں پڑتا جیسے ایک حقیقی معنی کو سینکڑوں مجازات میں بیان کرتے ہیں۔ تمثیل کے تجسم سے مثل لہ کے تجرد پر کوئی نقصان عائد نہیں ہوتا۔

یہ خوب یاد رکھو کہ عقل سے جو کچھ سمجھ میں آئے سمجھو۔ جو کچھ کشف میں نظر آئے دیکھو مگر ہماری عقل اور ہمارا کشف دونوں غیر قطعی ہیں۔ ہمیشہ آمنا بمراد اللہ کو اپنے پیش نظر رکھو۔ وحی الہی کو نہ اپنی عقل سے محدود کرو نہ اپنے کشف میں۔ یہ اجمالی علم اور ایمان بوحی الہی سراج منیر بن کر بڑھاتا ہی رکھے گا۔ تم گردن جھکائے چلے ہی چلو اور **سُبْحٰنَكَ لَا عِلْمَ لَنَا اِلَّا مَا عَلَّمْتَنَا** ☆۲ کہتے چلے جاؤ اور **اَنْتَ وِرَآءَ الْوِرَآءِ تُمُّ وِرَآءَ الْوِرَآءِ** ☆۳ کو روڑ زبان رکھو۔

تاویل و جودی: اب ہم وجود کی ایک اور تقسیم کی طرف توجہ کرتے ہیں جس کے نہ جاننے کی وجہ سے اختلافِ عظیم برپا ہوتا ہے۔ اکثر لوگ باہم اختلاف کرتے ہیں۔ ایک شخص ایک قسم کا وجود مانتا ہے اور دوسرا دوسری قسم کا۔ کسی قسم کا وجود نہ ماننا تو صریح انکار ہے مگر اعلیٰ قسم کا وجود جب تک محال ثابت نہ کیا جائے ادنیٰ قسم کا وجود فرض کرنا یا ماننا تعدی ہے نا انصافی ہے۔

☆۱ خدا ان کے اس مذاق اڑانے کی سزا دے گا۔ (البقرۃ - ۱۵)

☆۲ تو پاک ہے ہم کو اتنا ہی علم ہے جتنا تو نے ہم کو دیا۔ (البقرۃ - ۳۲)

☆۳ ملاحظہ ہو ضمیر صفحہ (۱۰۸)

وجود کی کئی قسمیں ہیں (۱) وجود خارجی (یا عینی یا شہادی یا ذاتی) (۲) وجود حسی (۳) وجود خیالی (۴) وجود مثالی (۵) وجود عقلی (۶) وجود تشبیہی یا شبہی (۷) وجود مجازی یا مجاز مرسل۔

۱۔ وجود خارجی : وہ وجود جو ہمارے سمجھنے، خیال کرنے پر موقف نہیں ہمارے علم سے خارج اور ہمارے اعتبار سے قطع نظر بھی ہے۔ ایسا وجود وجود خارجی کہلاتا ہے جیسے زید خارج میں ہے۔ نہ کسی کے موجود ماننے سے موجود ہوتا ہے اور نہ کسی کے نہ سمجھنے سے وہ معدوم ہوتا ہے۔

اشیاء کا وجود خارجی ضرور ہے یعنی ہمارے علم سے باہر کوئی چیز ضرور ہے۔ اب اس کی خارجیت کو مادہ قائم رکھے یا موجود حقیقی سے ہماری روح پر علم فائض کیا جا رہا ہو۔ بہر حال قطع نظر ہمارے علم کے ایک شے ضرور ہے ورنہ سوفسطائی کا مذہب ہو جائے گا۔
وجود خارجی بھی دو قسم پر ہے (۱) وجود بالذات (۲) وجود بالعرض

وجود بالذات : جو ذاتِ شے سے ناشی و منتزع ہو یا عین ذات ہو اور غیر سے حاصل و مستفاد نہ ہو۔ ایسا وجود ذات واجب میں منحصر ہے۔

وجود بالعرض : جو غیر سے مستفاد ہو۔ ممکنات کا وجود وجود بالعرض ہوتا ہے۔ وجود بالذات کی نظیر نور شمس ہے کہ ذات واجب سے منتشی و پیدا ہے۔

وجود بالعرض کی نظیر نورِ قمر ہے کہ اصل میں وہ نورِ شمس ہی ہے جو قمر پر پڑ کر منعکس ہوتا ہے۔ نورِ قمر کہلاتا ہے۔ غور کر کے دیکھو کہ قمر اپنی کامل روشنی اور بدر ہونے کی حالت میں بھی اپنی بالذات تاریک و مظلم ہونے سے نہیں نکلتا۔ اسی طرح ممکنات بھی اپنے حال وجود میں عدم ذاتی سے نہیں نکلتے۔

وجود بالعرض کی بھی دو قسمیں ہیں (۱) وجود لذاتہ (۲) وجود لغيرہ

وجود لذاتہ : جو اہر کا وجود کہ بذات خود قائم ہے جسے زید کہ وہ بذات خود قائم ہے رنگ و بو کی طرح دوسرے میں قائم نہیں۔

وجودِ لغیرہ : اعراض کا وجود کہ دوسرے سے قائم ہوتا ہے اس سے وابستہ رہتا ہے یعنی اعراض جواہر سے قائم رہتے ہیں۔

وجود بالذات لذات واجب جل مجدہ میں منحصر ہے۔ وجود بالعرض لذات جواہر کا وجود ہے۔ وجود بالعرض لغیرہ اعراض کا وجود ہے جیسے رنگ و بو۔

وجود بالعرض لغیرہ کی بھی دو قسمیں ہیں (۱) انضمامی (۲) انتزاعی

وجود انضمامی ایسی صفت کا وجود جو ذات سے خارج مگر اس سے وابستہ رہتی ہے جیسے پھول میں رنگ و بو، دیوار پر سفیدی۔

وجود انتزاعی ایسی صفت کا وجود جو ذات سے خارج خیال نہیں کی جاسکتی۔ عام اس سے کہ خود نفس ذات سے منترع سمجھی جائے۔ جیسے زید کھڑا ہے اور یہ غیر اضافی ہے یا دوسری اور شے سے نسبت ہو یا دوسری شے کی طرف اضافت سے یہ صفت منترع ہو جیسے آسمان اوپر ہے، زمین نیچے ہے، زید بکر کا بیٹا ہے اور یہ انتزاعی اضافی ہے۔

اس امر کا خیال رکھو کہ ادیبانہ طرز بیان اور ہوتا ہے اور منطقیانہ اور جذباتی لوگ اور ہوتے ہیں اور فلسفی اور جذباتی لوگ اور ادیب کمزور وجود کو حکم عدم میں سمجھ کر نفی کرتے ہیں اور فلسفی دماغ کے لوگ یہ سمجھ کر کہ یہ لوگ وجود کی حقیقت نفی کر رہے ہیں۔ ان سے نزاع کرتے ہیں۔ پس جذباتی لوگ اور ادباء وجود بالعرض کی وجود بالذات کے مقابلہ میں۔ انتزاعیات کی جواہر کے مقابلہ میں نفی کرتے ہیں اور فلسفیانہ دماغ کے لوگ اس کو حقائق اشیاء کا انکار سمجھتے ہیں اور نزاع و اختلاف کا دروازہ کھل جاتا ہے۔ ع

نخن شناس نئی حافظا خطا میں جاست

۲۔ وجودِ حسی : جب ہم کسی شے کو دیکھتے یا احساس کرتے ہیں تو بذریعہ حواس ظاہری اس شے کی صورت، ایک قوت، حاسیہ باطنی میں جس کو حس مشترک کہتے ہیں۔ جمع ہو کر ہم کو معلوم ہوتی ہے۔ میری مراد صورت سے یہاں شکل و ہیئت نہیں ہے بلکہ اس مقام میں ہر معلوم کو صورت کہتے ہیں۔

حواسِ خمسہ ظاہری پانچ ہیں (۱) بصر یا بینائی (دیکھنے کی قوت) (۲) سمع یا شنوائی (سننے کی قوت) (۳) شمعہ یا شامہ (سونگھنے کی قوت) (۴) ذوق یا ذائقہ یا مزہ (چکھنے کی قوت) (۵) لمس یا لامسہ (چھونے کی قوت) پس مسموسات ، مذوقات ، مشمومات ، مسوعات ، مبصرات ان سب کی صورتیں ہیں۔

ان پانچوں قوتوں سے صورتیں حسِ مشترک میں جمع ہوتی ہیں اور نفسِ ناطقہ یا ہماری روح ان کا مطالعہ کرتی ہے۔ یہ یاد رکھو کہ جب تک ہم دیکھ رہے ہیں تو ان سب کو ہم حسِ مشترک ہی میں دیکھ رہے ہیں اور یہ وجودِ حسی ہے۔ جہاں شے مبصر سے نظر ہٹائی فوراً وہ صورت حسِ مشترک سے ہٹ کر اس کے خزانہ خیال میں چلی گئی۔

۳۔ وجودِ خیالی : یہ ہم نے پہلے بیان کر دیا ہے کہ حواسِ خمسہ ظاہری سے تمام صورتیں حسِ مشترک میں جمع ہو کر نفسِ ناطقہ یعنی روحِ انسانی کو مدرك و معلوم ہوتی ہے۔ پھر جب وجودِ خارجی کی محاذات اور اس کا مقابلہ باقی نہیں رہتا تو حواسِ خمسہ سے صورتیں حسِ مشترک سے اس کے خزانہ خیال میں چلی جاتی ہیں پھر جب ان صورتوں کی طرف التفات کیا جائے جو پہلے حواس سے آئی تھیں اور خیال میں مخزون اور جمع تھیں تو وہ پھر حسِ مشترک میں آ کر مدرك ہوتی اور نظر آتی ہیں۔

مطالعہ کا مقام تو حسِ مشترک ہی ہے مگر اگر حواسِ ظاہری سے حسِ مشترک میں یہ صور آئے ہیں تو یہ وجودِ حسی ہے اور اگر خیال سے یہ صورتیں حسِ مشترک میں آ کر نمودار و مرئی ہوئی ہیں تو یہ وجودِ خیالی ہے۔

چونکہ حواسِ ظاہری اور باطنی میں سے حسِ مشترک و خیال کا ذکر آ گیا ہے لہذا حواسِ خمسہ باطنی کا بیان بھی بغرض تکمیل کر دینا چاہتا ہوں تاکہ کامل فائدہ ہو۔ جب خارج سے صور ذہن میں آتے ہیں تو ذہن ان کی تحلیل کرتا ہے۔ معانی کو الگ کرتا ہے اور صورِ ظاہری کو الگ۔ صورِ ظاہری کے مطالعہ کا مقام حسِ مشترک ہے اور اس کا خزانہ خیال۔ معانی اور انتزاعیات کے مطالعہ کا مقام وہم سے موسوم ہے اور اس کا خزانہ حافظہ۔ مثلاً ہم نے زید کو دیکھا تو اس کو خوبصورت اور عالم پایا۔ اس کی خوبصورتی

حس مشترک میں نظر آئے گی اور اس کا علم وہم کے ذریعہ سے معلوم ہوگا۔ پھر جب علم و خوبصورتی کی طرف سے التفات ہٹا لیا جائے گا تو اس کی صورتِ خوب خیال میں، اور علم حافظہ میں چلا جائے گا اور جب جب بھی دوبارہ التفات کیا جائے گا تو صورت، خیال سے حس مشترک میں آئے گی اور انتزاعی معنی یعنی علم حافظہ سے ذہن و وہم میں آکر معلوم ہو جائے گا۔

اب ایک اور قوت رہ گئی ہے جس کا کام ہے ملی ہوئی چیزوں کو جدا کرنا۔ جدا جدا چیزوں کو ملانا۔ اس کا نام متخیلہ و متفکرہ ہے۔ ایک شخص نے خیال کیا کہ ایک شخص کا تن آدمی کا اور سر ہاتھی کا ہے اور وہ بہت بڑا عالم اور فصیح و بلیغ بھی ہے۔ یہ تمام کاروائی حضرت متخیلہ کی ہے۔ خیال میں سے انسان کے تن کو اس کے سر سے اور ہاتھی کے سر کو اس کے تن سے جدا کر کے لایا اور دونوں کو ملایا اور حافظہ میں سے علم و فصاحت کو جو معنی ہیں لاکر اس فیل سر میں رکھا اور اس فیل سر کا ایک خاص نام ”گن پتی“ رکھا۔ حکماء قدیم نے ان قوتوں کے لحاظ سے دماغ کی اس طرح تقسیم کی ہے۔

حس مشترک	خیال	متخیلہ	وہم	حافظہ
----------	------	--------	-----	-------

آج کل علم کا سر میں جس کو فرنیالوجی (PHRENOLOGY) کہتے ہیں ہر ایک قوت کا مقام سر کا ایک جدا ہی حصہ ہے۔ مثلاً حساب کا جدا مقام ہے اور موسیقی کا جدا۔ یہ لوگ سر کے مختلف حصوں کے ابھار سے خاص خاص قوتوں کو متعلق کرتے ہیں اور ان کو دیکھ کر، ٹول کر، ہاتھ لگا کر دکھلا دیتے ہیں کہ یہ شخص موسیقی میں اچھا ہوگا یا حساب میں۔ غصیلہ ہے یا حلیم۔ اس کا متخیلہ اچھا ہے یا حافظہ اور اس کو سمجھنے کے لئے چینی کا ایک سر بنایا ہے جس میں ہر قوت کے مرکز و مقام کو دکھلایا گیا ہے۔

یہ بھی یاد رکھو کہ متخیلہ میں جو معانی، وہم و حافظہ سے اور جو صورتیں حس مشترک و خیال سے آتی ہیں ان سب کے لئے وجودِ خیالی تسلیم کیا جاتا اور مانا جاتا ہے۔

۴۔ وجودِ مثالی: عالمِ مثال کا بیان آئندہ بھی آئے گا اور اس کے متعلق میرا ایک مستقل مضمون ”النور“ میں بھی شائع ہو چکا ہے تاہم بالا اختصار تھوڑا سا بیان یہاں بھی کر دیا

جاتا ہے۔

متخیلہ میں جس طرح عالم خارجی سے صورتیں آتی ہیں، اسی طرح عالم مثال سے بھی آتی ہیں۔ عالم مثال سے جو صورتیں آتی ہیں ان کو خیال منفصل یا خیال مقید کہتے ہیں اور تصرف متخیلہ سے صور، خیال و معانی مخزون بہ حافظہ کے باہم ملائے جانے سے، جو قصہ یا حکایت پیدا ہوتی ہے، وہ خیال متصل یا خیال مطلق کہلاتی ہے۔

کشف و خواب کبھی متخیلہ کا زرا عمل ہوتے ہیں، کبھی عالم مثال سے آتے ہیں۔ پہلے قسم کے خواب اضغاثِ احلام یا جھوٹے خواب اور دوسرے قسم کے رویائے صادقہ سے موسوم ہوتے ہیں۔ رویائے صادقہ کبھی حقیقی رہتے ہیں اور کبھی مجازی اور استعارے کے طور پر ایسے خواب و کشف تعبیر طلب ہوتے ہیں۔ بعض دفعہ خیال خود اس کے جسم اور دل و دماغ سے بھی اٹھتا ہے مثلاً ایک شخص کو بلغمی بخار آ گیا ہے۔ وہ خواب میں کیا دیکھتا ہے کہ ندی کو طغیانی ہو رہی ہے اور ایک شخص کو بلڈ پریشر اور جوشِ خون ہو گیا ہے۔ وہ خواب میں کیا دیکھتا ہے کہ اس کے گھر کو آگ لگ گئی ہے۔ ایسے تشبیہی اور خیالی امور سے اصل حقیقت کی طرف پہنچنا ایک ماہر معبر کا کام ہے۔

۵۔ وجودِ عقلی: صور خارج توسطِ حواس ذہن میں آتے ہیں۔ عقل ان کی تحلیل کرتی ہے۔ معانی کا انتزاع کرتی ہے، جزئیات میں سے تشخص و تعین کو جدا کر کے کلیات نکال لیتی ہے مثلاً زید و عمرو کی صورتیں بذریعہ حواس ہمارے ذہن میں آئیں۔ عقل نے زید و عمرو کی خصوصیتوں سے قطع نظر کر کے ان سے ”انسان“ معنی کلی کو نکال لیا۔ پس انسان کا وجود گو عینی و خارجی نہیں، مگر وجود عقلی ضرور ہے۔

اسی طرح یسد یعنی ہاتھ۔ جزئیات، پرغور کرو تو بعض جانوروں کے ہاتھ میں تین انگلیاں ہوتی ہیں، بعض میں چار، بعض میں پانچ، بعض میں اس سے بھی زیادہ۔ پھر بعض بغیر ناخن کے، بعض کے ناخن عریض، بعض کے طویل، بعض کے ناخن تیز، بعض کے کند، یہ سب ہاتھ کے جزئیات ہیں۔ ہاتھ کی حقیقت ان جزئیات اور خصوصیات سے پاک ہے۔

۶۔ وجودِ شبھی یا تشبیہی : دو چیزوں میں ایک وجہ شبہ مشترک پائی جاتی ہے ان میں سے ایک شے، صفتِ مشترک میں مشہور و معروف ہوتی ہے۔ اس کو مستعار منہ کہتے ہیں اور دوسری شے کو مستعار لہ۔ مثلاً شجاعت زید و شیر میں مشترک ہے اور وجہ شبہ ہے اور شیر شجاعت میں مشہور ہے۔ پس وہ مسقار منہ ہے اور زید جس کی شجاعت ظاہر کرنا مقصود ہے مستعار لہ ہے۔ پس اگر کوئی کہے میں نے ایک شیر کو دیکھا کہ ہتھیار لگائے اٹھتا ہوا چلا جا رہا ہے تو اس کی تعبیر یا حقیقت یہ ہوگی۔ میں نے زید کو دیکھا جو شجاعت میں مثل شیر کے ہے اور ہتھیار لگائے اکڑتا چلا جا رہا تھا۔ کبھی ایک واقعہ کو لمبی چوڑی تشبیہ سے بیان کیا جاتا ہے اور اس کو تمثیل کہتے ہیں۔ جیسے تردد کی حالت کو اس طرح بیان کیا گیا ہے۔

مَثَلُهُمْ كَمَثَلِ الَّذِي اسْتَوْقَدَ نَارًا فَلَمَّا اَضَاءَتْ مَا حَوْلَهُ ذَهَبَ اللَّهُ بِنُورِهِمْ

وَتَرَكَهُمْ فِي ظُلُمَاتٍ لَا يُبْصِرُونَ - ۱۶۵

کفر کی تمثیل اس طرح بیان کی گئی ہے اَوْ كَظُلُمَاتٍ فِي بَخْرٍ نُجَبِيٍّ - ۲۶۶ غرض

کہ تمثیل، بیان و اظہار سے متعلق ہوتی ہے۔ بہت سے ناول تمثیل ہی پر مبنی رہتے ہیں۔ ڈرامے کو تو عربی میں تمثیل ہی کہتے ہیں۔

حضرت متخیلہ میں جو تمثیل ہوتی ہے وہ کبھی بے اصل ہوتی ہے کبھی خود دیکھنے والے

کے جسد کی کیفیت کو بیان کرتی ہے۔ مثلاً جس کو صفراء ہو گیا ہے (اور بخار آ گیا ہے وہ خواب

میں دیکھتا ہے کہ وہ ایک لق و دق میدان میں چلا جا رہا ہے، سخت دھوپ پڑ رہی ہے آخر ایک

نخلستان میں پہنچتا ہے۔ وہاں درختوں کی ڈالیاں آپس میں رگڑ کھاتی ہیں اور آگ نکلتی ہے۔

آگ تمام نخلستان میں لگ جاتی ہے یہ ادھر ادھر بھاگا بھاگا پھرتا ہے۔ کہیں راستہ نہیں ملتا۔

آخر میں اس کے کپڑوں میں آگ لگ جاتی ہے۔ سخت گھبراتا ہے اور نیند ٹوٹ جاتی ہے۔

۱۶۵ ان کی مثال اس شخص کی سی ہے جس نے آگ روشن کی۔ اس آگ نے اس کے ماحول کو روشن

کر دیا (یا اس آگ سے ماحول روشن ہو گیا) تو خدا نے ان کے نور کو غیب کر دیا اور ان کو تاریکیوں میں

یوں چھوڑ دیا کہ اب ان کو کچھ دکھائی نہیں دیتا۔ (البقرہ- ۱۷)

۲۶۶ یا (ان کافروں کے اعمال کی مثال ایسی ہے) جیسے گہرے سمندر میں تاریکیاں۔ (النور- ۴۰)

اسی طرح عالم مثال سے بھی کوئی واقعہ آتا ہے اور تمثیل کے طور پر بیان ہوتا ہے۔
 کبھی خواب اس طرح پڑتا ہے۔ کبھی کشف اس طرح ہوتا ہے۔ بہر حال ایسا خواب ہو یا
 کشف، تعبیر طلب ہوتا ہے۔ یعنی اس کی حقیقت و مراد دریافت طلب ہوتی ہے۔

تعبیر کا ایک مستقل فن تیار ہو گیا۔ عبدالغنی نابلسی اور ابن سیرین کی کتابیں اس فن
 میں امتیاز خاص رکھتی ہیں مگر ہر قوم کے محاورے و استعارات جدا ہوتے ہیں۔ ایک ہی خواب
 مختلف لوگ دیکھتے ہیں ان کے شخصی حالات کی وجہ سے ان کی تعبیریں جدا ہو جاتی ہیں۔

محمد بن سیرین کی خدمت میں ایک شخص حاضر ہوا اپنا خواب عرض کیا کہ وہ
 اذال دے رہا ہے۔ آپ نے تعبیر دی کہ وہ حج کو جائے گا اس کا ماخذ وَأَذَانٌ مِنَ اللَّهِ وَ
 رَسُولِهِ إِلَى النَّاسِ يَوْمَ الْحَجِّ الْأَكْبَرِ ☆ ۱۔ دوسرے شخص نے بھی عرض کیا کہ میں نے
 خواب میں خود کو اذال دیتے دیکھا ہے۔ فرمایا کہ تو چور ہے پکڑا جائے گا۔ اس کا ماخذ نَسْمُ
 أَذِنٌ مُؤَذِّنٌ آتَتْهَا الْعَيْرُ إِنَّكُمْ لَسَرِقُونَ ☆ ۲۔

میرے ایک دوست نے بیان کیا کہ انھوں نے اپنے باپ کو اذال دیتے خواب میں دیکھا
 ہے۔ ان کے باپ بہت بوڑھے اور مرد صالح تھے۔ میرے دل میں اس کی تعبیر میں یہ شعر آیا۔

أَذْنَتْنَا بَيْنَهَا أَسْمَاءُ رُبَّ نَاوٍ يَمْلُ مِنْهُ النَّوَاءُ ☆ ۳

یعنی یہ اطلاع موت تھی اس کے چند ہی روز بعد ان کا انتقال ہو گیا۔ بعض دفعہ ایسا
 ہوتا ہے کہ اصل واقعہ صحیح طور سے آیا مگر خواہشات نفسانی نے اپنی مرضی کے مطابق تکملہ یا
 تمثیل لگا دیا اور خواب دیکھنے والے نے اصل خواب اور نفسانی تکملہ میں تمیز نہ کر کے ایک
 دکھلایا۔ تو ایسے حال میں مبعر کو بڑی لیاقت کی ضرورت ہے کہ اصل اور خیالی تمثیل کو ایک
 دوسرے سے جدا کرے۔ بہر حال جب تک نفس مہذب نہ ہو اور خطرات بند نہ ہوں صحیح
 واقعہ کا انکشاف ہونا مشکل ہے۔

☆ ۱ اور یہ اللہ اور اس کے رسول کی طرف سے الٹی میٹم ہے (اعلان ہے۔ کس دن؟) حج اکبر کے دن۔
 (التوبہ۔ ۳)

☆ ۲ پھر پکارنے والے نے پکار دیا کہ او قافلہ والو! تم چور ہو۔ (یوسف۔ ۷۰)

☆ ۳ ملاحظہ ہو ضمیر صفحہ (۱۰۸)

۷۔ وجودِ مجازی یا مجازِ مرسی : وجودِ مجازی میں علاقہ شبیہ نہیں ہوتا بلکہ دوسرے اور قسم کا علاقہ رہتا ہے۔ جیسے سبب مسبب، حال محل، جزو کل ماسکان و مایوں یعنی حالت سابقہ، حالت لاحقہ وغیرہ جیسے یاہامان ابن لی صرحا۔ یعنی اے ہامان تو میرے لئے گھر بنا۔ ظاہر ہے کہ گھر بنانے والے راج مزدور ہوتے ہیں مگر گھر بنانے کی نسبت ہامان وزیر کی طرف اس لئے کی گئی کہ وہ سببِ امر یعنی حکم کرنے والا تھا۔

اسی طرح حکومت اور اقتدارِ اعلیٰ ملنے و قائم ہونے کو تاج پوشی و تخت نشینی سے تعبیر کرتے ہیں۔ گو اس ملک میں حکومت ملنے کے وقت تلوار ہی باندھ دی جاتی ہو یا جیسے خلیفہ کے فعل کو مستخلف کی طرف نسبت کر دیتے ہیں۔ جیسے إِنَّ الدِّينَ يَبَايِعُونَكَ إِنَّمَا يَبَايِعُونَ اللَّهَ يَذُ اللَّهُ فَوْقَ أَيْدِيهِمْ - ☆

تقدیر: اسماءِ الٰہی اپنے مربوبات پر اثر کرنا چاہتے ہیں مگر اسماءِ الٰہی مختلف و متضاد ہیں مثلاً خالق رب، سمیت۔ پس یہ سب ایک وقت میں اپنا اثر و عمل نہیں کر سکتے لہذا اسم مقسط بحد اسم حکیم ان اسماء میں ترتیب دیتا ہے۔ اس ترتیب عام و نظام کلی کو تقدیر کہتے ہیں۔ تقدیر کے مطابق ایک ایک شے ظاہر ہوتی ہے تو اس کو قضاء کہتے ہیں۔ آئندہ کیا ہونے والا ہے۔ عالم شہادت میں معلوم نہیں ہو سکتا ہے کیوں کہ عالم شہادت میں صرف حال معلوم ہوتا ہے نہ ماضی معلوم ہوتا ہے نہ مستقبل۔ اس لئے یہ سب جدوجہد ہے، سعی و عمل ہے۔ جو آدمی جس عالم میں ہے اس کو اس کے لوازم پورے کرنے ضرور ہیں۔ جزئی ارادہ رکھ کر بے ارادتی کا دعویٰ۔ چھوٹا منہ بڑی بات ہے۔ جھوپڑی میں رہنا اور محلوں کے خواب دیکھنا مستحکمہ انگیز ہے۔

علمِ الٰہی سے عالمِ مثال میں بعض دفعہ ایک شے کے وجود کے تمام موقوف علیہ اور اسباب و علل مرئی و نمودار نہیں ہوتے۔ اس وقت اس قضاء کو قضاء معلق کہتے ہیں۔ اگر جزء اخیر اور متمم آجاتا ہے تو وہ شے موجود ہو جاتی ہے۔ اگر مانع مرتج و نمایاں ہو جاتا ہے تو شے موجود نہیں ہوتی۔ بالجملہ متمم یا مانع کے ظاہر ہونے کے بعد کہا جاتا ہے کہ قضاء معلق مبرم ہو گئی۔

☆ بے شک جو لوگ تمہارے ہاتھ پر بیعت کرتے ہیں وہ تو اللہ ہی کے ہاتھ پر بیعت کر رہے ہیں
خدا ہی کا ہاتھ ان کے ہاتھوں پر ہے۔ (التح - ۱۰)

دنیوی امور میں کوشش، اخروی امور میں جدوجہد، دُعا اور طلبِ دُعا کا دارومدار اسی

قضاءِ معلق پر مبنی ہے۔

قضاءِ معلق کو علتِ ناقص اور قضاءِ مبرم کو علتِ تامہ سمجھو۔ مکمل سلسلہ عالمِ شہادت میں بعد وقوع معلوم ہوتا ہے۔ ہاں خدائے تعالیٰ کے علم میں عالم اور عالم میں جو کچھ ہونے والا ہے سب کچھ ہے مگر وہاں تک کس کی رسائی ہے وہ خود کسی کو اطلاع دے دے تو اس کا فضل ہے۔ يَمْعُو اللّٰهُ مَا يَشَاءُ وَيُنْبِئُ وَعِنْدَهُ اُمُّ الْكِتَابِ ﴿٢٦﴾ وَلَا يُحِيطُونَ بِشَيْءٍ

مِنْ عِلْمِهِ اِلَّا بِمَا شَاءَ ﴿٢٧﴾ وَمَا اُوْتِيتُمْ مِنَ الْعِلْمِ اِلَّا قَلِيْلًا ﴿٢٨﴾

کوئی شے (ذره بے مقدار سے خورشید پر انوار تک) ذاتِ الٰہی سے بلکہ جملہ اسماء سے خالی نہیں زیادہ بریں نیست کہ ایک اسمِ مقدم و حاکم رہتا ہے اور دوسرے اسماء اس کے معین و تابع رہتے ہیں۔ یہ معنی ہیں الکل فی الکل کے معنی ہر ایک میں سب کچھ ہے۔ معطل یا بے کار وہ ہے جو اپنے کام کے وقت کام نہ کرے۔ تمام اسماءِ الٰہیہ چونکہ اپنے وقت پر کام کرتے ہیں لہذا ان میں سے کوئی معطل نہیں۔

کمال جس کو کہتے ہیں وہ کسی شے سے اسماء و صفاتِ الٰہیہ کے ظاہر و نمایاں ہونے کا نام ہے جس سے جس قدر اسماءِ الٰہیہ زیادہ نمایاں ہوں گے وہ شے اتنی ہی کامل ہوگی۔ اگر مرآۃِ دل بالکل صاف ہو، خطرات بند ہوں، کوئی ذاتی خواہش باقی نہ ہو تو وہ تجلی گاہِ حق ہوگا، جامِ جہاں نما ہوگا، مرآۃِ حقائق ہوگا۔ ایسا شخص اپنے آئینہ دل میں سے سریانِ نور وجود کو ہر مخلوق میں مشاہدہ کرے گا۔ سچ پوچھو تو ایسا ہی شخص انسان کہلانے کے قابل ہوگا۔ تاجِ خلافت اسی کے زینب سر ہوگا۔

جعل کے دو معنی ہیں: (۱) اعیان کا تجلی علمی و فیضِ اقدس سے علم میں نمایاں ہونا۔ یہ حقیقتِ احتیاجِ الی الواجب کے معنی ہیں۔ یہ جعلِ جعلِ بسیط ہے کیوں کہ فیضِ اقدس سے صرف

﴿٢٦﴾ اللہ جو چاہتا ہے مانتا بھی اور ثابت بھی رکھتا ہے۔ اصل نوشتہ تو اسی کے پاس ہے۔ (الرعد - ۳۹)

﴿٢٧﴾ اس کے بے پایاں علم کو کوئی احاطہ نہیں کر سکتا مگر اتنا ہی جتنا وہ خود دینا چاہے۔ (البقرہ - ۲۵۵)

﴿٢٨﴾ اور تمہیں تو تھوڑا سا ہی علم دیا گیا ہے۔ (بنی اسرائیل - ۸۵)

ذوات و حقائق، علم میں نمایاں ہیں۔ (۲) اعیان مخلوقات کا فیضِ مقدس کی وجہ سے خارج میں موجود ہو کر منشاء آثار ہونا۔ یہ جعل بمعنی خلق و ایجاد ہے اور یہ جعل مرکب ہے کیوں کہ فیضِ مقدس سے حقائق اشیاء یعنی اعیان ثابتہ پر تجلیاتِ اسماء و صفات کے پڑنے سے آثار و احکام مرتب ہوتے ہیں۔ اسی لئے کہا جاتا ہے کہ جیسے حقائق ہوں گے ویسی ہی ان پر تجلیات ہوں گی اس لئے بعض بزرگوں نے کہا ہے علم تابع معلوم ہوتا ہے یعنی جیسی چیز ہوگی ویسا ہی اس کا علم ہوگا۔

فیضِ مقدس تابع استعداداتِ کلیہ اعیان ہے اور استعداداتِ کلیہ لوازمِ اعیان سے ہیں نہ اعیان مخلوق ہیں نہ ان کے لوازم۔ کیوں کہ علم و معلوم کا مرتبہ قدرت و خلق سے پہلے ہے۔ اعیان کے دو قسم کے استعداد ہیں (۱) کئی (۲) جزئی۔ استعدادِ کئی عین کے ساتھ علمِ الٰہی میں ثابت ہے اور وہ غیر مخلوق ہے اور کسی خارجی شے سے مشروط نہیں۔

استعدادِ جزئی عالمِ خلق میں استعدادِ کئی کی تفصیل ہے۔ یہ تفصیل اسی کلی استعداد کے مطابق مشروط بشرائط اور مخلوق اور تحتِ گن ہے۔

خیر و شر: وجودِ محض خیر محض ہے اور عدمِ محض شر محض۔ اگر کسی شے سے وجود کے بعض آثار نمایاں ہوں اور بعض نمایاں نہ ہوں تو وہ وجودِ اضافی ہے اور اس پر خیر و شر اضافی مرتب ہوگا۔ جس کام میں خیر کثیر اور شر قلیل ہو وہ قابلِ اختیار ہے۔ جس کام میں شر کثیر اور خیر قلیل ہو وہ قابلِ ترک ہے۔

قوائین تمدن خیر کثیر اور شر کثیر دنیا پر مبنی رہتے ہیں۔ شریعت دو جہاں میں خیر کثیر کو پہنچاتی ہے۔

ہر چند ایک چیز، ایک چیز کے لحاظ سے خیر اور ایک دوسری چیز کے لحاظ سے شر ہو سکتی ہے جیسا کہ شراضانی کا تقاضہ ہے۔ مگر وجود کے لحاظ سے تو ہر شے خیر ہی خیر ہے۔ کیونکہ وجودِ خیر محض ہے۔

وجود محض و ہستی مطلق، ذات حق میں منحصر ہے اور عدم محض موجود ہی نہیں۔ پس
 ماسوائے حق جتنے اشیاء ہیں وہ وجود اضافی یا عدم اضافی ہیں۔ لہذا شر سے خالی نہیں۔
 غرض کہ تعین یعنی مخلوقات کے لوازم سے عدم اضافی ہے۔ جس کو شر لازم ہے۔ کیونکہ
 تعین امتیاز پر دلالت کرتا ہے اور کسی نہ کسی شے کے چھوٹنے کو ظاہر کرتا ہے جو عدم ہے۔
 مخلوقات کا تعین اضافی و عدمی ہے۔ خدائے تعالیٰ کا تعین ذاتی و وجودی ہے۔
 کسی ممکن و مخلوق سے وجوب ذاتی و استغناء ذاتی نمایاں و ظاہر نہیں ہوتے۔ کیونکہ

حقیقۃً ممکنہ کو متغیر ہونا، انتقاء و احتیاج لازم ہے۔

اب میں ایک سوال کی طرف توجہ دلاتا ہوں۔

کیا خیر و شر دونوں بندے کی طرف سے ہیں یا دونوں خدا کی طرف سے ہیں یا
 خیر خدا کی طرف سے اور شر بندے کی طرف سے؟
 (میرے پاس تینوں باتیں صحیح ہیں اور ہر ایک اپنے محل برحق ہے)

(۱) لَهَا مَا كَسَبَتْ وَعَلَيْهَا مَا اكْتَسَبَتْ ☆ ۱

(۲) قُلْ كُلٌّ مِنْ عِنْدِ اللَّهِ ☆ ۲

(۳) مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ ☆ ۳

یہ بات ظاہر ہے کہ نماز ہم پڑھتے ہیں، روزہ ہم رکھتے ہیں، غیبت ہم کرتے ہیں،
 جھوٹ ہم بولتے ہیں ان میں کوئی چیز ایسی نہیں ہے جو خدائے جل جلالہ کی طرف منسوب
 ہو سکے اور ان افعال کا فاعل حق عز مجدہ کو جانیں۔ کیونکہ یہ مسئلہ کسب فعل پر مبنی ہے۔ پس
 فعل خیر و فعل شر بندے کی طرف راجع ہے۔ یہ معنی ہیں لَهَا مَا كَسَبَتْ وَعَلَيْهَا مَا
 اكْتَسَبَتْ کے جس کا فعل اسی کی طرف منسوب ہوگا۔

☆ ۱ جو اچھی کمائی اور کسب کرتا ہے تو اس کے لئے مفید ہے اور بری کمائی اور کسب کرتا ہے تو اس کا
 نقصان بھی اسی کو ہے۔ (البقرۃ - ۲۸۶)

☆ ۲ تم ان سے کہہ دو سب خدا کی طرف سے ہے۔ (النساء - ۷۸)

☆ ۳ (او انسان! او سراپا نسیان!) تجھے جو نیکی پہنچتی ہے وہ خدا کی طرف سے ہے اور جو بدی پہنچتی ہے
 وہ خود تجھ سے ہے (تیرے کرتوت ہیں تیرے نتائج اعمال ہیں)۔ (النساء - ۷۹)

یہ بات بھی مخفی نہیں کہ خلقِ فعل اور اعطاء وجود رب العالمین کا کام ہے۔ پس جب تک پروردگار گن نہ فرمائے گا، بندے کا نہ اچھا کام نمایاں و پیدا ہو سکتا ہے نہ اس کا بُرا فعل۔ پس باعتبارِ خلق و اعطاء وجود خارجی کے ہر شے، ہر فعل، ہر صفت خدائے تعالیٰ کی محتاج اور اُس کی طرف دستِ گدائی و سوال کشادہ ہے۔ یہ ہے معنی قل کل من عند اللہ کے۔

یہ بات بھی پوشیدہ نہیں کہ نورِ خورشید ہر شے پر برابر پڑتا ہے۔ اس کے اعطاء نور میں بخل نہیں مگر وہی نور جب اشیاء پر پڑتا ہے تو ان کی حقیقت کی صلاحیت کے مطابق، ان کی فطرت کے اقتضاء کے مناسب منعکس ہوتا ہے تو کہیں نیل گوں، کہیں سُرخ، کہیں زرد، کہیں ارغوانی، کہیں سبز ظاہر ہوتا ہے۔ لافنگ گیلری میں جاؤ تو تم کہیں دُبلے لے، کہیں موٹے اور چھوٹے قد کے، کہیں سر نیچے پاؤں اوپر، کہیں راست اور دُرسٹ معلوم ہوتے ہو۔ یہ قصور آفتاب کا یا تمہارے دیکھنے کا نہیں بلکہ دکھانے والے آئینوں کا ہے کہ کوئی اچھے کو اچھا دکھاتا ہے اور کوئی اچھے کو بُرا دکھاتا ہے۔

پس خدائے تعالیٰ جو وجودِ محض ہے، خیرِ محض ہے، اُس کی طرف شر کا رُخ نہیں۔ تمام شر در حقیقتِ ممکنہ کی طرف اور اس کے عدمِ ذاتی کی طرف راجع ہوں گے۔ خلاصہ یہ کہ خیرِ خدائے تعالیٰ کی طرف سے اور شرِ بندے کی طرف سے ہے اور مرجعِ خیر، حق اور مرجعِ شر ممکن ہے۔ یہ معنی ہیں مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ کے۔

قدرت : واضح ہو کہ معلوماتِ الہیہ یا عینِ ثابتہ یا صبورِ علمیہ کئی قسم کے ہیں۔

(۱) خود اسماءِ الہیہ جو نفسِ ذاتِ حق سے منزع ہیں وہ باعتبارِ منشاء کے عینِ ذاتِ حق ہیں اور ذاتِ حق کے ساتھ قدیم ہیں۔ یعنی ان کی ذات، ذاتِ حق ہے اور منشاء و منزع عنہ ہے قدیم ہے۔ لہذا وہ بھی قدیم ہیں۔

(۲) وہ معلومات جن کو وجودِ خارجی سے جو عینِ ذاتِ حق ہے کوئی تباہ نہیں، ان کا وجود بھی ضروری نہیں اور عدم بھی ضروری نہیں جب وہ موجودِ خارجی و اسماءِ الہیہ سے

ملتے ہیں تو ان سے آثار نمایاں ہوتے ہیں یعنی وہ مخلوق و مجعول ہوتے ہیں ورنہ نہیں۔
ایسے معلومات، ممکنات، جائزات، مخلوقات کہلاتے ہیں، ان میں سے کلیات کو
ماہیات اور طباع مرسلہ اور جزئیات کو ہویات کہتے ہیں۔

(۳) وہ معلومات یا صورِ علمیہ جو ذاتِ حق، وجودِ حقیقی اور اسماءِ الہیہ سے
(جو خارج میں عین ذاتِ حق ہیں) مباہنت و معاندت و معارضت رکھتے ہیں۔ وہ ہرگز
موجود نہیں ہو سکتے۔ ایسے صورِ علمیہ ممتنع، محال مستحیل کہلاتے ہیں۔

یہ خوب یاد رکھو کہ قدرت کا تعلق عین و معلوم سے بعدِ علم ہوتا ہے اور ارادہ الہی
فرعِ حکمتہ بالغہ ہے۔ جو شے خلافِ حکمت ہو وہ ناقابلِ تعلقِ قدرت و ارادہ ہے۔ پس
محالات اور خلافِ حکمتِ امور سے کُن متعلق نہیں ہو سکتا اور ان میں قابلیت ہی نہیں۔
محالات کو ممکن سمجھنا قابلِ خلق و وجود سمجھنا جہل ہے۔ یہ سمجھنا کہ خدائے تعالیٰ غیر حکیمانہ کام
کر سکتا ہے اس کو حکیم نہ ماننے کے مساوی ہے۔

مجنون و سفیہ کی قدرت تحتِ علم و حکمت نہیں رہتی۔ ہوشمند ذی عقل، حکیم کی
قدرت تحتِ علم و حکمت رہتی ہے۔

محالات سے قدرت و ارادہ کُن متعلق نہ ہو سکنے سے عجز لازم نہیں آتا۔ عجز اس
وقت لازم آتا ہے کہ پہلے وہ چیز ممکن بھی ہوتی۔ کیا کل سے جزو کو بڑا نہ کر دے سکتا۔
یا اپنا شریک نہ پیدا کر سکتا۔ یا اول سے پہلے اول، اور آخر کے بعد آخر پیدا نہ کر سکتا۔ عجز
ہے؟ ہرگز نہیں۔ یہ تمام چیزیں محال ہیں اور محال سے قدرت کا متعلق نہ ہونا عجز نہیں بلکہ
ممکنات کا پیدا نہ کر سکتا بشرطیکہ کوئی مانع نہ ہو عجز و منافی قدرت ہے۔

کیا خدائے تعالیٰ اپنا مثل پیدا کر سکتا ہے؟ یہ سوال اس لئے مہمل ہے کہ مثل خدا محال
ہے اور محالات ناقابلِ تعلقِ قدرت۔ کیا خدا خود کشی کر سکتا ہے، جیسا آدمی خود کشی کرتے ہیں؟
یہ سوال بھی مہمل ہے، عدمِ خدا محال ہے اور تمہارا مرنا اور عدم ممکن ہے۔ کیا خدا اپنے میں
عیوب پیدا کر سکتا ہے؟ ہرگز نہیں۔ تحتِ قدرت ممکنات ہوتے ہیں، ممتنعات اور خود ذاتِ حق
تحتِ قدرت نہیں، اس کا وجود ایسا ضروری ہے کہ خود اپنے کو معدوم نہیں کر سکتا۔ وہ ایسا اچھا

ہے کہ اپنے کو بُرا نہیں بنا سکتا۔ وہ ایسا بڑا ہے کہ اپنی قدرت سے باہر ہے۔ غرض کہ اتنی بات یاد رکھو کہ صرف ممکنات تحت قدرت ہوتے ہیں، نہ واجب نہ ممتنع بے کار مہمل باتیں جن سے عجز واجب تعالیٰ کا شبہ ہوتا ہے، دماغ خراب ہونے کی علامت ہے۔

کلام: چونکہ کلامِ الہی کے متعلق اسلام میں ایک زمانہ تک سخت فتنہ برپا رہا، اس مسئلہ میں امرِ قتل تک کئے گئے ہیں۔ مذہبی اختلاف کی ابتداء اور مذہبی معرکہ آرائیاں مسئلہ کلام ہی سے ہوئیں۔ چنانچہ عقائد یا فلسفہ اسلام کا نام ہی علم کلام ہو گیا۔ اس لئے میں اس کی گوونہ تفصیل کروں گا تاکہ اس اختلاف کا منشاء غلط معلوم ہو جائے۔

آؤ ذرا غور کریں، ناکوں، تھیمڑوں میں کھیل کیوں کر ہوتا ہے؟ کسی ناول یا ڈراما سے کھیل کو استخراج کرتے ہیں یا خود کسی ڈرامے کو عملی جامہ پہناتے ہیں۔ کھیل سے پیشتر کیا ہے؟ ڈراما نویس کی کتاب۔ اس سے پیشتر کیا ہے؟ ڈراما نویس کے الفاظ، جن کو وہ کتاب میں لکھتا ہے اور طبع کرواتا ہے۔ اس سے پیشتر کیا ہے؟ وہی ڈراما ہے۔ مگر خیالی الفاظ میں، جس زبان میں ڈراما نویس اس کو ظاہر کرنا چاہتا ہے۔ ممکن ہے کہ کسی شخص کو کئی زبانیں آتی ہوں۔ وہ جس زبان میں چاہے فکر و خیال میں ڈراما کو ترتیب دیتا و تیار کر سکتا ہے۔ خواہ اُردو میں، خواہ عربی میں، خواہ انگریزی میں۔

اس نے زبان تو ہلائی نہیں، آواز تو نکالی نہیں، منہ سے ایک لفظ نہیں کہا۔ یہ دل میں انگریزی یا اُردو میں ناول کیسا؟ دل میں شاید اسی ناول کے معنی ہوں گے۔ جن کو زبان سے الفاظ میں بیان کرے گا؟ نہیں، معنی تو انگریزی، عربی، اُردو سب کے ایک ہیں۔ ناول میں ناول نویس کے الفاظ ہیں جو کہنے سے پیشتر خیال میں تھے۔ خیال میں جو الفاظ و کلام رہتا ہے اُس کو ”کلامِ نفسی“ کہتے ہیں۔

ذرا بولو! قَفَانَبِكِ مِنْ ذِكْرِي حَبِيبٍ وَمُنْزِلٍ ☆ جب میں پڑھتا ہوں تو کیا معنی امرء القیس کے اور الفاظ میرے ہیں؟ نہیں الفاظ بھی امرء القیس کے ہیں جن کو میں پڑھتا ہوں۔

خطِ لباس ہے ہمارے الفاظ کا، الفاظِ لباس ہے کلامِ نفسی کا۔ کلامِ نفسی لباس ہے علم کا۔
کیا کھیل کے آج ہونے سے ڈراما کا آج پیدا ہونا لازم آتا ہے؟ نہیں ڈراما تو
پہلے سے ہے۔ تھیٹر میں اس کا ظہور آج ہوا۔

خدا تو فیق دے ڈراما نویس نے تو ایک وقت لکھا۔ ان ایکٹروں نے تو اہمیتوں کو
لوٹنے کے لئے سینکڑوں دفعہ اس کا ظہور کیا۔

کیا ڈرامے کے آج طبع ہونے سے اس کا آج پیدا ہونا لازم آتا ہے؟ نہیں۔
ڈراما کا عالم کتاب میں آج ظہور تازہ ہوا ہے۔ اس سے پیشتر مطبع والوں نے کتنی دفعہ
اس کا ظہور کیا ہے۔

یہ کیا بات ہے، سیاہی نئی، کاغذ نیا، ہمارا پڑھنا نیا، مطبع نیا، مطبع والے نئے۔ مگر
ناول سینکڑوں سال کا۔ اس کی وجہ یہ ہے کہ قدیم ناول سے ان کا تعلق و ربط حادث ہے۔
تعلقات کے حدوث سے ناول کی قدامت پر کوئی اثر نہیں پڑتا۔

ڈرامے جو تھیٹروں میں پیش کئے جاتے ہیں، تو واقعات بھی ہوتے ہیں، ان کے
اخبار بھی ہوتے ہیں واقعات حادث ہیں تو ان کے اخبار بھی حادث ہوں گے؟ نہیں تھیٹر
میں واقعات بھی حادث ان کا بیان و خبر بھی حادث مگر اصل ڈراما قدیم۔ کیونکہ تھیٹر میں ڈراما
کا ظہور ہے۔ ظہور کے حدوث سے اصل شے کا حدوث لازم نہیں آتا۔

ہاں چند امور اور رہ گئے ہیں ان پر بھی غور کر لو۔ کلام کو علم سے کیا تعلق ہے کلام
معلومات کے اظہار کا ذریعہ ہے۔

ناول کا اسلوب بیان کیسا ہوتا ہے؟ ہر ناولسٹ کا ایک رنگِ خاص ہوتا ہے۔
وہ بادشاہ، فقیر، عالم و جاہل، عورت و مرد کی لاکھ زبان لکھے جانے والے سے کبھی نہیں چھپتا
کہ یہ فلاں شخص کا ناول ہے۔ کیونکہ ہر شخص کا طرزِ بیان جدا ہوتا ہے۔

اس تمہید کے بعد واضح ہو کہ قرآن شریف کلامِ اللہ ہے۔ اس کا طرزِ بیان شروع
سے لے کر آخر تک معجز ہے۔ رسولِ کریم محمد مصطفیٰ ﷺ ہر چند کہ فصیح العرب و العجم ہیں۔
مگر کلامِ اللہ شریف سے حدیثِ شریف کا اسلوب بیان بالکل جدا ہے۔ حدیثِ شریف میں

قرآن شریف کی کوئی آیت آجائے تو وہ صاف ممتاز ہو جاتی ہے کبھی حدیث شریف سے نہیں ملتی۔ پورے قرآن شریف میں قطعاً یکسانی ہے۔ دشمن سے دشمن بھی اس کا انکار نہیں کر سکتا گو حدیث شریف میں بھی فصاحت کے لحاظ سے ایک مشترک اسلوب پایا جاتا ہے مگر وہ قرآن پاک سے بالکل مغائر ہے۔

جب قرآن شریف کلام اللہ ہوا، تو اس کی صفت ہوا۔ خدا تعالیٰ کے تمام اوصاف قدیم ہیں تو کلام اللہ بھی قدیم۔

قرآن شریف عربی زبان میں ہے، عربی زبان حادث، تو قرآن شریف بھی حادث ہونا چاہیے؟ عربی زبان حادث ہے عالم شہادت میں، علم الہی اور کلام الہی کے لحاظ سے قدیم ہے۔

دنیا میں جو کچھ کہا جا رہا ہے وہ سب علم الہی میں ہے لہذا دنیا کے تمام کلام قدیم ہیں۔ پھر قرآن شریف کی کیا خصوصیت؟ یوں اور آسمانی کتابیں بھی ہیں وہ بھی وحی ہیں۔ احادیثِ قدسی بھی خدا کا کلام ہے پھر قرآن شریف کا ماہہ الامتیاز کیا ہے؟ دوسری آسمانی کتابوں میں نیز احادیثِ قدسی میں معنی کا القا ہوتا ہے اور طرزِ بیان پیغمبروں کے رہتے ہیں۔ قرآن شریف کے الفاظ و معنی اور طرزِ بیان سب خدا تعالیٰ کی طرف سے ہے۔ علم و صورتِ علم یعنی کلام دونوں قدیم ہیں۔

ہم بالبداهت دیکھتے ہیں کہ قرآن شریف الفاظ کا مجموعہ ہے۔ الفاظ جنسِ اصوات یعنی آواز سے ہیں اور الفاظ و اصوات حادث ہیں۔ لہذا قرآن شریف بھی حادث ہے؟ اول تو تم کلامِ نفسی سے بے خبر ہو اس کو اصوات سے سمجھنا غلطی ہے۔ دوم، تم حادث، تمہاری زبان حادث، سیاہی، قلم، کاغذ سب حادث جس سے کلام اللہ کا تعلق ہو رہا ہے۔ یہ تمام تعلقات حادث۔ مگر کلام اللہ حادث نہیں۔ کیوں کہ یہ اس کے ظہورات ہیں۔ ظہورات کے حدوث سے اصل شے کا حدوث لازم نہیں آتا۔

قرآن شریف میں انبیاء سابقین کے واقعات بیان کئے گئے ہیں۔ ظاہر ہے کہ واقعات و محکمگی عنہ پہلے ہوتے ہیں اور ان کا بیان و حکایت بعد۔ جب واقعات حادث

ہیں تو ان کا بیان جو ان کے بعد ہے وہ بھی حادث ہے؟

یہ باعتبار ظہور کے ہے؟ علمِ الہی کے لحاظ سے، کلامِ نفسی کے لحاظ سے کلامِ اللہ قدیم ہے۔ تم جس کو بیان کہتے ہو وہ ظہور ہے۔

پروگرام پہلے ہوتا ہے۔ اسی کے مطابق تقریریں ہوتی ہیں۔ ظہور تقاریر کے حادث ہونے سے اصل پروگرام یا تقریروں پر حدوث کا کوئی اثر نہیں ہوتا۔ ان کا تعصیف پہلے سے ہو چکا ہے۔ یہ ان امور فیصل شدہ کا ظہور ہے۔

انسان اور انسان کے تمام اوصاف و افعال سب حادث ہیں۔ خدا کی ذات اس کے اوصاف و افعال سب قدیم ہیں۔ بظاہر حدوث کا جو شبہ ہوتا ہے وہ سب تعلقات کی وجہ سے ہے۔ ظہور کے سبب ہے۔ حضرت امام احمد حنبل رضی اللہ عنہ کو ظالموں نے مارا کہ قرآن شریف کو حادث کہیں۔ مگر آپ نے فرمایا کہ قرآن شریف قدیم ہے۔ یہ سب آلاتِ ظہور ہیں۔ ان کے حدوث سے قرآن شریف حادث نہیں ہو سکتا۔ یہ سب لباس ہیں، مظاہر ہیں اور حادث ہیں۔ اس سے اصل قرآن شریف پر کیا اثر ہوتا ہے۔

جبر و قدر: ایک شخص کے ہاتھ میں رعشہ ہے۔ اس کے ہاتھ سے خنجر گر پڑا اور ایک شخص کا ہاتھ زخمی ہو گیا۔ ایک دوسرے شخص نے اپنے دشمن پر وار کیا اور سر کو تن سے جدا کر دیا۔ پہلے شخص کی بے اختیاری، دوسرے شخص کا اختیار ظاہر ہے، ناقابل انکار ہے۔ مگر یہ بھی بولو! کیا انسان اپنے ارادوں میں آزاد ہے یا اس کا ارادہ خدائے تعالیٰ کے ارادہ کے تابع ہے؟ انسان کا ارادہ اس کے تمام افعال سب خدائے تعالیٰ کے ارادہ قدرت کے تابع ہیں۔ کیونکہ بندہ کا ارادہ و فعل ممکن ہیں ممکنات سے اور ایک ممکن دوسرے ممکن کو پیدا نہیں کر سکتا۔ کیونکہ حقیقتہً اعطاء وجود شان واجب سے ہے۔ ایک مظلوم دوسرے مظلوم کو کیا روشن کر سکتا ہے اور ایک مردہ دوسرے مردہ کو کیا زندہ کر سکتا ہے۔ تو پھر جبر ہے یا قدر؟ نہ جبر ہی ہے نہ قدر بلکہ ”امر بین امرین“ ہے۔ کیونکہ جبر کی صورت میں خدائے تعالیٰ ظالم سمجھا جاتا ہے۔ قدر یعنی آزاد، اختیار و ارادہ بندے کا ہو تو ارادہِ الہی و ارادہ بندہ کے اختلاف کی صورت میں اگر بندے کا ارادہ خدا کے ارادہ سے مغلوب و تابع

ہو جائے تو پھر وہی جبر ہوگا۔ یا تمام اشخاص کے ارادے آزاد ہیں تو دنیا کا کوئی نظام نہ رہے گا اور بندہ کا ارادہ خدا کا مخلوق نہ ہوگا۔ جب بعض اشیاء غیر مخلوق ہوئے اور تمام اشیاء غیر مخلوق ہو جائیں تو کیا خرابی ہے؟ پھر خدا کا ماننا ہی بے ضرورت ہے۔

علتِ ناقصہ کے اعتبار سے مخلوقات کو اختیار ہے۔ علتِ تامہ کے اعتبار سے

مجبوری ہے۔

مولوی و متکلم کے پاس بندہ مختار ہے اور اپنے اعمال کا ذمہ دار ہے۔ صوفی کے

پاس بندہ کو کچھ اختیار نہیں۔ اس کی نظر میں پروردگار ہے۔ یہ بات یاد رکھو کہ جبر خارجی

قوت ہے۔ دوسروں کو کام کرنے سے روکتا ہے۔ یہاں جبر نہیں استلزام ہے۔ حکمتِ بالغہ

الہی کا تقاضہ ہے کہ دادا کے بعد بیٹا، بیٹے کے بعد پوتا ہو۔ یہاں زنجیر کی کڑیاں ایک

دوسرے سے ملی ہوئی ہیں اور مرتب و باقاعدہ ہیں۔ یہاں سلسلہ علت و معلول کے مسئلہ

میں بندہ کے فعل و ارادہ کی بھی ایک کڑی ہے۔ بہر حال لا جبر و لا قدر۔

مجسٹریٹ کی نظر میں مجرم فاعل، مختار ہے اور سزا کا سزاوار ہے۔ فلاسفر کی نظر میں

جس کی نظر مکمل سلسلہ علت یعنی علتِ تامہ پر پڑتی ہے مجبور و بے اختیار ہے۔ کیونکہ علت

تامہ کے وجود کے ساتھ ہی معلول کا موجود نہ ہونا محال ہے۔

ارادے کے بعد جو افعال ہیں ان میں اختیار ہے خواہ ارادہ اور ارادہ سے پیشتر جو

امور ہیں ان میں اختیار نہیں۔

کیونکہ اگر ارادہ بغیر ارادے کے نہ ہو، بلکہ ارادے سے ہو تو ارادے کے لئے

ارادہ اس کے لئے ارادہ لازم ہوگا جو مستلزم تسلسل ہے۔

مقصد مراد وہی ہے جو مطلب ہے یار کا

میں اپنے اختیار میں بے اختیار ہوں (حسرت)

بندے کو جزوی اختیار ہے کلی طور پر اختیار نہیں۔

بندے کو اس کے افعال کے لحاظ سے اختیار ہے، نظامِ عالم، تقدیر اور علمِ الہی کے

لحاظ سے اختیار نہیں۔ اختیار مشہود و محسوس ہے۔ عدم اختیار معقول اور اس پر انتہاء ہے۔

بہر حال جس کو ارادہ نہیں، اختیار نہیں ایسا شخص مجنون ہے اور وہ مکلف شرعی بھی نہیں۔ چونکہ ممکن ممکن کو پیدا نہیں کر سکتا خواہ ذات ہو یا فعل لہذا مخلوقات، خالق فعل نہیں کا سب فعل ہیں۔

کسی شخص کو کسی فعل کا امر کیا جائے تو اس فعل کا اس شخص سے صادر ہونا ضروری نہیں خود فعل کو کن کا امر کیا جائے تو اس فعل کا موجود ہونا ضرور ہے۔

اگر کسی کام کا امر کیا جائے اور وہ کام مامور کے استعدادِ کلی اور حقیقت کے اقتضاء کے مناسب ہے تو پہلے اس کا ارادہ دیا جاتا ہے۔ پھر فعل کو کن کا حکم دیا جاتا ہے تو وہ فعل ظاہر ہوتا ہے۔

اگر کسی کو کسی فعل کا امر کیا جائے اور اس فعل سے اس کی حقیقت و طبیعت ابا کرتی ہے اور وہ فعل عین ثابتہ و حقیقت کے اقتضاء کے خلاف ہوتا ہے تو فعل کو نہ کن کا حکم دیا جاتا ہے نہ وہ فعل ظاہر ہوتا ہے۔ ایسی صورت میں بھی اس شخص کو شرع شریف میں امر کیا جاتا ہے مگر اس سے غرض اس شخص کی عدم قابلیت کا اظہار ہوتا ہے۔ نیز اس کی فطرت اس کی طبیعت بقوۃ تمام زبان حال سے ظہورِ فعل سے انکار کرتی ہے۔ گو زبانِ قال سے طلب فعل کرے۔ پس حکیم مطلق مراعاتِ اقتضاء حقیقت کرتا ہے۔ تبلیغِ شتی ازلی و ابدی کی عدم قابلیت کو ظاہر کرتی ہے۔

ربطِ حادث بقدمیم یا کیفیتِ جعل و خلق: ”خدا اور بندے میں آخر کیا تعلق ہے؟“ کیا ایسا تعلق ہے جیسا کہ اس میز کو نجار سے ہے کہ میز نجار سے جدا ہے۔ نجار نے لکڑی کے تختے صاف کر کے کیلوں سے جڑ دیئے۔ پائے خراط پر چڑھا کر لگا دیئے۔ میز میں خانے، خانوں کو دستے لگا دیئے۔ اوپر بانات کا فرش کر دیا۔ ہرگز ہرگز نہیں۔ وجودِ عین ذاتِ خداوندی ہے اس کی ذات سے خارج کوئی چیز نہیں۔ میز بن جانے کے بعد نجار کی محتاج نہیں۔ ممکن واجب کا، بندہ خدا کا ہر آن، ہر لحظہ محتاج ہے۔ ممکن سے اس کی احتیاج ذاتی کبھی دور نہیں ہو سکتی۔

کیا ممکن و واجب میں ایسا ربط ہے جیسا انڈے اور چوزے میں ہے کہ انڈہ ہی چوزہ ہو گیا ہے؟ خدا ہی بندہ بن گیا ہے؟ استغفر اللہ العظیم یہ استحالہ ہے۔ انقلاب حقیقت ہے۔ خدائے تعالیٰ الان کما کان ہے۔ ناقابلِ تغیر ہے۔ عیوب و رذائل سے پاک ہے۔

کیا خدا کل اور تمام اشیاء اس کے اجزاء ہیں؟ اعوذ باللہ انتفاء جز سے انتفاء کل لازم آتا ہے۔ کل جز کا اپنے وجود و تحقیق میں محتاج ہے۔ اول اجزاء ہیں تو پھر کل ہے۔ ہر ذرہ ہزار عالم فنا ہو جائیں، اس کی ذاتِ سامی سمات پر کوئی اثر نہیں پڑتا۔ واجب سب کا محتاج الیہ ہے وہ کسی کا محتاج نہیں۔

ممکن بودا مکال کہ ہمہ عجز و نیازست

سرمایہ دولت چہ سلاطین چہ خدم را ☆

کیا واجب حال اور ممکن محل ہے؟ توبہ توبہ محل کے انقسام سے حال بھی منقسم ہو جاتا ہے۔ محل حال کا محتاج الیہ ہوتا ہے۔ ممکنات کے کون و فساد بننے بگڑنے سے واجب پر کوئی اثر نہیں پڑتا۔ واجب بالذات کامل ہے۔ اس کا کمال ازلی و ابدی ہے۔

کیا ممکن و واجب ایسے ہیں جیسا دریا اور موج؟ ہرگز نہیں! دریا کی موجیں ہوا کے تحرک سے پیدا ہوتی ہیں۔ یہاں خدا کے سوا خارج میں ہے کیا کہ آ کر ملے اور مخلوقات کو پیدا کرے۔

کیا واجب اور ممکن ایسے ہیں جیسے عنکبوت و نسجُ العنكبوت یعنی مکڑی اور اس کا جالا کہ مکڑی اپنے پیٹ سے ایک لزوج لیس دار مادہ نکال کر جالا تانتی ہے؟ ہرگز ہرگز نہیں۔ خدا کی ذات سے کوئی شے خارج ہو ہی نہیں سکتی۔ اس کی ذاتِ عین وجود ہے۔ اس سے خارج صرف عدم ہے، جو موجود ہو ہی نہیں سکتا۔ نیز مکڑی مرجاتی ہے اور جالا باقی رہتا ہے۔ ممکن کا بغیر واجب کے موجود رہنا قطعاً ناممکن۔

کیا ایسا ہے جیسے تخم و شجر کہ پہلے مجمل تھا اب مفصل شجر ہو گیا ہے؟ ہرگز نہیں۔ تخم و شجر میں بھی استحالہ ہے شجر ہو جانے کے بعد اب تخم کہاں رہا؟ نیز یہی پانی اور کاربانک ایسڈ گیس آ کر ملے ہیں تو شجر بنا ہے۔ خدا کے سوا ہے کیا کہ آ کر ملے اور بندہ بنے۔
کیا خدا کئی اور اشیاء جزئیات ہیں؟ ہرگز نہیں۔ کئی انتزاعی و اعتباری شے ہوتی ہے جو جزوی سے منتزع سمجھی جاتی ہے۔ خدا بالذات موجود ہے۔ حقیقی وجود ہے۔ خدا اور انتزاعی؟ نعوذ باللہ۔

کیا خدا شخص اور بندہ اس کا عکس ہے؟ ہرگز نہیں۔ یہاں خدا کے سوا بالذات ہے کیا کہ مرآت بنے اور عکس دکھائی دے۔
وجود ہی شخص ہے خود ہی عکس ہے خود ہی مرآت ہے۔ پھر نہ شخص عکس ہے نہ آئینہ شخص ہے نہ اس کے برعکس ہے۔

اچھا تو آخر میں کچھ ہوں بھی یا کچھ بھی نہیں؟ اگر تم ہو تو شرک فی الوجود لازم آتا ہے۔ وجود جزوی حقیقی ہے ناقابل تکثر ہے اور منحصر ذات حق میں ہے۔ بلکہ عین ذات ہے۔ نہیں ہوں تو یہ بولتا کون ہے اور عیوب و نقائص کس کی ذات سے نمایاں ہیں؟ کیا ذات حق سے؟ نعوذ باللہ وہ کامل و اکمل ہے۔ وہ عین وجود ہے۔ جو خیر محض ہے۔
کیا وجود عدم ہو گیا ہے؟ یہ تو انقلاب حقیقت ہے۔

کیا عدم میں وجود کا جلوہ ہے؟ سبحان اللہ عدم ہے ہی کیا کہ اس میں وجود کی جلوہ گری ہو۔ تَبَّتِ الْعَرْشُ نُمَّ انْقُشْ۔ ☆

کیا میں نہ نیست ہوں نہ ہست؟ یہ تو ارتفاع تقيہین ہے۔

آخر اس معمہ کا حل، اس پہلی کی بوجھ کیا ہے؟

یہ بات تو معلوم ہو چکی ہے کہ اعیان ثابتہ معلوماتِ الہیہ ہیں اور یہ بھی کہ وہ موجود فی الخارج نہیں، خارج میں سوائے ذات حق کے کوئی نہیں۔ تو دو سوال پیدا ہوں گے۔ اول کیا اعیان ثابتہ مجعول و مخلوق ہیں؟ دوم کیا ان پر احکامِ خارجیہ مترتب ہوتے ہیں؟ اور اس کی کیفیت کیا ہے؟

ان کا جواب یہ ہے کہ اعیانِ ثابتہ مترتب ہونے کے لئے صرف معلوم حق ہونا کافی نہیں بلکہ حقائق و اعیان سے اسمائے الہیہ کو ربط بھی ہو یا یوں کہو کہ اسماء و صفات الہیہ نسبتِ خاصہ سے مجتمع ہو کر عینِ ثابتہ پر تجلی فرمائیں۔

واضح ہو کہ عینِ ثابتہ کے ظہور کے لئے ایک اسمِ الہی کی تجلی ضرور ہے۔ اگر عینِ ثابتہ کئی ہوگا تو اسمِ الہی بھی کئی ہوگا۔ عینِ ثابتہ جزوی تو اسمِ الہی بھی جزوی ہوگا۔ عام ہو تو عام، خاص ہو تو خاص۔ عینِ ثابتہ کو مرکب اور اسمِ الہی کو اس کا رب۔ عینِ ثابتہ کو مظہر اور اسمِ الہی کو ظاہر یا اس کا مظہر کہتے ہیں۔ یہ اسمِ الہی امہاتِ الاسماء و صفات سے مرکب ہوتا ہے۔ امہاتِ الصفات مختلف نسبتوں سے باہم ملتے ہیں تو مختلف مرکبِ اسماء و صفات متولد و جلوہ گر ہوتے ہیں۔ ان اسماء کے مختلف طبائع و آثار ہوتے ہیں۔ عینِ ثابتہ اسمِ الہی سے مظہر، ظاہر سے، مرکب سے، رب سے ملتا ہے تو مخلوق پیدا ہوتا ہے۔ یا یوں کہو کہ عینِ ثابتہ پر حیات و علم، سمع و بصر، قدرت و ارادہ و کلام کا بہ نسبت خاصہ پر تو پڑتا ہے تو وہ موجود ہوتا ہے۔ میری اس تقریر سے ہرگز ہرگز نہ سمجھو کہ یہ اسماء ارباب ہیں تو مختلف ذوات ہیں۔ نہیں، صرف ایک ذاتِ حق ہے۔ اس کے تمام اسماء و صفات امورِ انتزاعی ہیں۔ خارج میں حقیقتہً بالذات صرف ایک ذاتِ حق ہے۔ اس کے سوائے کوئی بالذات نہیں۔ لا واللہ۔ کلا واللہ۔ وحدہ لا شریک لہ۔ ذاتِ حق سب کو محیط ہے۔

اعیان کو بھی۔ اَلَا اِنَّہٗ بِکُلِّ شَیْءٍ مُّحِیْطٌ۔ ☆

مرکب، حادثِ اعتباری: دیکھو عناصر نسبتِ خاصہ باہم مل کر حقیقتِ شجر بن جاتے ہیں تو ان پر احکام و آثارِ شجر مترتب ہوتے ہیں۔ اشجار میں ہزار ہا اقسام و انواع، لکڑی الگ، پتا الگ، پھول الگ، پھل الگ پھر رنگِ جدا، بوِ جدا، صورتِ شکلِ جدا، خاصیات و منافعِ جدا۔ کیا آم کا درخت اور خود آم اور جام کا درخت اور خود جام نہیں ہیں؟ بے شک ہیں، محسوس ہیں۔ مشاہد ہیں، خارج میں ہیں۔ مرتب علیہ احکام ہیں۔ عالم سے جاہل تک کیا چھوٹا کیا بڑا۔ کوئی انکار نہیں کر سکتا۔ ذرا کی میاں سے پوچھو وہ کیا کہتا ہے؟ آم جام

☆ ہاں خدا سب کو محیط ہے۔ کوئی اس کے احاطہ ذاتی سے خارج نہیں (حم السجدۃ - ۵۴)

اور ان کے درخت کچھ بھی نہیں، عناصر کی نسبت خاصہ کے اجتماع کا نام آم، جام اور ان کے درخت ہیں۔ کیمیادانوں کی تحلیل، عناصر پر ختم ہو جاتی ہے۔ صوفیہ کی تحلیل اسماء الہیہ تک پہنچتی ہے۔ ان کے پاس اسماء الہیہ مختلف نسبتوں سے مجتمع ہو کر حقیقت آم و جام پر تجلی خاص ڈالتے ہیں تو آم، جام ظاہر و پیدا ہوتے ہیں۔

عناصر کہاں ہیں؟ آم و جام میں چھپ گئے ہیں۔ اسماء الہیہ کہاں ہیں؟ تمام

اشیاء میں مختفی ہیں۔

آم۔ جام ہیں یا نہیں؟ ہیں۔ مگر مستقل و بالذات نہیں ہیں۔ مستقل و بالذات

عناصر ہیں۔ اسی طرح ہم بھی ہیں مگر بالذات نہیں۔

ذرا فلاسفر سے پوچھو وہ کیا کہتا ہے؟ یہ عناصر بھی کوئی مستقل شے نہیں۔ ہیولی و صورت مستقل ہیں یا ایٹم کے دقائق اصل ہیں یا اصل مادہ ہے اور یہ سب کچھ مادہ کی رنگا رنگیاں ہیں۔ شہودی صوفی سے پوچھو، وہ کیا کہتا ہے؟ اسماء و صفات اصل ہیں، یا علم و قدرت اصل ہیں یا عدم پر حقیقت اسمائی کا پرتو ہے۔ وجودی صوفی سے سوال کرو وہ کیا کہتا ہے؟ صرف ایک ذات حق ہی اصل و حقیقت ہے، مستقل و بالذات ہے۔ عالم اور عالم میں جو کچھ ہے صرف ذات حق کے مظاہر ہیں۔ جو انتزاعی و اعتباری ہیں۔

اعتباری حقیقت پر ترتیب آثار: کیمیاداں، فلاسفر، شہودی، وجودی ان میں سے کوئی ایسا بھی ہے جو آم کو جام کہتا ہو۔ شاخ کو تنہ، پھول کو پھل کہتا ہو ہرگز نہیں۔ جہالت مآب ہیں، سفاہت انتساب ہیں جو ایسا کہتے ہیں۔ ہر معنی ہر حقیقت اپنے مقام پر صحیح ہے، حق ہے۔ ہر شے کو اس کا حق ادا کرنا ضرور ہے۔ اگر تم اس کا حق ادا نہ کرو گے تو وہ خود زبردستی اپنا حق حاصل کر لے گی۔ کچلے کو جدوار سمجھ کر کھا لو تو دیکھو وہ اپنا حق حاصل کر لے گا۔ سٹکیا کو کھڑی سمجھ کر کھا لو تو دیکھو کیا مزہ ملتا ہے۔ سانپ کو عورتیں رات کے وقت رتی کہتی ہیں مگر اس رتی کو ذرا ہاتھ تو لگاؤ، دیکھو کیا تماشا ہوتا ہے۔ یہ رتی گلے کا ہار ہو جاتی ہے۔ چھوٹا کم سمجھ بچہ بھی خوش ذائقہ شیریں آم پر دوڑتا ہے اور تلخ بد مزہ

دوا سے دور بھاگتا ہے۔

بڑا ہی بدتمیز ہے وہ جو ان حقائق سے انکار کرتا ہے۔ اس کو قوانین شرعیہ کی مخالفت سے پہلے قوانین سلطنت و نوامیس طبیعت کی مزاحمت پر کمر ہمت باندھنی چاہیے۔ قانون سلطنت کی مخالفت اس کو خوب پٹو کر اور قید سخت میں ڈال کر اس کی آنکھوں سے اس بدتمیزی کا پردہ اٹھائے گی اور ناموس طبیعت کی مزاحمت اُسے پانی میں ڈبو کر مار ڈالے گی یا آگ میں جلا کر پھونک دے گی۔

یقین رکھو کہ وہ قوانین شرعیہ کی مخالفت کرے گا تو خسر الدنیا وَالْآجِرَةَ ☆ کا مصداق ہو جائے گا۔ ہر شے کی ایک حقیقت ہے اور ہر حقیقت کے جدا آثار، ہر مرتبہ کا ایک حکم ہے۔ مستحق کو اُس کا حق نہ دینا ظلم ہے۔ ظلم ظلمت ہے اور تعدی ضلالت۔

ہر مرتبہ از وجود حکمے دارد گر حفظ مراتب نہ کنی زندیقی ☆

موجود فی الخارج: جب خارج میں سوائے خدائے تعالیٰ کے کوئی نہیں تو کیا ہم سب موجود فی الخارج نہیں ہیں؟ کیا تم اپنے ارد گرد کی چیزیں نہیں دیکھتے؟ بے شک دیکھتے ہیں، یہ سب چیزیں تمہارے علم و خیال سے خارج ہیں۔ لہذا تم سے خارج میں موجود ہیں مگر تم اور تمہارے ارد گرد جو کچھ ہے وہ سب علمِ الٰہی میں ہے اور ہرگز علمِ الٰہی سے خارج اور قائم بذات خود نہیں ہے۔ تو کیا یہ سب خیالی چیزیں ہیں؟ ہاں بے شک خیالی تو کیا علمی چیزیں ہیں مگر یہ خیال یا علم تمہارا نہیں۔ خدائے تعالیٰ کا ہے جس کو کوئی ہٹا نہیں سکتا۔ تم کو تمہارے خیال پر قابو ہے مگر اپنے پر قابو نہیں۔ کیونکہ تم خدا کا علم یا خیال ہو۔

تماشا گاہ ہے عالم کسی اُستادِ کامل کا

یہ ہم تم کیا ہیں گویا سینما کی چند تصویریں (حسرت صدیقی)

میں نے رسالہ النور میں ایک مضمون معنون بہ ”ایک میرا خیال“ دیا ہے۔ اس میں

اس کی تفصیل کی ہے۔

۱ ☆ دنیا کا بھی نقصان اور آخرت کا بھی (الحج - ۱۱)

۲ ☆ ملاحظہ ہو ضمیرہ صفحہ (۱۱۱)

تشلیٹ: اب میں آخر میں اقامیم ثلاثہ یعنی اصول سرکون باپ، بیٹا، روح القدس، نیز خدا مادہ اور روح سے بھی تھوڑی بحث کر لینا مناسب سمجھتا ہوں۔ جس کے سمجھنے میں ہزار ہا عقلا حیران و سرگرداں ہیں۔

باپ سے مراد ذاتِ حق ہے۔ جس کے فیضِ اقدس سے بیٹا عین ثابتہ علمِ الہی میں ظاہر ہوا چونکہ ہر عین ثابت کے لئے ایک تجلّی خاص ہے جو اسماءِ الہیہ کے بہ نسبت خاصہ جمع و گرہ کھانے سے متجلی ہے، لہذا اس تجلّی خاص کو جس کے بغیر آثار و وجودِ حیات و علم و قدرت ظاہر ہی نہیں ہوتے، روح القدس سے موسوم کرتے ہیں۔

یہ لوگ اگر حقیقتِ مسئلہ سے واقف ہوتے تو اقامیم ثلاثہ کو مستقل نہ سمجھتے نہ بیٹے کے معنی جسمانی بیٹے کے سمجھتے۔ نہ بیٹے ہونے کو حضرت عیسیٰ علیہ السلام سے خاص سمجھتے۔ ان کو اس قول کے معنی بھی سمجھ میں آتے ”اے ہمارے آسمانی باپ“ یہی حقیقت (۱) جو (۲) مادے (پر کرتی) (۳) خدا کے قائلین کے مذہب کی ہے۔ روح سے مراد، اسم خاص متجلی ہے۔ مادے سے مراد عین ثابتہ۔ خدا تو خدا ہی ہے۔ بعض لوگ آکاش یعنی خلا کے بھی قائل ہیں، اس سے مراد وسعتِ علمِ الہی ہے۔ جس میں عین ثابتہ نمایاں ہے۔ میں آئندہ بیان کروں گا کہ تمام عوالمِ علمِ الہی کے اطوار ہیں۔ ہم جس طرح پہلے علمِ الہی میں تھے اب بھی علمِ الہی میں ہیں۔ مگر علمِ الہی کے مختلف اطوار و موطن ہیں۔ ہر موطن کے جدا احکام ہیں اور ہر مقام کے مختلف آثار ہیں۔

نمودِ جہشِ نوکِ قلم ہیں ساری تحریریں

عوالم کیا ہیں علمِ ذات کی ہیں چند تفسیریں

وہم و فرض و اعتبار: واضح ہو کہ وہم و فرض و اعتبار کا لفظ دو معنوں میں مستعمل ہوتا ہے۔ (۱) بمعنی اختراعِ محض: یعنی بے سرو پا من گھڑت بات۔ جس کا منشاء کچھ بھی نہ ہو جیسے انیاب اغوال یعنی غول بیابانی کے دانت گدھے کے سر کے سینگ۔ گھوڑے کے پر۔ (۲) دوام ایسی وہمی شے جو خارج میں مستقل وجود نہیں رکھتی مگر اس کا ایک منشاء اور

متزاع عنہ ہوتا ہے۔ یعنی خارج میں ایک مستقل شے ضرور ہوتی ہے، جس سے اس غیر مستقل شے کو انتزاع کرتے ہیں اور آسمان کو اوپر زمین کو نیچے سمجھتے ہیں۔ حالانکہ خارج میں صرف آسمان و زمین ہیں۔ مگر اس میں بھی کیا شک ہے کہ انہیں سے فوقیت و تحسنت متزاع کی گئی ہے۔ ایسی شے وہی نفس الامری اور اعتباری واقعی کہلاتی ہے نہ کہ وہی اختراعی۔

ذرا غور کیجئے کہ دنیا میں کوئی ایسا شخص بھی ہے جو دن کو روشن اور رات کو تاریک نہ سمجھتا ہو، یا آگ کو گرم اور برف کو سرد نہ سمجھتا ہو۔ یا باپ کو بیٹے سے چھوٹا اور جزو کو کل سے بڑا جانتا ہو۔ مگر یہ سب اعتباری، انتزاعی، فرضی، وہمی، مگر ہرگز ہرگز اختراعی، من گھڑت، جھوٹ نہیں ہیں۔ سوفسطائی نادان اور صوفیہ اولنک ہم الفلاسفہ حقا میں آسمان و زمین کا فرق ہے۔ ہر چند کہ دونوں کہتے ہیں کہ ”وجودِ اشیاء وہمی و فرضی ہے“ مگر سوفسطائی کی نظر منشاء تک نہیں جاتی۔ لہذا وہ ہر شے کو وہمی بمعنی اختراعی سمجھتے ہیں اور صوفی کی نظر منشاء یعنی ذات سے نہیں ہتی۔ لہذا وہ ان کو وہمی بمعنی انتزاعی حقیقی کہتے ہیں۔

سوفسطائی کہ از خرد بے خبر است گوید عالم خیالے اندر گزراست
 آرے عالم ہمہ خیال است ولے پیوستہ در و حقیقتے جلوہ گراست (جائی) ☆ ۱
 طالب علمانہ لفظی جھگڑوں سے گفتگو کے مزے اور جذبات کی تباہی ہو جاتی ہے۔
 ہر مقام کی ایک عبارت ہوتی ہے۔ ایک طرز بیان ہوتا ہے جو منطقی عبارت قیود کی تحقیق
 جامع مانع ہونے کے مباحث سے جدا ہے لکل مقال مجال۔ ☆ ۲

رعایت اقتضاء: واضح ہو کہ ایک مقام کے اعتبار کو دوسرے مقام کے اعتبار سے تصادم ہونے نہ دینا۔ ماہ الاشتراک کے کمال حضور کے وقت ماہ الامتیاز کا حق ادا کرنا، ہر حقیقت سے اس کے اقتضاء کے مطابق سلوک کرنا، اسلامی تصوف کا خاصہ ہے۔ ذرا سی غفلت کی جائے تو یا شرک ہو جاتا ہے یا زندقہ و الحاد۔ ایک طرف کھائی ہے تو ایک طرف خندق۔ یہ راستہ دم شمشیر سے زیادہ باریک ہے۔ خدا ہی پار اُتارے تو پار اُترتے ہیں۔

☆ ۱ ملاحظہ ہو ضمیمہ صفحہ (۱۱۲)

☆ ۲ ملاحظہ ہو ضمیمہ صفحہ (۱۰۸)

تمام بزرگانِ دین کی کتابیں رفعِ قیود و کشفِ حجب و التفاتِ الی الاطلاق سے بھری ہوئی ہیں اور تمام اساتذہٴ فن، جہلا و سفہاء نہیں بلکہ اہلِ علم صاحبِ تمیز، تزییہ پر زور دیتے ہیں۔ توحید کی اہمیت ظاہر کرتے ہیں۔

دیکھو اس کی وجہ یہ ہے کہ محسوسات کی طرف تمام لوگوں کی توجہ ہے اور اس قدر قوی توجہ ہے کہ غیر محسوس سے اگر انکار نہ بھی ہو تو غفلتِ عظیم تو ضرور ہے۔ ایسی حالت میں ان کا غیر محسوس اور مطلق کی طرف توجہ دلانا، توحید و وجودِ حقیقی کی تاکید کرنا کچھ بے جا نہیں۔ جو برف میں اکڑ گیا ہو، اس کو آگ سے سیکنائین حکمت ہے۔ ایسے شخص کو دن بھر آفتاب عالمتاب کے زیرِ علو پڑا رہنے دو۔ اچھا ہو جائے گا تو وہ خود اپنے پیروں چلا آئے گا۔

ایک اور بات کا لحاظ رکھو! اکیلے میں مقیدات کے کوئی حقوق متعلق نہیں ہوتے ایسی حالت میں صرف مطلق کی طرف توجہ ہمارا فرض ہے۔ جب لوگوں سے ملو، ان سے مخالفت کرو تو بغیر غفلتِ عن الحق اور اعراضِ عن اللہ، اداءِ حقوقِ خلق و توجہِ الی الاسماء کرو۔ جو دونوں پلے میزان کے برابر رکھتا ہو جس کا ناپ تول بالکل صحیح اور وبل للمطففین ۱۶۱ میں داخل نہ ہو اس کے کیا کہنے ہیں۔ وہ محمدی ہے، جانشینِ نبی ہے۔ مگر میں تو اس شخص کو بھی بہتر سمجھتا ہوں جو فرطِ محبت و جوشِ الفت میں مجنون ہو گیا ہو اور اذکروا اللہ حتیٰ یقولوا مجنون ۲۶۶ کا مصداق بن گیا ہو۔ حق کا پلہ خلق کے پلے سے بھاری کر دیا ہو۔ بہ نسبت ان ظالمین کے جن کی زبان پر اللہ کا لفظ تو کیا جن کی ڈکٹری میں لفظ گاڈ بھی نہ ہو، خدا کو مولویوں کو ڈھکوسلا سمجھیں۔ مغالطات کی مثالوں میں قرآن شریف کی آیتیں پیش کریں اور بحثِ تصفیہِ حقوق میں باوجود خود کے اسلامی نام رکھنے کے، وجہ تریج غیر مسلم ہونا بتلائیں۔ کانفرنسوں سے تحریک کرائی جائے کہ سرکاری مدارس سے مذہب کی تعلیم اٹھادی جائے۔ اللہ اکبر اللہ اکبر۔

چونکہ اسمِ متجلی اور عینِ ثابتہ کا مسئلہ ذرا نازک ہے لہذا اس کو میں پھر ایک گوند تفصیل سے بیان کرتا ہوں۔ ممکن ہے کہ اس سے کسی خدا کے بندے کو سمجھنے میں مدد ملے۔

۱۶۱ افسوس ہے ناپ تول میں کمی کرنے والوں کے لئے۔ (المطففین - ۱۱)

۲۶۶ ملاحظہ ہو ضمیمہ صفحہ (۱۱۳)

ذات و وجود حق اور اسماء و صفات حق میں حقیقتہً بالذات بالاستقلال ہونے کا ، وحدت کا لحاظ ہوتا ہے اور ذات و وجود اور کمالات ممکن میں بالعرض ، بالاعتبار اور کثرت کا لحاظ ہوتا ہے ۔

واضح ہو کہ ترکیب و اجتماع صفات و اسماء الہیہ سے نسبتیں پیدا ہوتی ہیں ۔ ان نسبتوں کو دو اعتبار لاحق ہوتے ہیں (۱) نسبت و ترکیب سے ایک حقیقت و ماہیت و طبیعت کا مزا معلوم ہونا حقیقت ممکنہ و عین ثابتہ کہلاتا ہے ۔ خود یہ نسبت و ترکیب جس پر حقیقت ممکنہ کا قیام ہے حقیقت الہیہ و اسم الہی کہلاتی ہے ۔ (۲) جب اس حقیقت و عین ممکنہ کے مطابق حقیقت الہیہ یا اسم خاص کا ظہور ہوتا ہے اور وہ اسم برسرکار ہوتا ہے تو یہ اعتباری یا بالعرض شے عین خارجی کہلاتی ہے اور اس پر آثار و احکام مرتب ہوتے ہیں ۔

مثلاً پانی ایک حقیقت اعتباری موجود بالعرض شے ہے ۔ پانی کا قیام ہیڈروجن و آکسیجن کی نسبت خاصہ پر ہے ۔ یعنی دو حصہ ہیڈروجن ایک حصہ آکسیجن ۔ کیما داں آکسیجن اور ہیڈروجن کے مختلف نسبتوں سے پیدا ہونے والے مختلف حقائق کو جانتا ہے ۔ مثلاً ہیڈروجن پر آکسیڈ وغیرہ وغیرہ ۔ یہ عین ثابتہ مخلوقات و حقائق ممکنہ کی مثال ہے اور یہ نسبتیں جن پر حقائق ممکنہ کا قیام ہے ۔ حقیقت الہیہ یا اسم خاص یا تجلّی خاص کی مثال ہے ۔ جب کیما داں پانی کی حقیقت کے مطابق دو حصہ ہیڈروجن اور ایک حصہ آکسیجن کو ملا دے تو پانی جو خیالی و علمی چیز تھی ، حقیقی واقعی شے ہو جائے گی اور اس وقت اس کو خارجی پانی کہیں گے اور اس وقت پیاس بجھانے درختوں کو سرسبز رکھنے کی صفت اس کی طرف رجوع ہوگی ۔ دیکھو کیما داں کے علم میں پانی کی حقیقت ہے ، ہیڈروجن و آکسیجن کی جمعی نسبت ۲:۱ کی نسبت ہے ۔ خارج میں آکسیجن و ہیڈروجن میں ان کے موجود فی الخارج ہونے سے پانی بھی خارجی شے معلوم ہوتا ہے ۔ ان میں سے اسماء الہیہ کی مثال ہیڈروجن و آکسیجن ہیں ان میں کی باہمی نسبت اسم خاص یا حقیقتہً الہیہ کی مثال ہے ۔ پانی عین خارجی کی مثال ہے ۔

دیکھو ! ظاہر میں پانی معلوم ہوتا ہے ۔ جس کا قیام نسبت خاصہ آکسیجن و ہیڈروجن

پر ہے ۔ خود یہ نسبت ہیڈروجن اور آکسیجن سے قائم ہے ۔

کیا پانی حقیقی شے ہے؟ عامتہ الناس کہیں گے، بے شک حقیقی شے ہے، ہم اس کو پیتے ہیں، ضرورتوں میں استعمال کرتے ہیں۔ کیمیا داں سے پوچھو وہ کہتا ہے مادہ ہے۔ شہودی سے پوچھو وہ کہتا ہے اسماء الہیہ ہیں۔ وجودی سے پوچھو وہ کہتا ہے صرف ذات حق ہے اللہ اللہ خیر صلاً۔

یہاں ایک سوال پیدا ہوتا ہے ہیڈروجن و آکسیجن اور پانی میں کون معقول اور علمی شے ہے اور کون مشہود و محسوس۔ ظاہر ہے کہ پانی ایک نمائش و انتزاعی شے ہے اور ہیڈروجن و آکسیجن حقیقی و خارجی اشیاء ہیں۔ لہذا پانی معقول اور اس کے عناصر محسوس ہیں۔ اسی طرح مخلوقات معقول ہیں اور اسماء الہیہ محسوس۔ غور کرو تو اسماء الہیہ بھی انتزاعی و معقول ہیں اور حق محسوس و مشہود۔ مگر ہماری نظر پر غفلت کا پردہ پڑ گیا ہے کہ معقول کو محسوس، مشہود اور حقیقی مشہود کو غیر مشہود سمجھتے ہیں۔ اَللّٰهُمَّ اَرِنَا حَقَائِقَ الْاَشْيَاءِ كَمَا هِيَ۔

یہاں ایک لطیفہ ہے کہ وجود حقیقی بے کیف و بے رنگ اور بے چون و چگونہ ہے۔ مگر ہے خارج میں، لہذا جو صورت اس میں نمایاں ہوگی خارج میں معلوم ہوگی بعض پرندے آئینہ میں اپنی صورت دیکھ کر سمجھتے ہیں کہ آئینہ میں کوئی پرندہ ہے اور اس سے لڑتے ہیں۔ بعض بچے آئینہ میں اپنی صورت دیکھ کر سمجھتے ہیں کہ اس میں کوئی بچہ ہے اور اس کو پیار کرتے ہیں۔ بعض ہوشیار بچے آئینہ میں دیکھتے رہتے ہیں جب کوئی ان کے پیچھے آ کر اپنا عکس آئینہ میں ڈالتا ہے تو پلٹ کر دیکھتے ہیں۔ کیونکہ وہ یہ سمجھتے ہیں کہ آئینہ کی یہ صورت نہیں۔ صورت کسی اور جگہ سے آرہی ہے۔ یہی حال نادان کا ہے کہ کسی صورت کو وجود خارجی میں دیکھتا ہے تو سمجھتا ہے کہ صورت موجود بوجہ وجود خارجی ہے۔ مگر عارف سمجھتا ہے کہ صورت موجود فی الخارج نہیں بلکہ وہ علم الہی سے آئی ہے بلکہ علم الہی میں ہے اور خارج میں صرف وجود خارجی ہے۔ تماشا یہ ہے کہ میں اپنے آپ کو دیکھ نہیں سکتا نہ خود آئینہ کو دیکھ سکتا ہوں۔ اگر آئینہ نظر آ جائے تو وہ آئینہ نہیں ہے، بلکہ وہ شیشہ کا ٹکڑا ہے۔ غرض کہ حقیقت یہ ہے کہ اول آئینہ نظر آتا ہے۔ پھر اس کے توسط سے صورت نظر آتی ہے۔ مگر واہ رے آئینے! تو نظر آتا ہے اور پھر نظر نہیں آتا۔ یہ کیا۔ یا وجود انت الموجود و ماسواک مفقود۔

جو نہ ہو اسی کی نمود ہو نہ نمود اصل وجود ہو

کوئی کیا بتائے کمال جو ہے خیال شعبہ باز میں (حسرت)

ولہ

خودنہاں اور عیاں اس سے نہا نہائے جہاں

حیرت انگیز ہے پیدائی کا پنہاں ہونا

اب میں چند معرکتہ الآراء مسائل بیان کرتا ہوں جو بعد تحقیق صرف نزاع لفظی نکلتے ہیں اور ان کا محل صحیح معلوم ہو جاتا ہے۔ یہ ہمیشہ یاد رکھو کہ اکثر حضرات کو دوسروں کے اقوال کی تردید میں بڑا مزہ ملتا ہے۔ محل صحیح کی طرف تاویل کر لینے میں نزاع ختم ہو جاتی ہے۔ اس کو وہ پسند نہیں کرتے۔

یہ بھی اکثر ہوتا ہے کہ دونوں صاحبوں کی نظریں مختلف محل پر پڑ رہی ہیں۔ ہر ایک دوسرے کی تکذیب کرتا ہے حالانکہ بجز دوسرے کی تکذیب کے دونوں محق ہیں، حق پر ہیں، صادق ہیں۔

ذات و وجود : بعض کہتے ہیں کہ ذات واجب اور ذات ممکن، نیز وجود واجب اور وجود ممکن بالکل جدا جدا ہیں۔ یہ مذہب بھی حق ہے۔ وہ واجب تعالیٰ کے لئے وجود بالذات اور ممکن کے لئے وجود بالعرض مراد لیتے ہیں۔ مرجع خیر ذات حق اور مرجع شر ذات ممکن لیتے ہیں۔ کسی حق پرست صوفی کو اس سے انکار نہیں۔ اس کا محل عالم خلق ہے۔ خواہ مجردات ہوں یا امثال یا محسوسات۔

دیکھو میں اپنے بچوں سے بڑا ہوں ان سے پہلے پیدا ہوا ہوں۔ پیدا ہونا وجود نہیں تو کیا ہے۔ میری ذات میرے بچوں کی ذاتیں جدا جدا ہیں۔ ان پر جدا جدا آثار مرتب ہو رہے ہیں۔ میں بڑا ہوں وہ چھوٹے ہیں۔ میں باپ ہوں وہ بچے ہیں۔ آخر ذات مرجع صفت ہی کو تو کہتے ہیں۔ پھر ممکن کا بالغیر وجود اور باطل و اعتباری ذات اور واجب کا بالذات وجود اور ذات حقہ کیوں کر ایک ہو سکتے ہیں۔

بعض کہتے ہیں کہ ذات واجب و ذات ممکن دو جدا جدا امور ہیں مگر وجود ایک ہی ہے۔ ان حضرات کا مقصد یہ ہے کہ مرجع محامد ذات حق اور مرجع نقائص ذات ممکن کو

سمجھیں۔ عیوب و نقائص کو ذات حق کی طرف نسبت نہ کریں یہ لوگ وجود سے وجود حقیقی و بالذات مراد لیتے ہیں۔ یہ مرتبہ احدیت کا اور علم کا ہے۔ علم الہی فعلی تفصیلی میں تمام حقائق ایک دوسرے سے ممتاز ہیں مگر موجود فی الخارج اور مرتب علیہ آثار نہیں ہیں۔ صوفیہ وجود خارجی کو وجود کہتے ہیں اور وجود علمی کو ثبوت۔ وجود کے ثابت فی علم اللہ ہونے کو موجود فی الخارج ہونا اور مرتب علیہ آثار ہونا ضرور نہیں۔ فلاں شے ہے، موجود ہے کے معنی ہیں، موجود فی الخارج ہے نہ کہ ذہن یا علم میں ہے۔ کیا کوئی مفہوم شریک الباری کے ذہن میں رہنے، وجود علمی رکھنے کی وجہ سے کہہ سکتا ہے کہ شریک الباری ہے، یا موجود ہے؟ ہرگز نہیں۔ یہی وجہ ہے کہ وجود علمی یا ذہنی کو ثبوت اور وجود خارجی کو وجود کہتے ہیں۔

بعض شیوخ ایک ہی ذات کے قائل ہیں جو عین وجود ہے۔ ان کی نظر عالی مرتبت مرتبہ احدیت تک پہنچ رہی ہے۔ وہ ذات سے ذات حقہ اور وجود سے وجود بالذات مراد لیتے ہیں۔ ظاہر ہے کہ وجود بالذات، عین ذات واجب ہے ان کی حقیقت پسند نظر، نہ ذات بالعرض پر پڑ رہی ہے، نہ وجود بالعرض پر۔ ان کا جو ^{مط}ح نظر ہے اس میں ممکن کو دخل ہی نہیں ہے۔ ان کا مقصود ایک ذات ہے جو خود ہی موجود ہے، خود ہی وجود ہے، نہ اس کا کوئی شریک ہے نہ ضد نہ ند۔

وحدت میں تیری حرف دوئی کا نہ آسکے آئینہ کیا مجال جو صورت دکھاسکے
یہ ہمیشہ خیال رکھو کہ تناقض میں ایک ہی اعتبار کا ہونا ضرور ہے۔ اگر ایک شخص ایک اعتبار سے حکم لگائے اور دوسرا، دوسرے اعتبار سے نفی کرے تو حقیقتہً دونوں میں تنازع یا تناقض نہیں۔ جیسا کہ زید گھر میں ہے اور بازار میں نہیں ہے۔ یا زید، عمرو کا بیٹا ہے بکر کا بیٹا نہیں ہے یا زید خالد کا سالا ہے اور ولید کا بہنوئی ہے۔ ان میں کیا تناقض ہے۔
چند معرکتہ الآرا مسائل اور سنو! جس نے یہ کہا کہ اعیان ثابتہ علماً و خارجاً مجعول ہیں۔ وہ جعل کے معنی احتیاج کے لیتا ہے۔ اعیان ثابتہ وجود علمی و خارجی دونوں میں واجب تعالیٰ کے محتاج ہیں۔ علم اور معلومات جو علم میں ہیں ضرور عالم کی ذات کے

محتاج ہیں۔ انتزاعیات ہمیشہ اپنے منزع عنہ اور منشاء کے محتاج رہتے ہیں۔

جس نے یہ کہا کہ اعیانِ ثابتہ علماً مجعول نہیں، خارجاً مجعول ہیں۔ وہ معلومات کو جو علم میں ہیں اور قبلِ کُن ہیں مجعول نہیں سمجھتا۔ جب اعیانِ ثابتہ سے کُن متعلق ہو جاتا ہے تو وہ مجعول کہتا ہے۔ اصل میں وہ جعل کے معنی خلق کے لیتا ہے۔ ظاہر ہے کہ کُن کے بعد آثار مرتب ہوں گے اور وجودِ خارجی عطا ہوگا اور مخلوق پیدا ہوں گے۔ حاصل یہ کہ علم کا مرتبہ قدرت، ارادہ اور کلام سے مقدم ہے۔

جس نے یہ کہا کہ اعیانِ مطلقاً مجعول نہیں۔ وہ بھی کب غلط کہتا ہے۔ ظاہر ہے کہ علمِ الہی و معلوماتِ حقہ حادث نہیں بلکہ علم و قدرت کا مجموعہ جو ایک اعتباری امر ہے، حادث ہے۔ اس کی رائے میں ممکن نے حالِ وجود میں بھی اپنی عدمیتِ اصلیٰ سے باہر قدم ہی نہیں رکھا۔ نہ وہ موجود ہوا یعنی وجودِ خارجی لیا۔ ورنہ انقلابِ حقائق لازم آئے گا۔ جو جعلِ بسیط کا قائل ہے وہ فیضِ اقدس سے علمِ الہی میں ظہورِ عینِ ثابتہ کی طرف توجہ کرتا ہے۔

جو جعلِ مرکب کا قائل ہے اور جعل کے معنی ماہیت سے وجود کے ملنے کے لیتا ہے۔ وہ فیضِ مقدس کی طرف نظر کر رہا ہے۔ کیونکہ ہر معلومِ الہی کو موجود ہونا اور منشاء آثار ہونا ضرور نہیں۔ بلکہ موجود اور منشاء آثار ہونے کے لئے عینِ ثابتہ کو وجودِ حقہ سے ملنا ضرور ہے۔ جو صفاتِ الہیہ کا قائل نہیں وہ فی الحقیقت صفاتِ الہیہ کے انضمامی یا بذاتِ خود مستقل ہونے سے انکار کرتا ہے۔ کیونکہ خود صفتِ انضمامی کا بھی سوائے وجودِ موصوف کے وجودِ ذاتی رہتا ہے۔ کمزور سہی، موصوف سے وابستہ سہی، مگر رہتا ضرور ہے اور جب وجودِ عینِ ذاتِ واجب ہے تو اس سے کوئی شے خارج ہو ہی نہیں سکتی۔ نہ بالاستقلال نہ وابستہ ہو کر۔ پس صفاتِ الہیہ انضمامی نہیں ہو سکتے بلکہ صفاتِ الہیہ انتزاعی ہیں اور ذاتِ حق سے سمجھے جاتے ہیں۔ جو قائلِ اسماء و صفات ہے وہ ان کو انتزاعی سمجھتا ہے۔ جو بندے کو مختار و با قدرت سمجھتا ہے وہ پست نظر ہے۔ عالمِ شہادت کو دیکھتا ہے اور پر تو قدرتِ الہی کو عینِ ثابتہ پر نہیں دیکھتا۔

جو ممکن کو بے قدرت و غیر مختار سمجھتا ہے وہ ممکن و عین کی عدمیت ذاتی کو دیکھتا ہے۔

اس کی نظر فنا نیت والی ہے۔

جو نہ مجبور سمجھتا ہے نہ مختار وہ حال جمع و بقا میں ہے۔ اس کی نظر اطلاق و تشبیہ

دونوں پر پڑتی ہے اور وہی اکمل ہے اور وہی حکمتِ الہی کا لطف اٹھاتا ہے۔

اسی طرح جو رویتِ الہی کا قائل ہے وہ تجلیاتِ مثالیہ کی طرف نظر کرتا ہے۔ فَلَمَّا

قَضَىٰ مُوسَىٰ الْأَجَلَ وَسَارَ بِأَهْلِهِ آنَسَ مِنْ جَانِبِ الطُّورِ نَارًا ﴿١٦٦﴾ - وہ تزیہ کبر

ذات کرتا ہے۔ لَيْسَ كَمِثْلِهِ شَيْءٌ ﴿٢٦٦﴾ - لَا تَنْذِرُ كُنْهَ الْأَبْصَارِ ﴿٣٦٦﴾ - البتہ اس کا انکار

تجلیات کرنا بے شک غلط ہے۔

جو تشبیہ و تزیہ دونوں کا قائل ہے۔ وہ صاحبِ تحقیق ہے۔ وہ حق کا رفیق ہے۔

ہر تجلی کو حق سمجھتا ہے اور پھر ذات کو مطلق جانتا ہے۔

وجود میں چھ مذاہب

اہلِ مباہنت: وجود کے متعلق تمام مذاہب و اختلاف کا حاصل یہ ہے کہ جن لوگوں

کی نظر عالمِ شہادت سے اوپر نہیں اٹھتی وہ ذات و وجودِ حق کو ذات و وجودِ ممکن سے بالکل

جدا سمجھتے ہیں اور یہ مذہبِ مباہنت ہے اور یہی اکثر علماء کا مذہب ہے۔ مگر اس مباہنت

مخضہ کے مذاہب والے بھی ممکن کو ہر آن ہر لحظہ ذات و وجودِ حق کا محتاج اور ذاتِ حق کو اس

کا قیوم سمجھتے ہیں اور وہ حق تعالیٰ کو ہر ممکن کا علما محیط جانتے ہیں۔ نیز صفاتِ کمالیہ کو ذات

حق میں بالذات سمجھتے ہیں۔ خلاصہ یہ کہ ان لوگوں کے پاس اللہ باقی، بندہ فانی۔ اللہ کامل،

بندہ ناقص دونوں ایک نہیں ہو سکتے۔

﴿١٦٦﴾ پھر جب موسیٰ نے اپنی معیاد پوری کر لی اور اپنی بیوی کو لے کر چلے تو پہاڑ کی طرف

سے آگ دیکھی۔ (العنقص - ٢٩)

﴿٢٦٦﴾ کوئی اس کے جیسا نہیں ہے (الشوریٰ - ١١)

﴿٣٦٦﴾ (لوگوں کی) آنکھیں اس کا ادراک و احاطہ نہیں کر سکتیں۔ (الانعام - ١٠٣)

وحدت الشہود : جن لوگوں کی نظر صفاتِ الہیہ و عالم شہادت دونوں پر پڑتی ہے اور ممکنات و مخلوقات میں کوئی شے اصلی نہیں پاتے بلکہ سب کو اظلال و پرتو کمالاتِ الہیہ پاتے ہیں اور ممکن کو بذاتہ موجود نہیں سمجھتے وہ لوگ ہر صفتِ الہی کے مقابل ایک عدم مانتے ہیں۔ مثلاً حیات کے مقابل موت، علم کے مقابل جہل، سمع کے مقابل صمم (یعنی بہرا پن یا ناشنوائی) بصر کے مقابل عمی (یعنی نابینائی) قدرت کے مقابل عجز، ارادہ کے مقابل بے ارادتی یا جمود، کلام کے مقابل بکم و خرس (یعنی ناگوئی یا ناگوئگاپن) ان اعدام میں اسماءِ الہیہ کا پرتو پڑتا ہے۔ تو یہ سب چیزیں یعنی ممکنات نمایاں اور مخلوق ہوتے ہیں۔ یہ حضرات اعیانِ ثابتہ و معلوماتِ الہیہ کو موجود بہ وجودِ علمی نہیں جانتے۔ اس مذہب والوں کو شہود یہ و اہل شہود کہتے ہیں۔

وحدت الوجود: جن حضرات کی نظر مرتبہ احدیت تک پہنچتی ہے، وہ ایک ہی وجود و ذاتِ حقہ کو حق مانتے ہیں۔ وہ ماسوائے اللہ کو معدوم بالذات سمجھتے ہیں مگر ہر شے اور اس کے احکام کو اپنے اپنے مرتبہ میں درست سمجھتے ہیں اور حفظِ مراتب کو ضروری خیال کرتے ہیں۔ یہ مذہب وجودیہ کا ہے۔ یہ حکم فناء کی حالت میں ہے کہ سالک کی نظر ذاتِ حق و وجودِ مطلق کی طرف رہتی ہے۔ جس میں ممکنات و مخلوقات کی گنجائش نہیں۔ لہذا وہ اپنے اعتبار و سطحِ نظر کے لحاظ سے حکم لگاتے ہیں۔

جمع الجمع یا بقا جن حضرات کو بقا نصیب ہوتی ہے وہ کسی شے کو معدوم یا لایعنی نہیں سمجھتے ہر شے ان کے مذہب میں ثابت ہے۔ یعنی معلومِ الہی ہے۔ جو اسماءِ الہیہ سے مرتبہ ہے۔ حقیقت ممکن یعنی معلومِ الہی اسمِ الہی سے، اسمِ الہی ذاتِ الہی سے مرتبہ، منشی و نمایاں ہے۔ اگر حقیقت ممکنہ کو اسمِ الہیہ سے جو متجلی ہے، جدا خیال کر و تو وہ موجود فی الخارج نہیں۔ نہ منشاء آثار و احکام ہے۔ بلکہ صرف معلومِ حق اور محض علمِ الہی میں ہے۔ ممکنات کا منشاء آثار و وجود فی الخارج ہونا صرف علم کے اسماء و ذات سے ارتباط کے لحاظ سے ہے۔ ان کے مذہب میں یہ سب علمِ الہی کے اطوار ہیں۔ تمام عوالم علمِ الہی کے مظاہر ہیں۔ عوالم اور عوالم میں جو کچھ ہے اور جو موجود فی الخارج معلوم ہو رہا

ہے ، وہ سب علم الہی میں ہے ، بلکہ علم الہی ہی کا ایک کرشمہ و تجلی ہے مگر ربط اسماء و صفات کے ساتھ ۔ یہ مذہب محققین صوفیہ کا ہے جس کو مذہب اہل علم یا مذہب اہل بقایا جمع الجمع یا جمع مع الفرق کہتے ہیں ۔ بعض شیوخ اس کو بھی شہود کہتے ہیں ۔ ولا مشاحۃ فی اصطلاح ۔ ۱۶۷

وحدت الوجود پانچواں مذہب وحدت الوجود کا ہے ۔ یہ لوگ ماہہ الامتیاز کو خیال نہیں کرتے ۔ حقائق اشیاء کے قائل نہیں ۔ احکام و آثار کو صرف منہ سے نہیں مانتے ۔ آکر پڑتی ہے تو وہی کرتے ہیں جو اہل تحقیق کرتے ہیں ۔ پاخانے کو کھانا سمجھ کر نہیں کھاتے ۔ ایک صاحب ایسے بھی دیکھے گئے کہ کُتے کا تھوک یہ کہہ کر کہ یہ بھی وجود کا ایک کرشمہ ہے چاٹ لیا ۔ کیا اچھا ہوتا اگر یہ لوگ آگ کو بھی وجود کا ایک کرشمہ سمجھتے اور اس میں گر کر جل جاتے ، مر جاتے اور قفسہ پاک ہو جاتا ۔ اصل یہ ہے کہ ان اشخاص کو بزرگوں کے اقوال سے مغالطہ ہوا ہے بزرگان دین ماسوی اللہ کی اس لئے نفی کرتے ہیں کہ لوگ ماسوی کو مستقل سمجھنے لگے ہیں ۔ نیز ماسوی میں اس قدر انہماک و غفلت ہے کہ حقیقتِ حقہ کو بھول گئے ہیں ۔ مانتے بھی ہیں تو صرف الفاظ میں ۔ بزرگان دین ذاتِ حق کی طرف توجہ دلانے اور اس کو بالذات مستقل ، حقیقی موجود سمجھنے ، ہر شے کو مرآة حق بنانے کے لئے کہتے ہیں کہ کوئی نہیں ہے تیرے سوا یا وجود انت الموجود ماسواک مفقود اس کے ہرگز یہ معنی نہیں کہ حقائق اشیاء باطل ہیں ۔ احکام و آثار اور ماہہ الامتیاز غلط ہے ۔ یہ تو نرا زندگی و الحاد ہے ۔ نعوذ باللہ منہا ۔

وحدت الوجود والوں کو سمجھنا چاہئے کہ حدوث اشیاء ترکیب اسماء البیہ سے پیدا ہوتا ہے ۔ ماسوا اللہ حادث ، اعتباری ، بالعرض موجود ہے ۔ اگر یہ حوادث عین ذاتِ حق ہوں تو ذاتِ حق کا بالعرض ، اعتباری ، ناقص حادث ہونا لازم آئے گا ۔ تعالیٰ اللہ عما یصف الظالمون علوا کبیرا ۔ ۲۶۷

۱۶۷ ملاحظہ ہو ضمیمہ صفحہ (۱۱۳)

۲۶۷ ملاحظہ ہو ضمیمہ صفحہ (۱۱۴)

ان ظالموں کے پاس نہ مذہب کی کوئی عزت ہے نہ احکامِ الہیہ کی کوئی وقعت ہے۔ خود بد معاشی کرتے ہیں اور کہتے ہیں کہ خدا نے کیا۔ جب ان سے کوئی گستاخی سے پیش آتا ہے تو اس سے لڑتے ہیں اور اس فعل کو خدا کی طرف نسبت کر کے رضا کا مزا نہیں لیتے۔ بہر حال مذہب کے دشمن بہت ہیں۔ دہریئے الگ بد اعتقادی پھیلا رہے ہیں اور یہ صوفی نماجدا آفت و منیبت ڈھا رہے ہیں۔ ان کے کانٹے کا مشکل سے علاج ہوتا ہے یہ خود پرست ہیں۔ ہم خدا پرست ہیں۔ یہ لوگ عبدیت سے آشنا نہیں۔ لہذا اس کو ادنیٰ شے سمجھتے ہیں۔ میں ہنستا ہوں اور کہتا ہوں لطفِ مئے تجھ سے کیا کہوں زاہد ہائے کج بخت تو نے پی ہی نہیں وہ ادعائے الوہیت میں مخمور ہیں۔ ہم مستیِ عبدیت سے معمور ہیں۔ وہ اپنے لئے وجود بالذات ثابت کر کے آپے سے باہر ہیں اور ہم اپنے عدمِ ذاتی پر نظر کر کے وارفتہ ہیں۔ ان کا ادعا ہے ”میں خدا ہوں“ ہمارا دعویٰ ہے ”میں نہیں ہوں“ کَلِّ حِزْبٍ بِنَا لِدِيهِمْ فَرِحُونَ۔ ☆ اے ذاتِ تو مجمع الکلمات میں بھی ہوں کمال بے کمالی (حسرت) سوفسطائیہ چھٹا مذہب سوفسطائیہ کا ہے۔ وہ عالم کو نرا خیال سمجھتے ہیں۔ وہ اپنے آپ کو اور تمام اشیاء کو وہی سمجھتے ہیں۔ ان غریبوں کو معلوم نہیں کہ یہ سب نرا خیال نہیں۔ خدائے تعالیٰ کا علم ہے جو ذاتِ حق سے وابستہ ہے۔ ماسویٰ اللہ کا غیر مستقل ہونا تو ان کو معلوم ہو چکا تھا مگر افسوس وہ ذاتِ حق سے جو موجود بالذات ہے، مستقل حقیقت ہے، جس سے سب کو ارتباط ہے غافل رہ گئے اور حقیقت کی طرف ان کو راہ نہ ملی۔ ورنہ ان کا ایسا بے معنی خیال نہ ہو جاتا۔ افسوس! انہوں نے اپنے زورِ خیال سے اپنی صورتِ شکل تک بدلی مگر تھوڑی دیر کے لئے پھر وہی ڈھاک کے تین پات۔ کاش اپنے اس وہی ”میں“ کو مٹاتے تو حقیقی ”میں“ کی جلوہ گری ہوتی۔ حقیقت کی طرف راستہ کھلتا۔ کاش یہ لوگ ذرا غور کرتے کہ عالم ہمارا اپنا شخصی خیال ہوتا تو زید کو دیکھ کر سب کے دل میں جو ایک مشترک خیال پیدا و ناشی ہو رہا ہے نہ ہوتا۔ خواہ وہ ہم سے باہر ہو یا خود ہم میں ہو۔ خواہ ہمارے سامنے سے یہ خیال صورت پذیر ہو رہا ہو یا دلوں میں اوپر سے مترشح ہو رہا ہو۔ فوٹو کے دس آئینوں میں ایک ہی صورت آرہی ہے، تو ضرور ان کے مقابل ایک شخص کھڑا ہوا ہے جو ان آئینوں کو اپنے آپ سے متاثر کر رہا ہے۔

☆ ہر فرقہ اپنے طریقہ پر نازاں ہے (الروم۔ ۳۲)

سامنے گھوڑا کھڑا ہے جو دیکھتا ہے۔ اس کو گھوڑا ہی خیال کرتا ہے۔ کوئی اس کو گدھا نہیں سمجھتا۔ میں نے تھوڑی دیر کے لئے مان بھی لیا کہ گھوڑا ایک تخیل ہے۔ ہمارے ذہن کا عمل ہے مگر ایک ہی آن میں ہر ایک کے ذہن میں پھر ایک ہی طور پر بلا کم و کاست ایک ہی تخیل کیوں پیدا ہوا۔ ان تمام خیال بازوں کے قریب کوئی ایک ضرور ہے جو سب کے دلوں میں ایک ہی خیال کا لقاء کرتا ہے۔

تماشا گاہ ہے عالم کسی اُستادِ کامل کا

یہ ہم تم کیا ہیں گویا سینما کی چند تصویریں (حسرت صدیقی)

کاش خود اس سے پوچھتے کہ اے خیالات سے وراء الوراء تو کون ہے؟ کیوں ہم کو ان واہی تباہی خیالات میں پابہ زنجیر بنا کر رکھا ہے؟ کیوں اپنی طرف ہم کو راستہ نہیں دیتا؟ تم اس کی تلاش میں سرگرم رہتے تو وہ مل جاتا اور ضرور مل جاتا کیوں تم نے دُعا نہ کی؟ (حسرت صدیقی)

رونقِ شانِ بے نشاں نام و نشان میں بھی آ

زیبِ فضا ئے لامکاں اب تو مکان میں بھی آ

جہل میں نور بن کے آشک میں سکون بن کے آ

بن کے یقین کی چمک و ہم و گمان میں بھی آ

آنکھوں میں نور بن کے آ دل میں سرور بن کے آ

بن کے حیاتِ جاوداں تو میری جان میں بھی آ

دل تو مرا ہے تیرا گھر پھر تو ہے میری جاں کدھر

رہتا ہے کیوں ادھر ادھر اپنے مکان میں بھی آ (حسرت)

افسوس تم کو اپنی اور دنیا کی بے حقیقتی معلوم ہو ہی گئی تھی۔ اس تخیل و عملِ نفس کو

بے اصل اور بے کار سمجھ کر ذرا تو خاموش رہتے۔ ذرا تو سکون لیتے خیال جاتا تو ذوالجلال

آتا۔ لَا إِلَهَ إِلَّا اللَّهُ الْحَقُّ الْمُبِينُ - مُحَمَّدٌ رَّسُولُ اللَّهِ الصَّادِقُ الْآمِنُ - (حسرت)

بے وجہ نہیں دل کشی صورتِ باطل باطل میں بھی ہے حق کا تماشا مرے آگے

نیرنگی اشکال ہے نیرنگِ مرایا سورنگ میں ہے ایک ہی جلو امرے آگے

ابطالِ باطل اور تحقیقِ حقیقت میں کوئی واسطہ نہیں۔ ابطالِ باطل کر چکے تھے تو تحقیقِ حقیقت میں دیر کیا تھی عدم سے مُنہ پھیرا تھا تو وجود کی طرف بھی رُخ کر لیتے اور نعرہ لگاتے۔

انظر لله كيف حالى	اومست شراب لا ابالى
میں نے بھی تری قسم ہے کھالی	لن ابرح من فناء دارک
ہر چند ہوں ہیکر خیالی	ہے پیش نظر خیال تیرا
میں بھی ہوں کمالِ بے کمالی	اے ذاتِ تو مجمع الکمالات

(حسرتِ صدیقی)

فرق مشاہدات بعض کی نظر صرف تعین و شخص و عین پر رہتی اور ذاتِ حق سے، نسبت الی اللہ سے، وجودِ مطلق سے کوئی غرض نہیں۔ اس کی طرف کوئی التفات نہیں۔ یہ شخص غافل ہے بعید عن الحق ہے۔

بعض لوگ ذاتِ حق سے صرف بعض افراد کو مرتبط یا اس کا مرآۃ کمال سمجھتے ہیں یہ بھی کوئی صحیح مذہب نہیں۔

بعض لوگ سمجھتے ہیں کہ ہر شے ذاتِ حق سے وابستہ ہے مگر بعض افراد میں اس نسبت کو محسوس اور مشاہدہ کرتے ہیں۔ یہ لوگ بھی ضعیف و ناتواں ہیں۔

بعض لوگ پہلے تقید، عین، تشخص کو دیکھتے ہیں، پھر وجودِ مطلق کی طرف اُن کی توجہ ہوتی ہے۔

بعض کی نظر وجودِ مطلق پر رہتی ہے۔ بوقتِ اداء حق، اعیان کی طرف رُجوع کرتے ہیں۔

بعض کی نظر اطلاق و تقید دونوں پر مُعاً رہتی ہے۔ ان کے کیا کہنے ہیں۔ کمالِ حضور ان کی صفت ہے۔ باہمہ بے ہمہ یہی لوگ ہیں۔ خلوتِ درانجمن ان کا وصف ہے۔

چند نکات الف: وجودِ اعتباری کو اضافی، بالعرض، ممکن، عبودیت بھی کہتے ہیں۔

ب: ممکن کا وجود بالعرض ہوتا ہے۔ لہذا ہر آن، ہر لحظہ وجودِ بالذات کا

محتاج کیونکہ وہ قیوم ہے۔ امداد وجود کو جو متعلق عالم ہے نفسِ رحمانی کہتے ہیں۔ پس عالم، ہر لحظہ قہر احدیت سے فنا ہوتا ہے اور نفسِ رحمانی سے موجود ہوتا ہے اس کو تجدد امثال کہتے ہیں۔ امداد وجود خاصہ کو جو متعلق مومنین ہے رحیمیت کہتے ہیں۔ جوہر:- وہ ممکن ہے جو مستقل ہوتا ہے اور کسی محل یا موضوع میں نہیں پایا جاتا۔ یہ خیال حکماء کا ہے۔

صوفیہ کے پاس سوائے وجود کے کوئی شے مستقل نہیں۔ جن کو حکماء جوہر سمجھتے ہیں وہ بھی وجود کے اعراض یا صفات یا مظاہر ہیں۔

جوہر و عرض حکماء کے پاس جوہر و اعراض کو وجود عارض ہوتا ہے۔ صوفیہ کے مذہب میں وجود کو جوہر و اعراض عارض ہوتے ہیں یا وجود سے نمایاں ہوتے ہیں۔ عرض: وہ غیر مستقل ممکن جو کسی محل یا موضوع یا ذات میں ہوتا ہے۔ اس کے (۹) اقسام ہیں۔ کم (عدد) کیف (کیفیت) اضافت (نسبت) زمان (معیار حرکت) مکان (الف) امتداد موہوم۔ وہ طول و عرض جو ہمارے وہم سے پیدا ہوتا ہے۔ (ب) منظور: وہ طول و عرض و بعد جس کو انسان فطرنا مانتا ہے۔ (ج) سطح مادی: اس چیز کی سطح جو اس میں رہنے والی چیز کو احاطہ کی ہوئی ہے۔ وضع (غیر اشیاء اور باہم خود اس کے اجزا سے نسبت۔ ہیات، شکل) ملک یا جدت (خارجی اشیاء کے احاطے سے جو ہیات حاصل ہوتی ہے) فعل (کسی شے کا دوسرے پر اثر کرنا) انفعال (دوسرے کے اثر و فعل کو قبول کرنا اور متاثر ہونا)۔

(الف) عالم ارواح عالم ارواح کو عالم ملکوت و عالم امر بھی کہتے ہیں۔ عالم امر یا عالم ارواح، شکل، وزن، زمان و مکان سے پاک ہے۔ ارواح کا پیدا ہونا اور کمال کو پہنچنا تدریجاً نہیں بلکہ دفعۃً ہے۔ وَمَا أَمْرُنَا إِلَّا وَاحِدَةٌ كَلَّمِمْح بِالنَّبْرِ ﴿۶۷﴾ مگر ان میں اتمہات الصفات ضرور رہتے ہیں۔ غرض کہ روح عین ثابتہ و اسماء الہی سے رونما اور حادث ہے۔

﴿۶۷﴾ ہمارا حکم ایک دم کی بات ہے جیسے چشم زدن، آنکھ جھپکنا۔ (القمر۔ ۵۰)

(ب) خلق کے دو معنی ہیں: (۱) احداث و فعتہ و ایجاد و اختراع۔ اس معنی میں عالم شہادت و عالم ارواح دونوں شریک ہیں۔ خلق بایں معنی ذات و اسماء و صفات حق کے مقابل ہے یعنی اسماء و صفاتِ الہیہ غیر مخلوق ہیں اور ارواح و اجساد مخلوق اِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ﴿۱۶۶﴾ (یس) قُلِ الرُّوحُ مِنْ أَمْرِ رَبِّي ﴿۲۶۶﴾ (بنی اسرائیل) اِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ ﴿۳۶۶﴾ (نحل) وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿۴۶۶﴾ (بقرہ)۔ احداث تدریجاً اس میں صرف عالم شہادت ہے۔ اس کے مقابل عالم امر ہے، جو ارواح سے متعلق ہے۔ ارواح اس معنی کے نظر کرتے مخلوق نہیں بلکہ تحت امر ہیں اور اجساد مخلوق ہیں۔ اسماء و صفاتِ الہیہ و اعیان ثابتہ ہر اصطلاح یا محاورے کے لحاظ سے غیر مخلوق ہیں کیونکہ بعد امر کُن نہیں ہیں بلکہ قبل کُن ہیں اور تدریجاً بھی حادث نہیں اور اجسام ہر محاورے سے حادث و مخلوق ہیں۔ کیوں کہ بعد امر کُن بھی ہیں و فعتہ اور تدریجاً حادث ہیں اور ارواح خلق بمعنی حادث تدریجی کے لحاظ سے غیر مخلوق ہیں۔ مگر تحت امر کُن ضرور ہیں۔

ان تمام مباحث کا خلاصہ یہ ہے کہ بعض مکتبہ خیال والے ماسوا اللہ اور محتاج الی اللہ کو مخلوق کہتے ہیں۔ وہ صفاتِ الہی و کلام اللہ کو بھی مخلوق کہنے سے نہیں ڈرتے جو ذاتِ الہی سے مستزاع ہوئے ہیں اور بعض مکتبہ خیال والے ہر حادث کو مخلوق کہتے ہیں لہذا ان کے قول کے مطابق عالم ارواح و امثال و شہادت تینوں مخلوق ہیں اور بعض مکتبہ خیال صفاتِ الہی کو لائین و لا غیر کہتے ہیں اور عالم ارواح و امثال کو عالم امر کہتے ہیں اور ان کے لئے مخلوق کا لفظ استعمال نہیں کرتے۔

- ۱☆ اور سوائے اس کے نہیں اس کا حکم یہی ہے جب وہ کسی چیز کے پیدا کرنے کا ارادہ کرتا ہے تو وہ اس چیز کو فرماتا ہے کہ ”ہو جا“ بس وہ اسی آن ہو جاتی ہے۔ (یس۔ ۸۲)
- ۲☆ تم کہہ دو کہ روح امر رب سے ہے۔ (بنی اسرائیل۔ ۸۵)
- ۳☆ اس کے سوا نہیں کہ کسی چیز کیلئے ہمارا فرمان جب ہم اس کا ارادہ کرتے ہیں تو ہم صرف یہ کہہ دیتے ہیں ”ہو جا“ پھر وہ چیز ہو جاتی ہے۔ (النحل۔ ۴۰)
- ۴☆ اور جب وہ کسی چیز کے کرنے کا فیصلہ کرتا ہے پس اس کے سوا نہیں کہ وہ اس کو فرماتا ہے ”ہو جا“ پس وہ امر ہو جاتا ہے۔ (البقرہ۔ ۱۱۷)

(ج) معیار تقدم و تاخر :- تین ہیں (۱) سرمد (۲) دہر (۳) زماں ۔

غیر حادث کو نسبت دیں تو سرمد ہے ۔ مثلاً یہ کہیں کہ ذات حق صفت حیات سے یا روح سے یا مشہودات سے متقدم ہے تو یہ تقدم سرمدی ہے ۔

حادث تدریجی یا غیر تدریجی کو حادث غیر تدریجی سے نسبت دیں تو دہر ہے ۔ مثلاً روح اعظم ، ارواح جزئیہ سے یا مشہودات سے متقدم ہے تو یہ تقدم دہری ہے ۔

حادث تدریجی کو تدریجی سے نسبت دیں تو زمانہ ہے ۔ مثلاً زید : باپ ۔ عمرو : بیٹے سے متقدم ہے تو یہ تقدم زمانی ہے ۔ کیونکہ زید و عمرو دونوں حادث تدریجی ہیں ۔ رفتہ رفتہ اپنے کمال کو پہنچے ہیں اور باپ بیٹے سے پہلے زمانہ میں پیدا ہوا ہے ۔

روح اعظم روح اعظم جس کے تمام ارواح مظاہر ہیں وہ روح محمدی ہے ۔ اسی کو روح کل ، روح عالم ، جان عالم ۔ اضافۃً انانیتِ عظمیٰ بھی کہتے ہیں ۔

عین اعظم : روح اعظم ، وجود سب جزئی حقیقی ہیں ناقابل تکرار ہیں ۔ ان کو ان کے مظاہر کے لحاظ سے ایک قسم کی کلیت عارض ہوتی ہے ۔ بالعرض طور پر کلی کے صادق آنے سے ان کے جزئی حقیقی ہونے پر کوئی اثر نہیں پڑتا ۔ کیونکہ کلی ایک اعتباری شے ہے ۔ اس سے ان کا ذاتی تشخص زائل نہیں ہو سکتا ۔ چاہو تو یوں کہو کہ وجود کے دو تشخص و تعیین ہیں ۔ ایک تعیین ذاتی جو ہر حال میں باقی رہتا ہے ۔ دوم اعتباری تشخصات جو بدلتے رہتے ہیں ۔ مثلاً زید جزئی حقیقی ہے ۔ متعین ہے ۔ اس کو بچپن ، نوجوانی ، جوانی ، ادھیڑ پن ، بڑھاپے کے لحاظ سے تعیینات مختلفہ عارض ہوتے ہیں تو کیا زید کلی اور اعتباری شے بن جاتا ہے ؟ ہرگز نہیں ۔ عارض کلیت ، ذاتی شخصیت کے منافی نہیں ۔

عقل کل : روح اعظم کو بہ اعتبار عالم ، فاعل و مؤثر ہونے کے عقل کل کہتے ہیں ۔
نفس کل : روح اعظم کو باعتبار معلوم یا منفعل یا متاثر ہونے کے نفس کل یا نفس عالم کہتے ہیں ۔

طبیعت کل : عقل کل و نفس کل کے ملنے اور ان کے امتزاج سے طبیعت کل یا

طبیعت عالم بنتی ہے۔

بعض عقل کل کو ”قلم“ اور نفس کل کو ”لوح“ بھی کہتے ہیں کیونکہ علم الہی کا پرتو عقل کل پر پڑتا ہے اور وہاں سے نفس کل میں نمایاں ہوتا ہے۔

روح جزئی ہر ذرہ کی ایک جزئی روح ہوتی ہے۔ وَ اِنْ مِنْ شَيْءٍ

الْاٰیْبِسُ بِحَمْدِهِ وَلٰكِنْ لَا تَفْقَهُوْنَ تَسْبِيْحَهُمْ ☆۔ اور ذرات جب ایک اجتماعی حالت پیدا کرتے ہیں اور ان کے امتزاج سے ایک طبیعت خاص پیدا ہوتی ہے تو ایک روح خاص ان سے متعلق ہوتی ہے۔ جس طرح طبیعت ان ذروں میں ترتیب خاص پیدا کرتی ہے، اسی طرح اس طبیعت کی روح ان ذرات کی روح پر حاکم رہتی ہے۔

جب ذرات اور جوہر ہبا مختلف طور سے باہم مجتمع ہوتے ہیں تو ان پر ایک طبیعت معدنی فائض ہوتی ہے اور اس کی تدبیر کے لئے ایک روح خاص متعلق کی جاتی ہے۔ مثلاً لوہا، سونا، چاندی، گندک، ہڑتال وغیرہ کہ ہر ایک کے خواص جدا ہیں، طبیعت جدا ہے اور روح مدیر جدا ہے۔

جب مختلف معدنیات باہم مل کر امتزاج پیدا کرتے ہیں تو طبیعت نباتی فائض ہوتی ہے اور ایک روح نباتی مدیر و متعلق اور ارواح معدنیات پر حاکم و مسلط ہوتی ہے۔ طبیعت نباتی کے آثار و خواص اور اعضاء و ارکان طبائع معدنیات سے بالکل مختلف ہوتے ہیں۔ مثلاً آم کا درخت جام کا درخت وغیرہ کہ ان میں تغذیہ و نشوونما و تولید موجود ہے۔

پھر جب وقتاً فوقتاً مختلف استعداد کے بعد صلاحیت حس و حرکت پیدا ہو جاتی ہے تو طبیعت حیوانی فائض اور روح حیوانی ارواح معدنیات و نبات پر حاکم و مدیر بنائی جاتی ہے۔ پھر جب قوت تعقل کی صلاحیت پیدا ہوتی ہے تو طبیعت انسانی فائض کی جاتی ہے اور روح انسانی بدن سے متعلق کر دی جاتی ہے۔ روح انسانی ارواح جوہر ہبا، ارواح معدنیات، ارواح نباتات، ارواح حیوانات پر حاکم و مسلط ہے اور تمام مملکت بدن کا شاہنشاہ اور تمام حرکات بدن کا محرک اور تمام افعال انسانی کا ذمہ دار افسر ہوتی ہے۔ لہذا دراصل عذاب و ثواب اسی کو ہے۔

☆ اور کوئی شے ایسی نہیں ہے جو اس کی (خدا کی) حمد و تسبیح نہ کرتی ہو مگر تم ان کی تسبیح کو نہیں سمجھتے۔
(بنی اسرائیل - ۴۴)

ادراک دو قسم کا ہوتا ہے۔ احساسی و غیر احساسی۔ ادراک احساسی تخیل پر مبنی رہتا ہے۔ تخیل ہی شادی و غم کا منشاء ہے۔ غیر احساسی ادراک فرح و ترح، شادی و غم سے دور ہے۔ حضرت انسان میں احساس و تخیل ہے تو عذاب و ثواب، رنج و غم اس کے دامن گرفتہ ہیں۔ فرشتوں بلکہ خود ارواحِ اعضاءِ انسان کو علم ہے مگر نہ تخیلی اور نہ احساسی۔ لہذا نہ ان سے عذاب کا تعلق ہے نہ ثواب کا۔

بعض لوگ علم احساسی کو علم جزئی اور علم غیر احساسی کو علم کلی کہتے ہیں۔ خواہ غیر احساسی علم کسی جزئی ہی کا ہو۔ ولا مشاحۃ فی اصطلاح۔ ☆

واضح ہو کہ ذاتیات اور خواص اور لوازم کے متعلق یہ سوال کرنا کہ فلاں ماہیت و ذات کے کیوں ایسے ذاتیات ہیں یا خواص ہیں یا لوازم ہیں؟ بالکل مہمل سوال ہے۔ ذات و طبیعت و ماہیت کے ساتھ اس کے لوازم و خواص رہتے ہیں۔ ایسا ہرگز نہیں ہو سکتا کہ ذات تو ہو اور ذاتیات نہ ہوں یا طبیعت تو ہو اور اس کے خواص و لوازم نہ ہوں۔ پس اگر شیر کو گوشت نہ دیا جائے گا بلکہ اناج کھلایا جائے گا، تو وہ قطعاً متضرر ہوگا، بیمار ہوگا۔ نہ وہ پہلا زور رہے گا نہ وہ اگلی شجاعت۔ بلکہ کیا تعجب ہے کہ اس کے خلاف طبع ہونے کی وجہ سے مرجائے۔ کوئی یہ سوال نہیں کر سکتا کہ بکری گوشت خور کیوں نہیں ہے اور شیر کیوں ہے۔ یہ اپنی اپنی طبیعت ہے اور اس کا اقتضاء ہے۔ مگر چھ پانی میں رہتا ہے اور سوسمار (گوہ) خشکی میں۔ سوسمار کو پانی میں ڈبو دو مرجائے گا۔ مچھلی یا مگر چھ کو خشکی میں رکھو وہ بھی مرجائے گا۔ یہ ان کی طبیعت کا لازم اور ماہیت کا اقتضاء ہے۔ کوئی اس کے متعلق سوال ہی نہیں کر سکتا کہ یہ کیوں؟

اسی طرح انسان صاحبِ عقل و معرفت ہے اس کے اقتضاء کے مطابق یا مخالف رہے گا تو ثواب یا عذاب پائے گا۔

غرض کہ بڑے عین ثابتہ، طبیعت و ماہیت و فطرت سے برائی کا صادر ہونا لازم ہے اور اس کو عذاب کا لاحق ہونا بھی لازم ہے۔ نہ فطرت کے متعلق کوئی سوال ہو سکتا ہے نہ اس کے لوازم کے متعلق۔

خوب سمجھو کہ خدائے تعالیٰ ہر شے کو پیدا ضرور کرتا ہے اور اس کی فطرت اور اس کے لوازم اس کے ساتھ لگے رہتے ہیں۔ نہ اچھی فطرت کو بُرا کرتا ہے نہ بُری فطرت کو اچھا۔ بڑے ہو تو تم ہو۔ اچھے ہو تو تم۔ جیسی کرنی ویسی بھرنی۔ نیک مستحقِ ثواب ہوتا ہے تو اس کو ثواب دیا جاتا ہے اور بد مستحقِ عذاب ہوتا ہے تو اس پر عذاب کیا جاتا ہے۔ یہی متقہائے انصاف اور عینِ حکمت ہے۔

دیکھو اس امر سے کبھی غفلت نہ کرو کہ کوئی ذات، کوئی صفت کوئی فعل بندے کا جب تک خدائے تعالیٰ کُن نہ فرمائے، خلق نہ فرمائے موجود ہی نہیں ہوتا۔ پس ذرہ بے مقدار سے خورشید پر انوار تک مشہودات سے ارواح تک، ہر آن ہر لحظہ اعطائے وجود میں خدائے جل جلالہ کے محتاج ہیں۔

ملائکہ: ملائکہ غیر متعلق با نظام عالم :- مہمکین یا کروبی وہ فرشتے ہیں جو عباداتِ خاصہ میں ازل و ابد مشغول ہیں۔ ان کو انتظامِ عالم سے کوئی تعلق نہیں۔
ملائکہ متعلق اجسادِ عالم :- اجساد کی تفصیل عالمِ شہادت میں آئے گی۔

ملائکہ اولوالعزم :- تمام عالم میں صفاتِ الہیہ کا ظہور ہے۔ مگر توسطِ عینِ اعظم و روحِ اعظم و ملائکہ اولوالعزم۔ جو تمام اہل عالم پر پر توکلن ہوتے ہیں۔ مثلاً علم کا مظہر ملائکہ میں جبرئیل علیہ السلام ہیں۔ تو ہر شخص میں قوتِ علمی یا قوتِ جبرئیلی کا ایک مرکز ضرور ہے۔

ملائکہ اتباع اولوالعزم :- ملائکہ اتباع اولوالعزم وہ فرشتے ہیں جو اولوالعزم فرشتوں کے تابع اور ان کے معین و مددگار ہیں۔

عالمِ مثال: (الف) عالمِ مثال میں امتداد، صورت، شکل رہتی ہے۔ امتداد کی وجہ سے مثل مکان کے معلوم ہوتا ہے۔ مگر وہ مکان سے پاک ہے۔

(ب) خیال دو قسم کا ہوتا ہے (۱) خیال متصل یا خیالِ مطلق۔ جو ہمارا بے منشاء بے اصل، اختراعی اور من گھڑت خیال ہے۔

(۲) خیال منفصل یا خیال مقید - عالم کا بانشاء حقیقی اور صحیح خیال ہے اسی کو عالم

مثال یا برزخ اول کہتے ہیں -

کشف یا مثال کا نظر آنا دو قسم پر ہے - (۱) صحیح (۲) غلط

صحیح بھی دو قسم پر ہے (الف) حقیقی صورتیں جیسے رویائے صادقہ میں کہ واقعہ مسن

وعن نظر آ جاتا ہے (ب) مجازی صورتیں -

مجازی صورتیں بھی دو طرح ہیں (ایک) نفس کی طرف سے بلازیادت و نقصان

(دوئم) نفس کی طرف سے بزیادت و نقصان -

جو کشف و خواب مجازی صور میں دکھائی دیتا ہے - وہ تعبیر طلب ہوتا ہے - تعبیر

دینے والے معنی بیان کرنے والے کو دیکھنے والے کے حالات و محاورات وغیرہ سے

واقف ہونا ضرور ہے -

غلط خواب یا کشف - اضغاث احلام، من گھڑت، واہی تباہی خیالات ہوتے ہیں -

یہ یاد رکھو کہ نفس جس قدر مہذب بے خواہش اور ساکن ہوگا اس کا کشف یا خواب اسی

قدر صحیح اور درست ہوگا -

عالم مثال میں صورتیں ارواح اور اس کے اوپر کے مراتب سے بھی آتی ہیں اور

عالم شہادت اور اس کے نیچے کے مراتب سے بھی آتی ہیں -

بعض دفعہ خیال یا مثال قوی ہو کر شہادت میں بھی محسوس ہو جاتا ہے اور بعض دفعہ

دوسروں کو بھی نظر آ جاتا ہے -

جمع ہمت: دفعِ خطرات - ایک نقطہ پر خیال کا قائم رکھنا - ارواح کی طرف توجہ -

مناسب اسماءِ الہیہ کی مدد - یعنی کثرتِ ورد - لوازمِ جسم شہادی یعنی اکل و شرب وغیرہ کا ترک

کرنا - روشنی سے بچنا - طرقتِ حواس کا بند کرنا - عالم مثال کے کھلنے میں معین ہوتے ہیں -

عالم شہادت میں (جو تحتِ زمانہ ہے غیر قار ہے یعنی زمانہ کے اجزاء ایک دوسرے

سے نہیں ملتے) صرف حال نظر آتا ہے - نہ ماضی نہ مستقبل - حالانکہ ہر شخص کو کچھ نہ کچھ

تجربہ ہے کہ خوابوں سے یا مرتاض لوگوں کو عالم مثال میں ماضی و مستقبل کی بعض باتیں معلوم ہو جاتی ہیں، یا نظر آ جاتی ہیں۔ لہذا عالم مثال تحت زماں نہیں۔ تحت دہر ہوتا ہے۔ یہ خوب خیال رکھو کہ عالم علوی کی کوئی شے مثال میں مرئی و نمودار ہو اور نظر آ جائے تو اس سے اس کے تجرد و بے صورتی پر کوئی اثر نہیں پڑتا۔ دیکھو حضرت رسول مقبول ﷺ نے علم کو خواب میں دودھ کی صورت میں دیکھا۔ اس سے علم کے بذاتہ بے صورت ہونے پر کیا اثر پڑا۔ جبریل علیہ السلام اکثر دجیہ کلبی رضی اللہ عنہ اور کبھی اعرابی کی صورت میں آتے تھے تو اس سے ان کا جسم ہونا لازم نہیں آتا۔

ایک شے بعض بعض مناسبات کی وجہ سے مختلف صور میں نظر آتی ہے۔ اس کو ایک صورت میں مقید سمجھنے سے علمی ترقی مسدود ہو جاتی ہے اور دوسرے سے انکار پیدا ہو جاتا ہے۔ حضرت کے علم کو دودھ کی شکل میں ملاحظہ فرمانے سے کیا مسلمانوں نے علم کو دودھ کی صورت میں منحصر کر دیا، دودھ کی پوجا شروع کر دی؟ ہرگز نہیں۔

ہمارے ہندو بھائیوں کے رشیوں، اہل کشف نے علم کو اس کی عظمت و قوت کی شکل یعنی ہاتھی کی صورت میں دیکھا۔ تو اب تک گوہر یا مٹی کی صورت بنا کر گنیش یا گنپتی کے نام سے اس کی پوجا کی جا رہی ہے۔ یہ مٹی کی صورت تم جیسا بناؤ بن رہی ہے۔ گویا وہ تم کو سجدہ کر رہی ہے۔ کیونکہ علم و قدرت کی تجلی تم میں سے ہو رہی ہے۔ سچ پوچھو تو تم گنپتی ہونہ کہ وہ مورتی۔ ہمارے ہندو بھائی اپنے بزرگوں کے کشف مثالی کے سمجھنے اور مجاز سے حقیقت کی طرف پہنچنے کی طرف بالکل توجہ نہیں کرتے جس کی وجہ سے دائمی بُت پرستی بلا بن کر ان کے گلے لپٹ گئی ہے۔ میں ہمیشہ ہنود کی بنائی ہوئی دیوتاؤں کی تصویریں دیکھتا ہوں اور ان سے حقیقت کی طرف راہ نکال لیتا ہوں کہ اس مثال اور تشبیہ کے آخر معنی کیا ہیں۔ یاد رکھو کہ ہر مجاز کی ایک حقیقت ہے۔ حقیقت کی طرف توجہ کرنا ہی حق ہے۔ اللہ بس باقی ہوس۔

میں نے ایک تصویر میں غضب کی مثال دیکھی۔ ایک سیاہ رنگ عورت ہے۔ اس کی سُرخ زبان باہر نکلی ہوئی ہے۔ آدمیوں کے سروں کا ہار گردن میں پڑا ہے۔

ہاتھوں کی جھال کمر سے بندھی ہے۔ سیدھے ہاتھ میں شمشیر برہنہ ہے۔ بائیں ہاتھ میں کسی ظالم کا سر ہے۔ پوچھا تو معلوم ہوا کہ یہ کالی دیوی ہے۔ اہل بنگالہ کی معبود ہے۔ ایک دوسری تصویر میں بھی غضب کی مثال دیکھی۔ ایک بہت بڑی انسانی شکل ہے۔ اس کے منہ سے آگ نکل رہی ہے۔ اس قدر بڑی اور زبردست شکل ہے کہ اگر کسی پر اپنا پاؤں رکھ دے تو پامال کر دے۔ پھونک مار دے تو خاک سیاہ کر دے۔ یہ بھی ایک دیوتا ہے۔ ایک اور تصویر میں غضب ہی کی مثال دیکھی۔ ایک انسانی شکل ہے جس کا سر شیر کا ہے، پنجے شیر کے ہیں۔ ایک ظالم کو گرا کر اس کا پیٹ پھاڑ رہی ہے۔ یہ بھی ہنود کا ایک دیوتا ہے۔

دیکھو! یہ تینوں غضب ہی کی شکلیں ہیں۔ مگر مہاکالی کا ماننے والا۔ شکر کو نہیں مانتا۔ نہ وہ شیر سر کو مانتا ہے۔

جاپان میں زلزلہ آیا۔ کوہ آتش فشاں پھٹا۔ یہ قبر خدا کی صورت نہیں تو کیا ہے۔ موسیٰ ندی کو طوفان آیا۔ ہزار ہا آدمی مرے۔ ہزار ہا گھرتباہ ہوئے۔ طاعون نے حیدرآباد کو اپنا شکار گاہ بنایا ہے۔ یہ سب خدا کے غضب کی صورتیں ہیں۔ ما یفعل اللہ بعد ابکم ان شکرتم وامنتم برسلی۔

ایک دفعہ ایک ہندو دوست سے میری گفتگو ہوئی تو معلوم ہوا کہ ان کے پاس ایک اوتار طوطا بھی ہے۔ میں نے پوچھا کہ آخر اس سے ان کی مراد کیا ہے۔ تو انھوں نے کہا اس کی کچھ تصریح نہیں۔ میں نے کہا طوطے کا قاعدہ ہے۔

آنچہ استاد ازل گفت ہما می گویم

خدائے تعالیٰ پیغمبروں کو جو وحی فرماتا ہے، اولیا کو جو الہام فرماتا ہے اس کو وہ جوں کا توں فرما دیتے ہیں اس میں وہ حضرات کچھ کمی زیادتی نہیں کرتے۔ یہی تو معنی ہیں طوطے کے۔

ہندوں کے کسی رشی یا اوتار نے یہ سمجھنا چاہا کہ کب سے سلسلہ موجودات چلا ہے اور وجود جو سب کا اصل اور بنیخ ہے کب سے ہے اور کب تک رہے گا۔ تو ان کو ایک لنگ

یعنی ذکر (مردانہ علامت) نظر آیا۔ جانبِ ماضی دوڑے اور ابتدا نہ ملی جانبِ مستقبل دوڑے انتہا نہ ملی۔ ظاہر ہے کہ انسان کی تولید کا اصل بظاہر ذکر ہے۔ لہذا مبداءِ عالم اور وجود ان کی صورتِ ذکر میں نظر آیا۔ اب ان کے تابعین نے ایک ذکر کی صورت بنا کر گلے میں ڈال لی کہ نعوذ باللہ ذکر ان کا خدا ہے۔ یہ قوم لنگایت کہلاتی ہے۔

اس بھولے پن کی کچھ انتہا بھی ہے یہ لوگ تشبیہ سے ایک قدم حقیقت کی طرف چلنا نہیں چاہتے۔

ذرا غور فرمائیے۔ بزرگی کی صورت و تشبیہ ہاتھی ہے۔ مکاری کی صورت لومڑی، بدکاری کی تشبیہ خنزیر، بدگوئی کی مثال مٹتا۔ چور کا مماثل کوا ہے۔ علیٰ ہذا القیاس اچھی صفت کی بھی ایک تشبیہ ہے اور بڑی صفت کی بھی ایک تشبیہ۔ آدمی کی جیسی صفت ہوتی ہے اسی کی مناسب شکل میں وہ شخص عالمِ مثال میں نظر آتا ہے۔

انسان مختلف حالات کے لحاظ سے فضائل و رذائل میں ترقی و تنزل کرتا رہتا ہے جیسی صفت ہوتی ہے اسی کی مناسب صورت میں عالمِ مثال میں نظر آتا ہے۔

آخر میں جب آدمی میں آدمیت آتی ہے۔ صفاتِ حمیدہ سے موصوف ہوتا ہے، اس میں حاکمانہ شان پیدا ہوتی ہے۔ تب جا کے کہیں اس کو انسان کی صورت ملتی ہے۔

کدھر عالمِ مثال میں گونا گوں صورتوں میں تنزل و ترقی کرنا۔ کدھر عالمِ شہادت میں تباخ۔ جنم بدلنا۔ کایا پلٹنا۔ ہر طبیعت و آثارِ خاص کے لئے ایک روح متعلق ہوتی ہے۔ نئی روحوں کی کمی کیا ہے کہ پرانی روح متعلق ہوگی۔ جب کے متعلق روح ہونے کے بعد پہلے کی ایک بات بھی یاد نہیں۔ آخر ایسی سزا و جزا سے کیا حاصل۔ نہ جرم معلوم نہ اس کی سزا۔ بڑی بڑی ریاضتوں کا کیا ثمرہ ملا۔ امیر ہو گئے بادشاہ بن بیٹھے جو فقیروں کے قدم لیتے ہیں کیا یہ لوگ راحت کے معنی آرام کا معیار بھی کچھ جانتے ہیں؟ جو فقیر اپنے مولیٰ سے خوش ہے مالک کے قرب سے سرفراز ہے۔ محبت و قرب فنا و بقا کی لذت اٹھاتا ہے۔ بھلا اس کے سامنے ہفت اقلیم کی شاہنشاہی پر پڑنے سے زیادہ کچھ بھی وقعت رکھتی ہے؟ کچھ بھی نہیں۔

لطفِ مے تجھ سے کیا کہوں زاہد ہاے کم بخت تو نے پی ہی نہیں

خدائے تعالیٰ کے ذکر، اس کی یاد میں مستغرق رہنے، اس سے نجات رکھنے کا بدلہ خدا ہونا چاہیے نہ کہ چند مزرخرفات دنیا؟ کسی بادشاہ یا کروڑ پتی کو حقیقتاً خرم و شاداں بھی کسی نے کبھی دیکھا ہے۔ کسی نے ان کو خوشی خوشی مرتے بھی دیکھا ہے۔ سکندر اعظم، محمود غزنوی کی موت کی حالت سے کون واقف نہیں؟ دیکھو! خدا کے دوست، اس کے عاشق، موت کو الموت جسر یوصل الحبيب الی الحبيب سمجھتے ہیں ﴿۱﴾۔ عاشق مرتے ہوئے نعرے مارتا ہے۔ یہ اُمید دید ہی نے کیا موت کو گوارا مری جان مفت کب تھی کہ جو یوں نثار ہوتا (حسرت صدیقی)

اللہ اکبر! کیا ظلم ہے! یاد خدا، ذکر الہی کو کیا ستا بیچ ڈالا و شر وہ بِشَمَنِ بَخْسٍ ذَرَاهِمَ مَعْدُوذَةَ ﴿۲﴾ (یوسف - ۲۰) یاد خدا کی قیمت چند خر مبرہ ہائے دنیائے فانی! ہر دو عالم قیمت خود گفتم نرغ بالا کن کہ ارزانی ہنوز ﴿۳﴾ ہائے! کیا ستم ہے! حقیقت سے بے خبری۔ ایک مثالی صورت کو پکڑ لیا اور دوسری مثالی صورت سامنے آئی تو انکار۔

ایک محمدی جس کے سامنے ہزاروں مثالیں نمایاں ہوتی ہیں۔ مثال سے ممشل لہ کی طرف گھس جاتا ہے۔ گونا گوں تشبیہیں دیکھتا ہے اور حقیقت کو کسی تشبیہ میں محدود نہیں کرتا۔ لباس سے اس کو غرض نہیں۔ لباس والا اس کا نورِ نظر، راحتِ دل ہے۔ ایک صورت دیکھتا ہے اور دوسری صورت دیکھنے کے لئے تیار۔ نہ اس کے تجلیات کی انتہا، نہ اس کی طلب کا اختتام۔ اگر عاشق کی طلب ختم ہو جائے یا کسی ایک بہتر حالت پر قناعت کر جائے تو تجلیاتِ الہی بھی ختم ہو جائیں۔ نہ تجلی ختمی ہے، نہ متجلی لہ کو بس کرنا چاہیے۔ تو وراء الراء ہے، تو میری طلب بھی وراء الراء ہے وَقُلْ رَبِّ زِدْنِي عِلْمًا - وَالْحَقْنِي بِالصَّالِحِينَ ﴿۴﴾

۱ ☆ ملاحظہ ہو ضمیرہ صفحہ (۱۱۳)

۲ ☆ اور انہوں نے ان کو کھوٹے داموں (چند روپوں کے عوض) خریدا۔ (یوسف - ۲۰)

۳ ☆ ملاحظہ ہو ضمیرہ صفحہ (۱۱۳)

۴ ☆ اور تم دعا کرو اے میرے پروردگار! تو میرے علم کو زیادہ کر۔ (طہ - ۱۱۳)

اور مجھے صالحین سے ملا دے۔ (الشعراء - ۸۳)

میسا تماشا دکھائے چلا جا میں مرتا رہوں تو چلائے چلا جا

میرے بھولے برہمن بھائیو! کیا تم نے بندگانِ خدا کو اپنے ہم سر ہو جانے کی غیرت سے اصل حقیقت نہیں بتائی۔ یا خود تم برقع کے نقش و نگار پر فریفتہ ہو کر جلوہ رخسارِ یار کے دیدار سے محروم رہ گئے؟

ہائے بُت پرستی! افسوس بُت پرستی! مٹی، پتھر، آگ، پانی، پتیل، تلسی، کواکب، گائے، سانپ۔ دنیا بھر کی چیزوں کی تعظیم کی جاتی ہے۔ ان کے سامنے سرِ عبودیت جھکایا جاتا ہے۔ حالانکہ خود انسان میں علمی تجلی ہے۔ حکومت کی تجلی ہے، کونسی تجلی ہے جو اس میں نہیں ہے؟ کونسی شے ہے نہیں جو مجھ میں اک طلسمات کا پتلا ہوں میں (حسرت) خلیفۃ اللہ کی تذلیل میں کوئی کسر اٹھانہیں رکھی گئی۔ کب تک آفاق کبھی وَفِیْ اَنْفُسِکُمْ اَفْلا تُبْصِرُوْنَ ☆ بھی تو ہو۔

کیا ملک میری حقیقت کو سمجھنے علوی ان کا استاد نہ سمجھا وہ معمہ ہوں میں واضح ہو کہ انسان کو انسانِ صغیر اور تمام عالم کو انسانِ کبیر کہتے ہیں۔ جیسے انسان کا ایک خیال ہوتا ہے۔ انسانِ کبیر یعنی عالم کا بھی ایک خیال ہے۔ اسی کو عالمِ مثال کہتے ہیں۔ انسان جو کچھ کرتا ہے پہلے اس کو خیال کر لیتا ہے۔

اسی طرح عالمِ شہادت میں جو کچھ ہو رہا ہے وہ عالم کے خیال یعنی عالمِ مثال سے آ رہا ہے۔ خیالِ انسانی کو عالمِ مثال سے ایک ربط اور تعلق ہے۔ گویا کہ خیال سے ایک روشن دان عالمِ مثال میں کھلتا ہے۔ جس سے انسان عالمِ مثال میں جو کچھ ہے خواہ ماضی ہو یا مستقبل ملاحظہ و مطالعہ کرتا ہے۔

تجربہ ہے کہ قوی العقل پر معارف، قوی المحبت پر بے خودی، قوی التخیل پر کشفِ مثالی بسہولت و بکمال ہوتا ہے۔

بعض دفعہ مجردات یعنی جنات، مثالی شکل لے کر عالمِ شہادت میں نظر آ جاتے ہیں۔ کبھی خود انسان زورِ خیال سے نہ صرف لطیف ہی ہو جاتا ہے بلکہ متعدد جگہ مجسم ہو کر محسوس ہو جاتا ہے۔

☆ اور تمہاری ذات میں خدا کی نشانیاں اور اس کی قدرت کے کرشمے ہیں کیا بصارت اور بصیرت سے کام نہیں لیتے۔ (الذریٰۃ - ۲۱)

یہ بات خوب یاد رکھو کہ ہر دل کی بات کو ضرور نہیں کہ وہ خیال میں مجسم بھی ہو جائے۔ اسی طرح ہر چیز جو عالم ملکوت میں ہے ضرور نہیں کہ مثال میں بھی آجائے یا جو چیز مثال میں ہے ضرور نہیں کہ اجسام و شہادت میں بھی آجائے۔ اس سے عالم اجسام سے عالم مثال کا وسیع تر ہونا، مثال سے ملکوت کا، اس سے علم الہی کا، اس سے ذات الہی کا محیط تر ہونا ثابت ہوتا ہے۔ یہ بات بھی سمجھ رکھو کہ جس طرح اجسام، کثافت میں مختلف درجات پر ہیں۔ اسی طرح عالم مثال بھی لطافت میں مختلف درجات پر ہے۔

اکثر سفلی اعمال والوں کو ادنیٰ درجے کے ارواح سے جو اسفل سافلین میں ہیں مناسبت پیدا ہو جاتی ہے اور وہ اُن کو نظر آنے لگتے ہیں۔ مثلاً شیخ صدو۔ نرسو وغیرہ۔ ☆ ۱ بہت اشخاص ریاضت کرتے ہیں۔ اور کیا دیکھا؟ اسی دنیا کے بعض دُور دراز مقامات یا اپنے مناسب حال عالم مثال۔ یا خود اپنے نفس کے بعض عجائب۔ کوہ کندن و موش بر آوردن کمال ایمان کہاں ہے؟ دل کا اطمینان کدھر ہے رضاء بالقضاء، عبدیت، معارفِ الہیہ انکشافِ اسرارِ حکمت کن کن حضرات کا مقصود دلی ہے؟ ماسوائے اللہ کھیل ہے۔ لہو و لعب ہے۔

کل ما شغلک عن ربک فهو صنمک ☆ ۲ اس سے حاصل، اس سے نفع؟ دیکھو! جدھر تمہارے التفات و توجہ کے کمرے کا رخ ہوگا۔ اسی طرف کی تصویر تمہارے آئینہ خیال میں آجائے گی۔ خواہ فوقانی ہو یا تحتانی۔ خواہ لطیف ہو یا کثیف۔ ایک بھنگی نے حیدرآباد میں آکر کیا دیکھا۔ وہی چند بیٹ الخلا۔ کیا اس نے کنگ کوٹھی دیکھی یا فلک نما۔ خلوت کا دربار ہال دیکھا یا چوملہ۔ کچھ نہیں۔ یاد رکھو کہ علم کی عظمت معلوم کی عظمت سے ہے۔ اکثر باہر کی کوئی چیز نظر نہیں آتی اندرونی جذبات آئینہ ہو کر سامنے آجاتے ہیں ان خیراً فحیر و ان شرافشر ☆ ۳ ایمان قلبی جذباتِ روحانی۔ کیفیاتِ نفسی کی صورتیں آج نظر نہ آئیں تو کیا ڈر ہے۔ مرتے ہوئے دیکھ لیں گے۔ قیامت میں باطن ظاہر ہو جائے گا۔ علم شہود ہو جائے گا۔ بعض لوگ بذریعہ کشف عالم مثال میں دیکھنے کو اتنی اہمیت دیتے ہیں

☆ ۱ یہ حیدرآباد کن میں بدروحوں کے طور پر جانے جاتے ہیں (اکیڈمی)

☆ ۲ ملاحظہ ہو ضمیر صفحہ (۱۱۵)

☆ ۳ ملاحظہ ہو ضمیر صفحہ (۱۱۵)

کہ صحیح العقیدہ آدمی کو معمولی عالمِ مثال کے انکشافاتِ والوں سے کم سمجھتے ہیں اور اس آیت کا مصداق سمجھتے ہیں مَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى ۞۱ ہمارے پاس علمِ شہود ہوتا ہے۔ جو اس دنیا میں علمِ صحیح نہ رکھے گا وہ آخرت میں اندھا ہی رہے گا۔ صحیح علم نہیں تو صحیح شہود بھی نہیں۔ کیا رسول اللہ ﷺ کے تمام صحابہ پر عالمِ مثال کھل گیا تھا؟ ہمارے پاس عالمِ مثال کی اہمیت نہیں ہے علمِ صحیح کی اہمیت ہے۔

دیکھا تم نے کیا دیکھا اس کی کتنی وقعت ہے

کھیل تماشہ لا حاصل مقصد اصل حقیقت ہے (حسرت)

حسرت جو مرے علم میں ہے جلوہ قلن آج ÷ کل آئے گا وہ بن کے تماشا مرے آگے آج یہاں نہ دیکھا تو کیا کل وہاں دیکھ لیں گے۔

کرتا ہے اگر پردہ او پردہ نشیں کر لے

محشر میں تو دیکھیں گے تجھ کو ترے شیدائی

سچ پوچھو تو دنیا بھی ایک خواب و خیال ہے

العیش نوم والمنية يقظة والمرء بينهما خيال ساری ۞۲

مگر یہ خیال ہمارا اپنا نہیں، بلکہ ایک بہت بڑی ہستی کا خیال ہے جس کو کوئی نال نہیں سکتا۔ ہم کو اپنے خیال پر ایک حد تک قابو ہے۔ مگر خود اپنے پر قابو نہیں۔ کیوں کہ خود ہم اپنا خیال نہیں خدا کا علم ہیں۔

نہ ٹلائے سے ٹلائے آسانی ÷ مرا اعتبار حسرت مرا اعتبار ہوتا

قضاء مبرم و معلق: بعض دفعہ عالمِ مثال میں کسی واقعہ کے تمام اسباب نظر نہیں آتے۔

یعنی صرف علتِ ناقصہ کا علم ہوتا ہے۔ ایسے حال میں جو حکم لگایا جائے ضرور نہیں کہ درست ہو۔ اسباب کا غیر مکمل طور پر نظر آنا قضاءِ معلق کہلاتا ہے۔ کبھی متم نظر آ جاتا ہے اور علتِ تامہ ہو جاتی ہے۔ تو واقعہ موجود ہو جاتا ہے تو کہا جاتا ہے کہ قضاءِ معلق مبرم ہو گئی۔

۱☆ اور جو اس دنیا میں (دل کا) اندھا تھا تو وہ آخرت میں بھی (دل کا) اندھا ہوگا۔ (بنی اسرائیل۔ ۷۲)

۲☆ ملاحظہ ہو ضمیرہ صفحہ (۱۱۵)

کبھی مانع نظر آ جاتا ہے اور نتیجہ جو قریب الوقوع تھا زور نما نہیں ہوتا تو اس وقت بھی قضاء معلق مبرم ہو جاتی ہے۔ اس لئے عالمِ مثال کو بلکہ لوح محفوظ کو لوحِ محوِ اثبات بھی کہتے ہیں۔ مگر علمِ الہی میں عالم کا جو نظامِ عمل اور پروگرام ہے اس میں کچھ فرق نہیں ہوتا۔ ام الكتاب سے علمِ الہی ہی مراد ہے يَمْضُوا اللّٰهُ مَا يَشَاءُ وَيُنَبِّئُ وَعِنْدَهُ اُمُّ الْكِتَابِ ☆۔ بعض اولیا عالمِ مثال کو دیکھ کر ایک حکم لگا دیتے ہیں اور دوسرے بڑے اولیاء ام الكتاب سے علم حاصل کرتے ہیں تو موخر الذکر کا حکم صحیح ہوتا ہے کیوں کہ وہ علمِ الہی سے مستفید ہوئے ہیں۔ جہاں باطل کو گنجائش نہیں، وہاں ابرام ہی ابرام ہے۔

عالمِ شہادت : عالمِ شہادت کو عالمِ ناسوت۔ عالمِ شہادت۔ عالمِ خلق۔ عالمِ ملک۔ عالمِ اجسام بھی کہتے ہیں۔ عالمِ شہادت میں کے اشیاء محسوس بجواس ظاہری ہوتے ہیں۔ شکل و صورت کے ساتھ وزن بھی رکھتے ہیں۔ تحتِ زمان و مکان ہیں۔ تدریجاً کمال کو پہنچتے ہیں حالتِ سابق لاحق کے لئے مُعَد ہوتی ہے۔ اشیاء بھی مخلوق ہوتے ہیں۔ ان کے کمالات و استعدادات مخلوق و مجعول ہوتے ہیں۔

عالمِ شہادت میں صرف زمانہ حال معلوم و مشہود ہوتا ہے۔ ماضی و مستقبل مشہود نہیں

ہوتے۔

کوئی شے عالمِ شہادت میں نہیں ہوتی مگر یہ کہ اس کا وجود عوالمِ مافوق میں ہوتا ہے۔

خواہ جو ہر ہو یا عرض۔ خط ہو یا ہندسہ یا کچھ ہی ہو۔

جوہر ہما : وہ باریک باریک اجزاء یا ذرات یا جُزءٌ لَا يَتَجَزَّأُ یا دقائق جن کے اجتماع و اتصال سے تمام اجسام اور اُن سے عالم بنا ہے۔

شکل کل : ہیولائے کل۔ جسم کل

شکل : اس تعین کا نام ہے جو ہیولا کو عارض ہوتا ہے۔

ہیولا : وہ جو ابھی شکل نہ لیا ہو مگر شکل لینے کی صلاحیت رکھتا ہو۔

جسم : ان دونوں کے ملنے سے جسم بنتا ہے۔

☆ اللہ جو چاہتا ہے مٹاتا بھی ہے اور ثابت بھی رکھتا ہے اصل نوشتہ تو اسی کے پاس ہے۔ (الرعد۔ ۳۹)

شکلِ کل : جوہر ہبا کے ذرات جب ایک دوسرے سے نزدیک ہوتے ہیں اور مختلف اشکال میں نمودار ہوتے ہیں تو کئی و مشترک شکل کو شکلِ کل کہتے ہیں۔

ہیولائے کل : شکل لینے کے اعتبار سے اور محلِ صُور ہونے کے لحاظ سے جوہر ہبا کو ہیولائے کل کہتے ہیں۔

جسمِ کل : ہیولائے کل و شکلِ کل کا مجموعہ جسمِ کل یا جسمِ عالم کہلاتا ہے۔

شکلِ جزئی : ہیولائے جزئی۔ جسمِ جزئی۔

شکلِ کل کے مظاہر اشکالِ جزئیہ۔ ہیولائے کل کے ظہورات ہیولائے جزئیہ اور جسمِ کل کی نمائشیں اجسامِ جزئیہ ہیں۔

بعض حکماء کا خیال ہے :-

بعض ملائکہ کے اجساد نوری ہیں، بعض کے ناری، بعض کے ہوائی ہیں۔ جنات کے اجساد دُخانی ہوتے ہیں۔ جن میں جزوِ ناری غالب رہتا ہے۔ انسان کے اصلی اجساد تھوڑے سے بخاراتِ لطیفہ کے ہوتے ہیں جو خون سے پیدا ہوتے ہیں۔ ان کو نسمة کہتے ہیں۔ نسمة مرنے کے بعد جسم سے نکل جاتا ہے اور بزورِ تخیل و جسِ مشترک لطیف شکل لیتا ہے۔ اسی پر جسمانی عذاب و ثواب کا دار و مدار ہے۔ آدمی جب تک زندہ رہتا ہے، نسمة کے ذریعہ سے بخاراتِ شرائین پر، ان کے ذریعہ سے اعصاب اور خون پر ان کے ذریعہ سے تمام اعضاء پر حکومت و تصرف کرتا ہے۔ مرتا ہے تو جسم سے نسمة نکل جاتا ہے اور ایک زمانہ تک تحلیل نہیں ہوتا۔ بعض لوگ کہتے ہیں کہ اجزاء ایثریہ یعنی ایثر کے اجزاء سے روح کا بلا واسطہ تعلق ہوتا ہے۔ اس کے توسط سے نسمة سے، اس کے توسط سے روح قلبی سے، اس کے توسط سے خون اور تمام جسم سے، جہاں اجزاء بخاراتِ کثیفہ جمع ہوتے ہیں وہاں اکثر ارواحِ خبیثہ کا تعلق ہوتا ہے اسی طرح بخاراتِ معطرہ سے ارواحِ طیبہ کو مناسبت ہوتی ہے۔

ماڈہ: آج کل مادے کی بڑی چیخ پکار ہے۔ جس کی زبان پر دیکھو ماڈہ، نیچر، فطرت کا

ذکر ہے۔ آؤ! ذرا اس مادہ پر غور کریں۔ آخر وہ ہے کیا؟ اس کے خواص و لوازم کیا ہیں؟

طبیعیات میں مادے کے خواص حسب ذیل ہیں۔

متحیز ہے یعنی جگہ گھیرتا ہے۔ امتداد رکھتا ہے۔ یعنی اس میں طول و عرض و عمق ہوتا ہے۔ وزن بھی رکھتا ہے۔ کیونکہ اس کے اجزاء میں کشش و جاذبیت ہوتی ہے۔ استمرار یعنی متحرک تو ہمیشہ متحرک رہتا ہے جب تک اس کو کوئی باہر سے ساکن نہ کر دے۔ ساکن تو ہمیشہ ساکن جب تک باہر سے اس کو کوئی متحرک نہ کر دے۔

مادہ جس کی یہ شان ہے عالم شہادت کی ایک چیز ہے۔ وہ ہوا کرے۔ اس سے روحانیت والوں پر، مذہب پر کیا منفرد اثر پڑتا ہے۔ مادے کے ہونے سے روحانیت کی نفی کیوں کر کی جاسکتی ہے۔ مادے کے خواص میں ذی علم ہونا، صاحبِ ارادہ ہونا داخل نہیں۔ لہذا ارادے کے لئے خارج از مادہ کوئی نہ کوئی شے ضرور ماننی پڑے گی۔

کوئی ذرا غور کرے کہ ”میں“ کون ہوں؟ کیا اجزاء جسم میں سے ہوں۔ کیا ہاتھ ہوں، پاؤں ہوں، سر ہوں، خون ہوں، گوشت یا ہڈی ہوں؟ ہرگز نہیں۔ جنگ میں ہاتھ پاؤں کٹ جاتے ہیں۔ ہر ہفتہ بال اور ناخن کٹواتا ہوں مگر مجھ میں کوئی کمی نہیں ہوتی۔ پیدا ہونے کے وقت میرے جسد کی مقدار کیا تھی۔ اب کیا ہے۔ پہلے وزن کتنا تھا اب کتنا ہے۔ تحلیل اور بدلہ ماحلل سے (۷) یا (۱۲) سال میں تمام جسم نیا ہو جاتا ہے۔ ۵۷ سال کی عمر میں ۸ دفعہ جسم بدل چکا ہوں۔ مگر میں تو جو پہلے تھا سو اب بھی ہوں۔ وہی میری انانیت ہے سب کچھ ہو گیا مگر انا وہی انا ہے۔ اس میں کوئی فرق نہیں آیا۔

محل علم جسمانی شے ہوتی تو جسم کی تحلیل اور اس کے اجزاء کے جدا ہونے سے علم بھی مفقود ہو جاتا۔ مگر (۱۲) سال کے پیشتر کی باتیں اور واقعات مجھے اب بھی برابر یاد ہیں۔ میرے علم میں حاضر ہیں۔

میں اپنے ارادے سے اٹھتا ہوں، بیٹھتا ہوں، چلتا پھرتا ہوں۔ میں بے ارادہ مادہ ہوتا تو حرکتِ ارادی نہ کرتا۔

مادہ اور اجزاء مادہ کے خواص و تعلقات سے بحث کرنے والوں کو روحانیت سے کیا

تعلق؟ جو شخص اپنے دائرہ علم و عمل سے باہر قدم رکھے وہ اجنبی ہے۔ جو لاہائسار کے کام میں دخل دے تو وہ ناواقف ثابت ہوگا۔ ہیئتِ داں طبیب سے جھگڑے تو یہ اس کی نادانی ہوگی۔ ہر فن کے حدود علم ہیں ایک فن والے کا دوسرے کے فن میں دخل دینا حماقت ہے۔ سفاہت ہے۔

مذہب: فطرتِ الہی کا سمجھنا۔ اسرارِ قدرت کا دریافت کرنا بلاشبہ انسان کا کمال ہے۔ مادیات و محسوسات کے سمجھنے کے لئے خدائے تعالیٰ نے عقل دی ہے۔ ماوراء الطبیعیات، روحانیات، غیر محسوسات کے سمجھنے کے لئے خدائے تعالیٰ معلم روانہ کرتا ہے۔ جس کی فطرت غیر معمولی ہوتی ہے وہ محسوسات و غیر محسوسات دونوں سے علاقہ رکھتا ہے۔ غیر محسوس سے لیتا ہے اور محسوس کو دیتا ہے۔ میری مراد اس سے پیغمبر یا رسول یا اوتار ہے۔ پیغمبر کا بیان آئندہ اپنے مقام پر کیا جائے گا۔

گھڑیال کے گھنٹے کی سوئی کو آنکھ متحرک نہیں دیکھتی۔ آفتاب، ستاروں، سایہ دیوار کو چلتے نہیں دیکھتی۔ تو اس سے اعلیٰ قوت یعنی عقل اس کی رہنمائی کرتی ہے۔ عقلِ سلیم جن امور کے ادراک سے عاجز ظاہر کرتی ہے یا حکم لگاتی ہے تو غلط لگاتی ہے تو اس سے اعلیٰ قوت یعنی ایمان کشف۔ وحی اس کے ہادی و پیشوا ہو جاتے ہیں۔

مذہب اور عقل کا مقام ایک نہیں تو ان میں تصادم بھی نہیں۔ چمکڑا ہوائی جہاز سے کیا ٹکرائے گا۔ ٹکرانے کے لئے ہم سطح ہونا ضرور ہے۔

سائنس دانوں کی یہ شکایت کہ مذہب میں مادیات کے باہمی تعلقات اور ان کے روابط و احکام بیان نہیں کئے گئے، بیجا ہے۔ مذہب کے پاس خدائے تعالیٰ اور انسان۔ پیغمبر اور اُمت۔ انسان اور عوالمِ غیر مادی کے روابط کا بیان کرنا اہم ہے۔ کیونکہ عقلِ انسانی اُن کے ادراک سے عاجز ہے۔ مذہب محسوسات و مادیات میں سے ان تعلقات و احکام کو بیان کر دیتا ہے، جن کا اثر روح اور عوالمِ مابعد میں، آخرت میں پڑنے والا ہے۔ نیز مذہب کی نظر کلیات پر رہتی ہے نہ کہ جزئیات پر۔ کیونکہ جزئیات غیر متناہی لا تعدد لائحہ ہیں اگر ہر جزئی چیز کی تعلیم کا مستکفل وحی و الہام ہی ہو تو عقل جو عظیم ترین عطائے

الٰہی ہے ، بے کار ہو جاتی ۔ بچوں کو خود بھی غور و فکر کرنا چاہیے مگر استاد کی رہنمائی کی متابعت میں فَتَفَكَّرُوا فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا ۝۱ مذہب واجب ٹھیراتا ہے کہ عقل دائرہ عمل میں ضرور کد و کاوش کرے ۔ مگر اپنی حد سے باہر دوڑے گی تو سر کے بل گرے گی اور پھر اٹھنا نصیب نہ ہوگا ۔

معجزہ : لاز آف نیچر ۔ نوامیس فطرت ۔ قوانین قدرت ۔ فطرۃ اللہ کے چند اسرار وہ بھی صرف مادیات سے مادیات کے بعض تعلقات کے جاننے پر آپے سے باہر ہو جانا ۔ دوسرے نوامیس و اسرار سے انکار کر بیٹھنا ۔ علمی ترقیوں کا سد باب کرنا ہے ۔ ابھی تم کو تمہارے جسد سے کیا تعلق ہے کب معلوم ہوا ؟ تم کو خدائے تعالیٰ سے کیا تعلق ہے ؟ اس کا معلوم کرنا تو کارے دارد ۔ ایک گڑھے میں تھوڑا سا ناپاک پانی ہے ۔ اس کے آس پاس چند مینڈکیاں ہیں کہ بیٹھی ٹراری ہیں ۔ انہیں کیا معلوم کہ دنیا میں بحر ذخار دریائے ناپیدا کنار بھی ہے ۔

سائنس و فلاسفی سے ہے کیا حاصل کیا ہے لاجیک و ہسٹری کا حاصل

جب اپنی حقیقت کو نہ سمجھا تم نے جو کچھ کہ لکھا پڑھا وہ سب لا حاصل حسرت
ایک چار سال کا بچہ ہے ۔ اس نے ہر روز آفتاب کو روشن دیکھا ۔ کبھی سورج گہن نہیں دیکھا وہ اپنی عمر کے تجربہ کی بنا پر سورج گہن سے انکار کرتا ہے اور کہتا ہے لا تبدیل لخلق اللہ ۲۶۱ کیا اس کا سورج گہن سے انکار کرنا ، اپنے ناقص ذاتی تجربہ و استقرار پر ناموس الٰہی کو منحصر سمجھنا صحیح ہے ؟ ہرگز نہیں ۔ اول تو تمہارے پاس کتنے زمانہ کی تاریخ ہے ۔ پھر تفصیل وار کتنے واقعات قید قلم ہیں ۔ اصل یہ ہے کہ تنگی دل ان انکارات کا باعث ہوئی ہے ۔ الناس اعداء لما جھلوا ۳۶۱ یہ تمام خود پسند لوگ ایک مغالطہ کے دلدل میں پھنسے ہوئے ہیں ۔ یعنی جو چیز ہم نہیں جانتے وہ سرے سے ہی نہیں ہے ۔ یہ لوگ اپنے عدم علم کو عدم وجود کا مساوی سمجھتے ہیں ۔

۱۶۱ اور آسمانوں اور زمین کی پیدائش میں غور و فکر کرتے ہیں (آخر کیا کہہ اٹھتے ہیں؟) یارب تو نے اس (کارخانہ قدرت اس جہاں کے منڈان) کو بیکار اور باطل نہیں پیدا کیا۔ (آل عمران - ۱۹۱)

۲۶۱ خدا کی پیدائش میں تبدیلی نہیں۔ (الروم - ۳۰)

۳۶۱ ملاحظہ ہو ضمیرہ صفحہ (۱۱۶)

ایک اور بات پر توجہ کرو ایک بڑا ماہر لوہار ہے۔ جو ہاتھ کی چھڑی میں بندوق بناتا ہے۔ ایک سادہ کار ہے۔ جو گھنڈیاں اور انگوٹھیاں خوب بناتا ہے تو کیا میں ان کو صرف ان کی دستکاری میں ماہر مانوں یا منطق۔ فلسفہ۔ عقلیات سب میں ان کو امامِ زماں مانوں اور اُن کے اقوال کو کالو حی من السماء ﷻ سمجھوں۔ اگر ایسا کروں تو یہ میرا جہل ہوگا۔ حماقت ہوگی مگر آج کل ایک وبائے عظیم عالمگیر ہو گئی ہے کہ مغرب والوں کو جو دیکھا کہ وہ کپڑے بننے میں، لوہاری کے کام میں، دوا سازی میں، ہوائی جہازوں سے بمباری کرنے میں، مہلک گیسوں میں، قتل عام کرنے میں ماہر ہیں تو اب اُن میں کے ہر ایک شخص کی رائے کو گو وہ روحانیت سے کتنا ہی نابلد کیوں نہ ہو، قرآن شریف سے زیادہ وقعت دی جاتی ہے پھر بعض تو قرآن سے انکار ہی کر بیٹھتے ہیں اور بعض توڑ موڑ کر قرآن شریف کے معنی وہ بتلاتے ہیں جو ان مادہ پرستوں کے خیالات کے تابع ہیں اور پھولے نہیں سماتے کہ یہ بات تو خود تیرہ سو سال پہلے قرآن میں بیان کر دی گئی ہے۔ اس جہل، اس نادانی، اس حماقت کی کچھ انتہا بھی ہے۔ لَاحِزُونَ وَلَا قُوَّةَ إِلَّا بِاللَّهِ - اَللّٰهُمَّ اَرِنِي حَقَائِقَ الْاَشْيَاءِ كَمَا هِيَ تَوَفَّنِي مُسْلِمًا وَالْحَقِّينِ بِالصَّالِحِينَ ۛ ۲ -

یہ بیماری کچھ مسلمانوں ہی سے خاص نہیں، بلکہ ہندو اور عیسائیوں کو بھی لگ گئی ہے۔ بلکہ یہ داءِ فرنگ ہے جو اہل یورپ سے ہندوستان کے نوجوانوں کو لگ گئی ہے۔ اَعُوذُ بِاللّٰهِ الْعَظِيمِ -

بساط: قدیم حکماء کے پاس، بساط چار ہیں۔ آب، آتش، باد، خاک۔ اور حکماءِ حال کے پاس (۹۲) یا اس سے زیادہ بساط ہیں۔ مثلاً ہیڈروجن، آکسیجن، کاربن سوڈیم، پوناسیم، چاندی، سونا، لوہا، تانبا وغیرہ۔ تحلیل میں ان کی یہ غایت کوشش ہے۔ عرفاء کے پاس مخلوقات میں سے ہر شے اسماء و صفاتِ الہیہ کا پرتو یا ان پر قائم ہے۔

۱۵۶ ملاحظہ ہو ضمیمہ صفحہ (۱۱۶)

۲۵۶ ملاحظہ ہو ضمیمہ صفحہ (۱۱۶)

مرکبات : ذاتِ الٰہی و صفاتِ بسیطہ حق کبھی ظاہر نہیں ہوتے جو کچھ ظاہر ہے۔ وہ حادثِ اعتباری مرکب ہے۔ کیونکہ حدوث و اعتباریت مرکب کو عارض ہوتی ہے نہ کہ بسائط کو۔ اصل یہ ہے ذاتِ حق کا جو بسیط محض ہے نیز صفاتِ بسیطہ کا کوئی مظہر نہیں کیونکہ مظہر حادث اور موجود بالعرض ہوتا ہے اور کوئی مظہر ایسا نہیں جس میں متعدد صفات نہ ہوں اور وہ مرکب نہ ہو۔ ظہور صفات کی مزید تفصیل آئندہ آئے گی۔

جمادات - نباتات - حیوانات - جن

جمادات : ان میں امتداد یعنی طول و عرض و عمق ہوتا ہے۔ ان میں نشوونما اور

ظاہری جان نہیں رہتی۔

نباتات : ان میں علاوہ طول و عرض و عمق کے۔ قوتِ نامیہ، غازیہ وغیرہ ہوتی ہے۔

نباتات میں ایک قسم کی حیات بھی ہوتی ہے۔ وہ نقل مکان، حرکتِ ارادی نہیں کر سکتے۔

حیوانات : ان میں علاوہ امتداد اور نشوونما کے ظاہری حیات اور احساس اور

حواسِ خمسہ اور ادنیٰ درجہ کا تفکر بھی ہوتا ہے۔ حیوانات، نباتات، جمادات کی بقا کے لئے

جتنی چیزوں کی ضرورت ہوتی ہے، فطرت ان کو دے دیتی ہے۔ حیوانات کا بچہ پیدا ہوتے

ہی چلنے لگتا ہے۔ حضرت انسان ہیں کہ ان کی ہزار بے سروسامانی کا بدلہ ایک عقل ہے۔

ذی عقل : یہ اعلیٰ حیات۔ ادراک۔ ارادہ و اختیارات رکھتے ہیں۔ ان میں جن و

انس سہیم و شریک ہیں۔

جن : یہ مثل انس کے ذی عقل۔ صاحبِ توالد و تناسل ہیں۔ مگر بہ نسبت معمولی انسان

کے لطیف ہوتے ہیں اور ان میں جزء ناری کا غلبہ رہتا ہے اور وہ ہر صورت میں نمودار ہو

سکتے ہیں۔ معمولی انسان جن کو نہیں دیکھ سکتے۔ خود جن اگر چاہیں تو ان کو نظر آ سکتے ہیں۔

عالمِ شہادت میں جب جن متشکل و مجسم ہوتے ہیں تو عالمِ شہادت کے تمام آثار و

لوازم ان سے متعلق ہوتے ہیں۔ پس اگر جن مثلاً سانپ کی شکل میں نمودار ہوں، تو ان

میں زہر بھی آجاتا ہے اور لکڑی کی ایک ضرب سے مر بھی جاتے ہیں۔

جن مثل انس کے ذی عقل ہونے کی وجہ سے مکلف شرعی بھی ہیں۔ جن و انس

کے مکلف ہونے کی وجہ سے ان کو ثقلین کہتے ہیں۔

جن کی عمر بہ نسبت انس کے زیادہ ہوتی ہے۔ مگر انسان کے ساتھ عالم شہادت

میں جسم شہادی لے کر رہیں تو ان کی عمر بھی کم ہو جائے۔ چونکہ سانپ کی عمر بڑی ہوتی

ہے۔ اس لئے سانپ کی شکل میں اکثر رہتے ہیں۔ دیکھو عرب سانپ کو جیہ کہتے ہیں۔

ان کا خیال ہے کہ جب تک خارج سے کوئی صدمہ نہ ہو سانپ نہیں مرتا۔

خبیث جن : شیطان جو خبیث جن ہیں۔ انسان کو بہکاتے ہیں۔ ہر آدمی کے ساتھ

ایک شیطان پیدا ہوتا ہے۔ ان کا پیشوا ابلیس ہے۔ جو آدم علیہ السلام سے بھی پہلے پیدا

ہوا اور قیامت تک رہے گا۔ یہ خدائے تعالیٰ کا ابتلاء و امتحان ہے۔

شیطان درگاہِ عظمت کا کُتّا ہے۔ نااہل کو داخلِ دربار ہونے نہیں دیتا۔ ہمارا کام

ہے کہ اس کُتے کے مالک کی پناہ لیں۔ اسی کو پکاریں۔ وہ ضرور اپنے کُتے کو ڈانٹ

دے گا۔ اَعُوذُ بِاللّٰهِ مِنَ الشَّيْطَانِ الرَّجِيمِ۔

غیر خبیث جن : معمولی جن متمدن ہوتے ہیں۔ ان میں نیک بھی ہیں اور بد بھی کافر بھی

ہیں اور مسلمان بھی۔ بعض جن سرورِ عالم ﷺ کے شرفِ صحبت سے بھی سرفراز ہوئے ہیں۔

انسان : انسان کو قوتِ غضبی، شہوی و علمی دی گئی ہے۔ پس اگر قوتِ علمی مغلوب ہو جائے تو

وہ جانوروں سے بھی بدتر ہے اور اگر قوتِ علمی غالب ہو جائے اور معرفتِ الٰہی اور تخلیق

باخلاق اللہ سے متصف ہو جائے، تو وہ فرشتوں سے بھی بہتر ہو جاتا ہے اور عوالمِ علوی و سفلی

پر حکومت کرتا ہے۔

ہر چند ذرہ بے مقدار سے خورشید پر انوار تک جو کچھ ہے وہ ذاتِ حق اور اسمائے

الہیہ کے مظاہر ہیں۔ مگر کسی مخلوق میں سوائے حضرت انسان کے مظہر تام اور منبعِ جمیع

اوصاف بننے کی قابلیت نہیں۔ کیونکہ غیر انسان میں بعض صفات ظاہر اور بعض مخفی رہتے ہیں۔

خود انسان کے افراد بھی ایک دوسرے کے لحاظ سے ظہورِ کمالات میں فرقیِ عظیم رکھتے ہیں۔

انسان دائرہ امکان کے قوسِ صعودی کو طے کرتے ہوئے انتہائی نقطہ قوسِ صعودی تک پہنچ جاتا ہے، تو عالمِ صغیر بلکہ عالمِ کبیر کی جان یا اس کا نمونہ بن جاتا ہے۔ یہ امر حضرت انسان سے خاص ہے لہذا وہی تاجِ خلافت سے سرفراز و ممتاز ہوتا ہے۔

حقائقِ اشیاء کا جاننا معرفتِ الہی سے ممتاز ہونا۔ اپنی عدمیتِ ذاتی کا سمجھنا۔ اپنے افعال و صفات و ذات کا فنا کرنا اور مظہرِ جمیع اسماء و صفاتِ الہیہ ہونا اور باقی بہ بقاء حق رہنا انسان اور صرف انسان کا کام ہے۔

ارتقاء: مبدء و معاد کا سمجھنا۔ مراتب کا جاننا۔ اعتبارات میں امتیاز کرنا۔ اقتضاء کا لحاظ رکھنا۔ ہر شے کو اس کا حق ادا کرنا انسان کا کمال ہے چند مادیات کے تعلقات کے متعلق واہی تباہی عقلی ڈھکوسلے لگانے سے کیا ہوتا ہے۔ تم نے اپنے آپ کو بوزینہ زادہ سمجھا۔ مبارک۔ غضبِ الہی سے انسان بندر کی صورت میں مسخ شدہ شخص ہوگا۔ مبارک۔ ہم غریب خاک زادے ہیں۔ تمہارے پاس مسئلہ ارتقاء ہے۔ ہمارے پاس دائرہ وجود کی قوسِ نزولی و صعودی ہے۔ سنوکس کا احاطہ زیادہ ہے۔ ایتھر۔ نیولا۔ مادہ کی مشتعل حالت۔ سرد حالت۔ ۷۲ عناصر۔ نباتات، حیوانات ان میں سے کیڑے مکوڑے۔ خنزیر۔ بہائم۔ بندر۔ گوریلا۔ انسان بس ختم۔ اسی پر اتنا زور و شور۔ علم کے دم دعوے۔ بس معلوم۔

اب سنو! ذاتِ حق۔ احدیت۔ وحدت۔ واحدیت۔ اسماءِ الہیہ۔ اعیانِ ثابتہ۔ اعیان پر اسماء کا پرتو۔ علم سے قدرت کا اجتماع۔ ارواح۔ مثال۔ جویر ہبا۔ اجسام۔ مشتعل حالت میں نار، گیس حالت میں ہوا۔ مانع حالت میں پانی۔ جامد حالت میں مٹی۔ بساط۔ مرکبات۔ جمادات ان میں سے آخر مرجان۔ نباتات ان میں سے آخر کھجور کا درخت۔ آخر سے میری مراد باعتبار کمال کے ہے۔ حیوانات ان کے آخر میں بندر یا گوریلا۔ انسان۔ ان میں عقلِ سادہ۔ یہ نقطہ انتہائے قوسِ نزولی ہے۔ عقلِ فعال۔ عقلِ بالملکہ۔ عقلِ مستفاد۔ یا ہماری روش کے مطابق۔ کافر۔ مومن، ان میں فاسق، صالح۔ فانی بفعل اللہ۔ فانی فی صفتہ اللہ۔ فانی فی ذاتِ اللہ باقی بہ بقاء اللہ یا یوں سمجھو کہ جن مراتب میں نزول کرتا گیا تھا، انہیں مراتب سے واپس صعود کرتا جاتا ہے۔ یا یوں کہو کہ پہلے قیود کے پردے پڑتے گئے تھے۔

اب رفع قیود ہوتا چلا جا رہا ہے۔ پہلی قوس نزولی تھی۔ دوسری قوس صعودی ہے۔ دونوں کا مجموعہ دائرۃ الوجود ہے۔ اَلْحَمْدُ لِلّٰہِ اَوْلًا وَاٰخِرًا وَاظْہَرًا وَاٰبَاطًا۔

نطفہ جو جامد کے قریب قریب ہے، انسان تک اس کے مختلف اطوار کا بدلنا ظاہر ہے۔
خَلِیْقٍ مِّنْ مَّاءٍ ذَافِقٍ یَنْخَرُجُ مِنْ بَیْنِ الصُّلْبِ وَالتَّرَائِبِ ﴿۱۶۵﴾ انسان اور حیوانات کی اصل مٹی کا ہونا قطعاً ہے وَلَقَدْ خَلَقْنَا الْاِنْسَانَ مِنْ صَلْصَالٍ مِنْ حَمَآءٍ مِّنْسُونٍ ﴿۲۶۵﴾ عالم کا جوہر ہبہا سے جمادات پھر نباتات پھر حیوانات پھر انسان تک ترتیب پانا غیر مختلف نہ۔ اب اگر خدائے تعالیٰ نے انسان کو خاک سے ایسا پیدا کیا ہو جیسے حشرات۔ کیڑے، مکوڑے، جوئیں، کھنٹل، سانپ، بچھو کو بلا توسط نباتات بننے کے پیدا کرتا ہے تو بالکل ممکن ہے اور خدا کو کچھ دشوار نہیں۔ اِنَّ اللّٰهَ عَلٰی کُلِّ شَیْءٍ قَدِیْرٌ۔

بعض لوگ کہتے ہیں پہلے مچھلی، پھر خنزیر، پھر کیا کیا پھر بالارام یعنی انسان کامل آخر رام یعنی خدا۔ جیسا کہ اہل ہند کا خیال ہے۔ تم سے تو یہی بہتر ہیں کہ رام تک تو سلسلہ پہنچا دیا۔ اصل یہ ہے کہ نطفے اور مٹی کا ذکر اس لئے کیا جاتا ہے کہ انسان غرور نہ کرے۔ اپنی اگلی ذلت کی حالت کو خیال میں رکھے۔ کیا مذہب ماڈی فلسفہ ہے کہ ان مسائل کی تحقیق میں اپنا وقت ضائع کرے۔

مذہب میں خدا اور روح کے مبدا و معاد کے متعلق مسائل اہمیت رکھتے ہیں سائنس و فلاسفی کے عقلی ڈھکوسلوں میں ہمیشہ اختلاف رہتا ہے۔ ان سے ہم کو بحیثیت مذہب کوئی غرض نہیں نہ اثباتاً نہ نفیاً۔ ان عقلی ڈھکوسلوں سے مذہب پر کوئی اثر نہیں پڑتا۔ اس چیخ پکار سے بعض مذہبی لوگ ہیں کہ سبے جا رہے ہیں یا لڑے اور بگڑے جا رہے ہیں یہ بوزینہ زادے ہمارا کیا بگاڑ سکتے ہیں۔ خدا کی طلب، پیغمبر کا وسیلہ ہماری فطرت میں ہے۔ دنیا ایک طرف ہو جائے، ہزار دلائل لائے، بھلا ہماری اس بھوک پیاس کو ہمارے وجدان کو کیا کوئی جھٹلا سکتا ہے؟ ہرگز نہیں۔ تم سوچ رہے ہو، ہم محسوس کر رہے ہیں۔

﴿۱۶۵﴾ وہ ایک کودنے والے پانی سے پیدا کیا گیا ہے۔ وہ نطفہ (باپ کی) پیٹھ اور (ماں کی) چھاتیوں سے نکلتا ہے۔ (الطارق۔ ۷)

﴿۲۶۵﴾ اور ہم نے انسان کو مٹی سے اور وہ بھی متغیر مٹی سے پیدا کیا۔ (الحجر۔ ۲۶)

تمہاری فکر ہی ہمارا وجدان ہے۔ دونوں میں بھلا کیا جوڑ۔ تمہاری فکر تم کو پریشان کر دے گی۔ ہمارا وجدان انشاء اللہ اطمینان لائے گا۔ تم ظلمت میں ٹھنک کر رہ جاؤ گے۔ ہم نور میں بحمد اللہ بڑھتے ہی چلے جائیں گے۔ ع

ہیں تفاوت رہ از کجاست تا بہ کجا ☆۱

انسانِ کامل بالذات: ذیل کے اشعار: (حسرت)

مقصدِ خلق جہاں مراتِ اسماء و صفات زینت افزائے سریر و افسر شاہانہ ہم
آفرین آفرینش زیب اورنگِ شہی نور چشم صاحبِ خانہ چراغِ خانہ ہم ☆۲
حقیقۃً صرف ذاتِ سامی صفات حبیبِ خدا محمد مصطفیٰ ﷺ پر صادق آتے ہیں۔
یعنی انسانِ کامل بالذات صرف حضرت ہیں۔

انسانِ کامل بالعرض: انسانِ کامل بالعرض ہر زمانہ میں رسولِ خدا ﷺ کے پر تو
سے آپ کی حقیقت کا خلیفہ و قائم مقام رہا ہے اور رہے گا۔ جب انسانِ کامل عالم
شہادت میں باقی نہ رہے گا جو محلِ نظرِ الہی ہے تو قیامت کبریٰ ہو جائے گی۔
صاحبِ وحی۔ نبی۔ رسول: ہر شریف آدمی انعامِ منعم کا شکر، احسانِ محسن کا اعتراف
لازم سمجھتا ہے۔ بادشاہِ ماں باپ، شوہر کو واجبِ اطاعت سمجھتا ہے۔ یہ کیوں؟ بادشاہ۔ ماں
باپ۔ شوہر اس کی پرورش کرنے والے ہیں۔

تو کیا وہ رب العالمین واجبِ اطاعت نہیں؟ جس نے ہم کو نیست سے پست
کیا۔ پالا پوسا۔ ہم امدادِ وجود میں جس کے ہر آن و ہر لحظہ محتاج ہیں، ہم اور بظاہر ہمارا جو
کچھ ہے سب اس کا ہے۔

سپاہی کو سرکارِ پندرہ، بیس روپے ماہوار دیتی ہے تو ضرورت پر جان دینا اس کا فرض
ہو جاتا ہے۔ ضرورت پر ادائے فرض سے جی چرائے تو گولی مار دینے کے قابل سمجھا جاتا ہے۔
تو کیا خدا کی معرفت اور اس کے احکام کی اطاعت ہمارا فرضِ اولین نہیں؟ کیوں نہیں؟ باغی
ہے وہ جو خدا کو خدا نہ سمجھے۔ مجرم ہے وہ جو اس کے احکام کی تعمیل و امتثال نہ کرے۔

☆۱ ملاحظہ فرمائیے ضمیرہ صفحہ (۱۱۶)

☆۲ ملاحظہ فرمائیے ضمیرہ صفحہ (۱۱۷)

کیا ہر شخص بادشاہ سے براہِ راست احکام حاصل کر سکتا ہے؟ ہرگز نہیں۔ درمیان میں ایسے شخص کی ضرورت ہوتی ہے جس کو بادشاہ سے قربت ہو۔

اسی طرح پیغمبروں کو خدا کی قربت، بندوں کی صحبت رہتی ہے۔ جہتِ قربِ الہی سے اخذِ وحی کرتے ہیں اور جہتِ صحبت و معیت سے بندوں کو تبلیغ کرتے ہیں۔

ذرا غور کرو جادات و نباتات کے درمیان یا حجر و شجر میں برزخ و واسطہ مرجان ہے۔ شجر و حیوان کے درمیان کھجور کا درخت یا لجالو (شرمندی، چھوٹی موٹی) ہے۔ حیوان و انسان کے درمیان مسٹرگوریل یا ابو ڈارون ہے۔ اسی طرح انسان و مجردات کے درمیان پیغمبر ہوتے ہیں۔ پیغمبری کوئی کسی شے نہیں بلکہ فطری و طبعی رتبہ ہے۔ خدائے تعالیٰ ان کی فطرت ہی اعلیٰ پیدا کرتا ہے۔ **اللَّهُ اعْلَمُ حَيْثُ يَجْعَلُ رِسَالَتَهُ** ☆ ۱۔ **ذَلِكَ فَضْلُ اللَّهِ يُؤْتِيهِ مَنْ يَشَاءُ** ☆ ۲۔

پیغمبر: پس پیغمبر یا رسول وہ عالی فطرت انسان ہے جو وحیِ الہی سے ممتاز ہوتا ہے۔ پیغمبر بے خطا، بے گناہ، معصوم، صادق اور امین ہوتا ہے تاکہ تبلیغِ الہی کی حجتِ خلق اور اُمت پر قائم ہو سکے تاکہ پیغمبر کی دعوت اور اس کی تبلیغ و قبول میں سہولت و تقویت ہو۔ خدائے تعالیٰ اس کو معجزات عطا فرماتا ہے۔

کیا فرق ہے رسول و نبی میں؟ رسول صاحبِ شریعتِ تازہ ہوتا ہے اور نبی تابعِ رسول۔ مگر ہوتا صاحبِ وحیِ الہی۔

ولی - مصلح - ساحر: کیا فرق ہے مصلحِ قوم اور پیغمبر میں؟ مصلحِ قوم صاحبِ عقل ہوتا ہے اور پیغمبر صاحبِ وحی۔ مصلح کے مد نظر خیر دنیوی ہوتا ہے اور خدائے تعالیٰ پیغمبر کے توسط سے خیر دارین اور بہبودی دنیا و آخرت اور صلاح و فلاح عطا فرماتا ہے۔

☆ ۱ اللہ ہی خوب جانتا ہے جہاں اس کی پیغمبری قائم کی جاتی ہے (اور جو مستحق رسالت ہے اور اس کی قابلیت بھی رکھتا ہے)۔ (الانعام - ۱۲۳)

☆ ۲ یہ (ان کا ایسا ہونا) خدا کا فضل و کرم ہے جس کو چاہتا ہے دیتا ہے۔ (المائدہ - ۵۳)

کیا فرق ہے نبی و ولی میں؟ نبی صاحب وحی ہوتا ہے۔ جو قطعی اور یقینی امر ہے اور ولی صاحب الہام ہوتا ہے۔ جس کا قطعی اور یقینی ہونا ضروری نہیں۔ وحی دوسروں پر حجت ہے اور الہام حجت نہیں۔ انکار وحی کفر ہے۔ انکار الہام فیض سے بد نصیبی ہے۔ نبی تحدی و دعویٰ کرتا ہے کہ میں نبی ہوں۔ ولی کو دعویٰ ولایت ضرور نہیں۔

کیا فرق ہے نبی و ساحر میں؟ نبی و ساحر دونوں سے خوارق عادات نمایاں ہوتے ہیں۔ پھر ان میں ماہہ الامتیاز کیا شے ہے؟ نبی صفات طیبہ و فضائل خصائل سے آراستہ ہوتے ہیں۔ اُمت کی فلاح دارین کے سوا ان کی ذاتی غرض کچھ نہیں ہوتی۔ فَلَعَلَّكَ بَاخِعٌ نَّفْسَكَ عَلَىٰ آثَارِهِمْ إِنْ لَمْ يُؤْمِنُوا بِهَذَا الْحَدِيثِ أَسَفًا (سورہ کہف) ۱۶۵ نبی و رسول مامور من اللہ ہوتے ہیں۔ نسبت الی اللہ ان کی روئے تابان سے ظاہر۔ مَا هَذَا بُوْجِهٍ كَذَّابٍ ۲۶۴ دشمن بھی ان کو امین سمجھتے ہیں۔ اظہارِ معجزے میں نبی کے فعل کو دخل نہیں۔ معجزہ خدائے تعالیٰ کا کام اور اس کی قدرت کا کرشمہ ہے۔

بخلاف ساحر کے کہ اس کا مقصد اپنی ذاتی غرض رہتی ہے۔ قوم کی درستی و اصلاح سے اس کو کوئی غرض نہیں۔ خدا سے اس کو کیا مطلب۔ آخرت سے کیا سروکار۔ اکثر سحر سے لوگوں کے سامنے ایک قسم کا تخیل پیدا ہوتا ہے اور نفس الامر میں شے اپنی حالتِ اصلی پر باقی رہتی ہے۔ معجزے سے نفس شے بدل جاتی ہے۔ فَاِذَا جَبَّالُهُمْ وَعَصِيُّهُمْ يُخَيَّلُ اِلَيْهِ مِنْ سِحْرِهِمْ اَنْهَا تَسْعٰی ۳۶۴ دیکھو یہاں صرف تخیل اثر سحر ہے اور فَاَلْقَاهَا فَاِذَا هِيَ حَيَّةٌ تَسْعٰی ۳۶۴ دیکھو یہاں معجزے سے انقلابِ حقیقت ہے۔ تصرف نفس الامر ہے۔

۱۶۵ پھر کیا تم ان کے پیچھے اپنی جان ہلاکت میں ڈال دو گے۔ اگر وہ اس بات پر ایمان نہ لائیں رنج و غم سے (افسوس کے سبب)۔ (الکہف - ۶)

۲۶۴ ملاحظہ ہو ضمیر صفحہ (۱۱۹)

۳۶۴ تو یکا یک ان کی لاشیاں اور رسیاں ان کے سحر سے ایسی معلوم ہوتی ہیں کہ وہ دوڑتی ہیں۔ (طہ - ۶۶)

۳۶۴ پھر اس کو ڈال دیا تو وہ ایک سانپ تھا دوڑتا۔ (طہ - ۲۰)

غرض کہ چند چیزوں کے مجموعہ اور قرآن سے معلوم ہوتا ہے کہ نبی ہے یا ساحر ہے۔ کیا فرق ہے سحر و معجزہ و کرامت میں؟ سحر میں ارواحِ خبیثہ یا ارواحِ نباتات یا ارواحِ نجوم سے مدد لینا یا خود اپنی باطنی قوتوں کو ترقی دینا ہوتا ہے۔ خیال بڑی زبردست قوت ہے۔ اس کو ایک نقطہ پر قائم رکھنا اور اس کو ترقی دینے سے بڑے بڑے عجائب رونما ہوتے ہیں۔ عجیب و غریب تماشے نظر آتے ہیں۔

جس طرح نبی کے فعل کو معجزے میں کوئی دخل نہیں۔ اسی طرح کرامت میں ولی کے فعل کو کوئی دخل نہیں۔

طے الارض یعنی تھوڑی مدت میں بڑا فاصلہ طے کرنا۔ اشراف علی الخاطر یعنی دلوں کے خطرے کہہ دینا، کچھ ماضی، کچھ مستقبل کے واقعات کا بیان کر دینا توجہ نفس، قوت ارادی، ول پور (Will Power) سے کسی کو بے ہوش کر دینا، یہ سب ریاضتِ نفس اور کھنکھنی کوئی کا نتیجہ ہے۔ یہ تو ہینا نزم مسمریزم والے بھی کرتے ہیں۔ ان امور کو ولایت و قربِ الہی سے کیا تعلق۔ اگر کوئی چیز بندے کی تکریم کے لئے خدائے تعالیٰ کی طرف سے ظاہر ہو تو ہذا مِنْ فَضْلِ رَبِّی۔

ریاضتِ بدنی کی مشق بڑھا کرٹ اور سرکس والے عجیب و غریب کرتب دکھاتے ہیں۔ اسی طرح یہ نفسانی سرکس یا پہلوان اپنی نفسانی قوتوں کو بڑھا کر ان کے کمالات دکھاتے ہیں۔ مگر اس کو خدا رسی سے کوئی علاقہ کوئی ربط نہیں۔

ڈاکٹر سنڈولپنے مذہب کے اثبات میں اپنی شہہ زوری کے کرتب دکھائے تو کیا درست ہے؟ رانا مورتی ہندو مذہب کے اثبات میں یہ پیش کرتا ہے کہ وہ ایک بہت بڑے پتھر کو سینے پر اٹھا لیتا ہے۔ ایک یہودی اپنے مذہب کی تائید میں کہتا ہے کہ مسلمانوں کے پاس دھرا کیا ہے۔ مفلس فلاش ہیں۔ اسلام حق ہوتا تو وہ یوں بد حال نہ ہوتے۔ دیکھو میں یہودی ہوں۔ کروڑ پتی ہوں۔ خدا نے مجھے اتنی دولت دے رکھی ہے کہ مسلمان بادشاہوں کے پاس بھی نہیں ہے۔ دولِ یورپ عیسائی مذہب کی حقانیت پر استدلال کرتے ہیں کہ عیسائی مذہب حق نہ ہوتا تو دنیا کے ہم مالک نہ ہوتے۔ تمام اقوام ہمارے سامنے سرنگوں

نہ ہوتیں۔ ہم نے ایشیاء، افریقہ، امریکہ کے باشندوں کو اپنا غلام بنا لیا ہے۔ ان کے دیوتاؤں کی ہماری مخالفت میں ایک نہیں چلتی۔ لاکھ پیچھے ہیں چلاتے ہیں کوئی مدد نہیں کر سکتا۔ اسی طرح نیچر پرست یا ناخدا شناس بھی کہتے ہیں کہ محبت نصر نے یہودیوں کے ساتھ کیا سلوک کیا۔ بت پرست بادشاہوں نے حضرت یحییٰ علیہ السلام، زکریا علیہ السلام، حضرت عیسیٰ علیہ السلام پر کیا کیا مظالم نہیں توڑے۔ وَتِلْكَ الْأَيَّامُ نُدَاوِلُهَا بَيْنَ النَّاسِ - (یہ زمانہ ہے۔ ہم اس کو باری باری سے گردش دیتے ہیں لوگوں کے درمیان) دنیا محلِ ابتلا ہے۔ نَحْنُ مَعَاشِرَ الْأَنْبِيَاءِ أَشَدَّ النَّاسِ بَلَاءً الْأَمْثَلِ فَلَا مِثْلَ لَهُ ۖ ۱۔ (ہم، گروہ ہیں پیغمبروں کا جو سخت تر ہے باعتبار مصائب اٹھانے کے)۔

ثابت قدمی عشق کی ان کو بھی ہو ثابت

وہ ظلم اگر کرتے ہیں بے جا نہیں کرتے (حسرت)

یہ دنیا و مافیہا معیارِ عزت ہی نہیں۔ وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ ۖ ۲۔

علمِ حق، عبودیت، معیارِ کمال ہے۔

اسپیری چولسٹ (Spiritualist) مسمریزم والے ہزار ہا شعبدے دکتے ہیں تو کیا

ان کے تمام دعاوی باطلہ صحیح ہو جائیں گے؟ کیا وہ ولی یا نبی ہوں گے؟ توبہ! توبہ!

یہ سب کھیل تماشے ہیں۔ لہو و لعب ہیں۔ ان کو خدا طلبی، خدا پرستی سے کیا واسطہ کیا تعلق۔

یہ سارے شیطان کے دھوکے ہیں۔ وَلَا يَغُرُّكُمْ بِاللَّهِ الْغُرُورُ ۖ ۳ نہ دھوکا دے تم کو

اللہ کے بارے میں شیطان۔ آئندہ دجال سے سابقہ پڑنے والا ہے۔ ایسے ضعیف

الایمان لوگوں کا حشر اس وقت معلوم نہیں کیا ہوگا۔

عملیات پڑھ کر، اشغال مفیدہ کر کے کسی کو کچھ نفع یا نقصان پہنچا دیا۔ یا کسی کو اسم

الہی پڑھ کر مار ڈالا تو قطعاً یقیناً یہ بھی قتلِ نفس ہے۔ ایک شیر خوار بچے کو ایک بہت بڑی

۱ ☆ ملاحظہ ہو ضمیمہ صفحہ (۱۱۹)

۲ ☆ اور عزت ہے تو اللہ کی اور اس کے رسول کی اور مومنین کی۔ (المنافقون - ۸)

۳ ☆ اور دغا باز شیطان تم کو اللہ کے بارے میں فریب نہ دے دے۔ (لقمان - ۳۳، فاطر - ۵)

تقطع کے سنگین قرآن مجید سے مار مار کر قتل کر ڈالا تو کیا قرآن شریف کا واسطہ قتل ہونا عذر ہو سکتا ہے، ہرگز نہیں، ہرگز نہیں۔

افسوس صد ہزار افسوس لوگ کھیل تماشوں، نفس کے شعبدوں میں ایسے پھنس گئے ہیں کہ ان کو خبر تک نہیں کہ ہم کیوں پیدا کئے گئے ہیں۔ ہمارا فرض کیا ہے۔ خدائے تعالیٰ نے ہم کو اپنی عبدیت کے لئے پیدا کیا۔ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ☆ توحید، اسلام کا فرضِ اولین ہے۔ پھر توحید فی الارادہ ہے اور اپنے آپ کو تحتِ ارادہِ الہی کر دینا کدھر ہے۔ بندے ہو کر خدائی دعویٰ استغفر اللہ، ہائے ان مدعیانِ الوہیت کو بندگی کا مزہ نہیں ملا۔ ورنہ خدائی کا دعویٰ نہ کرے۔

مجھ کو مری بندگی مبارک تجھ کو تیری شانِ کبریائی (حسرت)

اپنے ارادہ سے کوئی اچھا کام کرنا قربِ نوافل سے ہے۔ خدائے تعالیٰ کے تحت امر کام کرنا قربِ فرائض سے ہے۔ انبیاء و مرسلین اور اولیاء و کاملین کے کام قربِ فرائض پر مبنی رہتے ہیں۔ تمام عمر کے نوافل دو رکعت فرض کا مقابلہ نہیں کر سکتے۔ ہمارے پاس علم صحیح معیار کمال ہے۔ اعتقاد میں توحید۔ اعمال میں اخلاص ہمارا سرمایہ نجات ہے۔ ولایت: بعض دفعہ قربِ الہی کو ولایت کہتے ہیں۔ پس ولی اس معنی کے لحاظ سے انبیاء و اولیاءِ تابعین دونوں سے عام ہے۔

لہذا انبیاء میں دو جہتیں ہوتی ہیں (۱) جہتِ قربِ الہی یا ولایت۔ جس سے اخذِ وحی کرتے ہیں۔ (۲) جہتِ قربِ خلق یا نبوت جس سے تبلیغ کرتے ہیں۔ پس الولایۃ افضل من النبوة کے معنی یہ ہیں کہ پیغمبر کی جہتِ حق جہتِ خلق سے افضل ہے۔ نہ یہ کہ اولیاء تابعین انبیاء متوسلین سے افضل ہیں۔

فنائے افعال، صفات و ذات: بار بار اسمائے الہیہ کو پڑھنے اور ان کا ذکر کرنے سے ان اسماء کا ظہور ہوتا ہے۔ ان سے نسبت پیدا ہو جاتی ہے۔ ان کا یقین ہوتا ہے۔ مخلوقات کے افعال فنا ہوتے ہیں تو خالق کے افعال نمایاں ہوتے ہیں۔

مثلاً لوگوں کی رزاقیت نظر سے ساقط ہوتی ہے تو خدا کو رزاق مانتا ہے۔ اس کی

☆ اور میں نے جن و انس کو اسی لئے پیدا کیا ہے کہ وہ میری بندگی کریں عبادت کریں۔ (الذاریات - ۵۶)

رزاقیت کا یقین ہوتا ہے۔ رزاقیت کو اسی میں منحصر سمجھتا ہے۔ خدا کی رزاقیت تجلی کرتی ہے۔ اسماء افعال وہ ہیں جو دوسروں پر اثر کریں اور اس کو تجلی فعلی کہتے ہیں۔ جیسے خالق، معز، نذل، ممیت لآخولٌ وَلَا قُوَّةَ إِلَّا بِاللَّهِ۔

اس کے بعد اسماء و صفات کی باری آتی ہے۔ ماسویٰ اللہ کے صفات نظر سے گر جاتے ہیں تو اللہ تعالیٰ کے صفات کی طرف سالک کی توجہ ہوتی ہے اور اس پر صفاتِ الہیہ کی تجلی ہوتی ہے اور وہی سب سے نمایاں ہوتے ہیں۔ صفاتِ الہیہ اصل اور صفاتِ مخلوقات فرع معلوم ہوتے ہیں۔ ہر ایک میں کمالاتِ حق کا ظہور ہوتا ہے۔ وَهُوَ السَّمِيعُ الْعَلِيمُ ☆ ۱۔
الْحَيُّ الْقَيُّومُ ☆ ۲۔ وَمَا تَشَاوَنَ إِلَّا أَنْ يَشَاءَ اللَّهُ رَبُّ الْعَالَمِينَ ☆ ۳۔ اَلْحَمْدُ لِلَّهِ رَبِّ الْعَالَمِينَ ☆ ۴۔

اس کے بعد فنائے ذات کا مرتبہ ہے۔ ممکن کے عدمِ اصلی، نیستی ذاتی کا تعین ہوتا ہے۔ ذاتِ حق مشہود ہوتی ہے۔ وجود و جوہر حق معلوم ہوتا ہے۔ اس کے بعد ایک غشی یا موت طاری ہوتی ہے۔ موت اضطراری میں عالمِ دنیا کا علم نہیں رہتا۔ عالمِ برزخ کا انکشاف ہوتا ہے مگر اس موتِ اختیاری میں تو غریب کا کہیں پتہ نہیں ملتا۔ حق، حق رہ جاتا ہے۔ باطل، باطل ہو جاتا ہے۔ اس وقت اس پر اسم ”ولی“ اطلاق کیا جاتا ہے۔ اس سے پہلے ابرارِ اختیارِ اتقیاءِ اصفیاء میں شامل تھا۔ اب زمرہ اولیاء میں داخل ہوتا ہے پھر ہوش آتا ہے بے خودی سے خودی کی طرف رجوع کرتا ہے۔ اس کو بقاء کہتے ہیں۔ پہلے عبد کو رب سے بندہ کو آقا سے جدا سمجھتا تھا اب اس کا مظہر، مجلی تجلی گاہ جانتا ہے اور تجلی گاہ ہو جاتا ہے۔ آفتاب کا نور قرصِ قمر پر پڑتا ہے تو وہ بھی تاباں ہو جاتا ہے۔

☆ ۱ وہ سب سنتا جانتا ہے۔ (البقرہ - ۱۳۷)

☆ ۲ وہ حیاتِ جاودانی رکھتا ہے سب کا اس پر قیام ہے (دار و مدار ہے)۔ (البقرہ - ۲۵۵)

☆ ۳ اور تم صرف وہی چاہتے ہو جو خدا چاہتا ہے جو رب العالمین ہے (دنیا جہاں کا پروردگار ہے)۔ (الانفطار - ۲۹)

☆ ۴ تعریف اللہ ہی کی ہے جو تمام عالموں کو پرورش کرنے والا ہے۔ (الفاتحہ - ۱)

کیا ہر وہ شخص جو بیہوش ہو جائے، ساری دنیا کی اس کو خبر نہ رہے۔ فسانی فی اللہ ہے؟ بیہوشی تو کلورفارم سے بھی ہو جاتی ہے۔ لٹھ کی مار لگ جاتی ہے تو آدمی بیہوش ہو جاتا ہے۔ ایسی بیہوشی سے حاصل؟ اس طرح تو اچھے بھی بے ہوش ہو جاتے ہیں اور برے بھی۔ کافر پر بھی غشی آتی ہے اور مسلمان پر بھی۔ یہ بے خودی بے نتیجہ، بے فائدہ ہے۔ فنا کی بیخودی میں سرمایہ علوم ہے۔ خزانہ معارف ہے۔ عین الیقین ہے۔ حق الحق ہے۔ قمر اگر مجازاتِ شمس کا دعویٰ کرے تو اس کا نور بھی تو دکھاوے۔ نزولِ بارانِ توحید ہوا ہے تو بردِ یقین اور سرسبزی تو اے باطنہ بھی تو ہو۔ جاتی

رُباعی

تا کے چو درائے کردن افغان و خروش ÷ یک دم شو، ازیں ہر ذہ درائی خاموش
 گنجینہ دُرہائے حقائق نہ شوی ÷ مادام کہ چوں صدف نگر دی ہمہ گوش ☆
 ایک بات یاد رکھو کہ نفل نمازیں اپنی خوشی اپنے ارادہ سے پڑھی جاتی ہیں۔ اگر ایک شخص رات بھر نوافل پڑھے اور صبح کے وقت سو جائے اور صبح کی دو رکعتیں فرض نہ پڑھے۔ اور دوسرا رات بھر سوتا پڑا رہے اور صبح کی دو رکعتیں فرض پڑھ لے تو مقدم الذکر سے موخر الذکر قطعاً افضل ہے۔ جو شخص اپنی خوشی سے ریاضتیں کرتا ہے، اذکار و اشغال میں مصروف رہتا ہے، خدا اس کی محنت ضائع نہیں کرتا۔ اس کے مقاصد کو پورا کرتا ہے جو مانگتا ہے خدا اس کو دیتا ہے۔ ایسے شخص کو صاحبِ قربِ نوافل کہتے ہیں۔

اور جو شخص تحتِ امرِ الہی رہتا ہے، خدا جو حکم دیتا ہے خواہ وحی نبی کے ذریعہ سے خواہ خود اس پر القاء و الہام سے، ایسے شخص کا نہ کوئی مقصد ہوتا ہے نہ مراد۔ بندگی اس کا شیوہ ہے۔ توحید فی الارادہ اس کے اعمال کی روح ہے۔ (حسرت)

مقصدِ مراد ہی ہے جو مطلب ہے یار کا ÷ میں اپنے اختیار میں بے اختیار ہوں
 ایسا شخص خلیفۃ اللہ ہوتا ہے۔ اسی سے سب کو امداد ملتی ہے۔ نام اس کا ہے اور کام خدا کا۔ ایسے شخص کو صاحبِ قربِ فرائض کہتے ہیں۔

اولیاء اللہ کئی طرح کے ہوتے ہیں۔ بعض دین کی حمیت و غیرت میں امتیاز رکھتے ہیں
منکرین حق پر تیغ برہنہ رہتے ہیں۔ ان اولیاء کو نوحی المشرَب یا تحتِ قدمِ نوح کہتے ہیں۔
بعض جوشِ محبت سے بھرے رہتے ہیں محبوب کی طلب میں رونا پیٹنا چیخنا چلانا ان کا کام ہے۔
رورو کے رات کاٹی پھر پھر کے دن گزارا

اے جاں یہ ماجرا ہے میرا تیری گلی میں (حسرتِ صدیقی)

ان کو موسوی المشرَب یا تحتِ قدمِ موسیٰ کہتے ہیں۔ بعض کا کام رضا و تسلیم ہے ان
لوگوں کے بڑے امتحان ہوتے ہیں۔ وَلَنْبَلُوْنَكُمْ بِشَيْءٍ مِّنَ الْخَوْفِ وَالْجُوعِ وَ
نَقْصِ مِّنَ الْاَمْوَالِ وَالْاَنْفُسِ وَالثَّمَرَاتِ ۗ ۱۶۶۔ یہ پاس ہو جاتے ہیں اور کامیابی کا تمغہ
ان کے سینوں پر لگایا جاتا ہے۔ ان کو ابراہیمی المشرَب کہتے ہیں۔ بعض اولیاء توحید میں
ڈوبے ہوئے رہتے ہیں۔ ان کو ان کے محبوب کے سوا کوئی نظر ہی نہیں آتا۔

یارب مددے کز خودی خود برہم واز بدبرم واز بدی خود برہم

درہستی خودمرا از خود بے خود گلن تا از خودی دین خودی خود برہم ۲۶۶

بعض اولیاء اقتضائے وقت کے تابع رہتے ہیں۔ نہ ان کا کوئی ارادہ ہوتا ہے نہ
غرض مآکان لہم الخیرۃ ۳۶۶ جو دکھایا دیکھا، جو سنایا سنا نہ اس پر ہٹ نہ اس پر اصرار۔
خدا کا حکم ہوتا ہے تو لڑتے ہیں حکم ہوتا ہے تو ملتے ہیں۔ بہر حال خدا سے راضی رہتے ہیں
مگر اس کے ساتھ ساتھ گورگرا کر دعائیں بھی کرتے ہیں۔ آنکھوں سے آنسو بھی بہاتے
ہیں۔ یہ ید اللہ ہیں۔ خدا کو دینا ہوتا ہے تو ان کے ہاتھ سے دیتا ہے۔ ید اللہ فوق
ایدیہم ۴۶۶۔ کہنا ہوتا ہے تو ان کی زبان سے کہتا ہے۔ وَمَا یَنْطِقُ عَنِ الْهَوٰی اِنْ هُوَ
اِلَّا وَحٰی یُوْحٰی ۵۶۶۔

۱☆ اور ہم تمہارا ضرور امتحان لیں گے کچھ خوف سے کچھ بھوک و ناداری سے کچھ مال و جان اور

پیداوار کے نقصان اور بار آوری کی کمی سے۔ (البقرۃ - ۱۵۵)

۲☆ ملاحظہ ہو ضمیر صفحہ (۱۲۰)

۳☆ ان میں سے کسی کو اختیار نہیں کسی کو پسند کرنے کا حق نہیں۔ (انقص - ۶۸)

۴☆ خدا ہی کا ہاتھ ان کے ہاتھوں پر ہے۔ (الفتح - ۱۰)

۵☆ وہ اپنی ذاتی غرض سے بات نہیں کرتا۔ یہ صرف وحی ہے جو نازل ہو رہی ہے۔ (النجم - ۳)

ان کو محمدی المشرّب کہتے ہیں۔ جای

زائیشِ جان و تن توئی مقصودم وز مردن دزیستن توئی مقصودم
 تو دیر بزی کہ من بر فتم زمیاں گر ”من“ گویم ز ”من“ توئی مقصودم ☆۱
 عالم برزخ: مرنے سے پہلے مثالِ اول ہے اور مرنے کے بعد مثالِ ثانی ہے اور
 بعض حضرات مثال کا لفظ ماقبل موت پر اور برزخ کا لفظ مابعد موت پر اطلاق کرتے ہیں۔
 یہ عالم گویا عالمِ قیامت کا مقدمہ ہے۔ عالمِ برزخ میں نیکوں کی حالت اُمیدواران
 سرفرازی کی اور بدوں کی حالت مجرمانِ زیرِ دریافت کی رہتی ہے۔ لہذا نیک نیک حال
 میں اور بد بد حال میں رہتے ہیں۔

عالمِ برزخ والوں کو عالمِ شہادت والوں سے ایک حد تک ربط باقی رہتا ہے لہذا
 ان کو عالمِ شہادت کی فی الجملہ اطلاع رہتی ہے۔ مگر ان پر ایک قسم کی روک ٹوک بھی رہتی
 ہے۔ اپنا ماجرا صاف صاف بیان نہیں کرتے کبھی اشارے کنائے سے کام لیتے ہیں۔
 مرنے کے بعد برزخ والوں کو شہادت والوں کی خبر رہتی ہے۔ قبر پر آنے والوں کو
 السلام علیکم یا اهل القبور انتم سلف و نحن خلف انا ان شاء اللہ بکم
 لا حقدون ☆۲ کہنے کا حکم ہے۔ اہلِ قلبِ بدر کے متعلق صحابہؓ سے حضرت رسولِ مقبولؐ
 نے فرمایا لستم باسمع منهم (نہیں ہو تم زیادہ سننے والے ان سے) اگر سماعِ موتی نہ
 ہوتا تو یہ سب کیوں ہوتا۔ اب رہا قبر سے متصل کھڑے رہیں تو وہ سنتے ہیں یا دو گز کے
 فاصلہ سے یا دو میل کے فاصلہ سے۔ یہ سب بے کار باتیں ہیں۔ ہزار ہا کوس سے خواب
 میں آتے ہیں۔ گفتگو کرتے ہیں۔ اگر اہلِ قبور کا کہنا، سننا یا آنا عالمِ شہادت کے زیرِ
 اصول و نواہیس ہوتا تو ظاہر ہے کہ اتنی گزوں مٹی کے نیچے سے تو سننا ممکن نہیں۔ بلکہ یہ
 سننا یا آنا اور ہی اصول و قوانین کے ماتحت ہے۔

ام سعدؓ کے مرنے کے بعد حضرت کے حضور میں کنواں کھدوا کر وقف کیا گیا اور کہا گیا

☆۱ ملاحظہ ہو ضمیمہ صفحہ (۱۲۱)

☆۲ ملاحظہ ہو ضمیمہ صفحہ (۱۲۲)

”هٰذِهِ لِأَمِّ سَعْدٍ“ ☆ اس سے ایصالِ ثواب اور ام سعد کی طرف نسبت ثابت ہے اسی کے ساتھ ساتھ چند اور مسائل پر بھی غور کر لینا ضرور ہے۔

شُرک: غیر خدا کو خدائے تعالیٰ کے ساتھ اس کی کسی ایک صفتِ خاصہ میں بھی شریک کرنا۔ خدائے تعالیٰ کی صفتِ خاصہ کیا ہے؟ وجودِ بالذات، وجوبِ بالذات، قیومیتِ خلقِ بمعنی اعطاءِ وجود۔ ہمارے پاس تو کسی کمال کو کسی مخلوق کے لئے بالذات ثابت کرنا ہی شرک ہے۔ دوسری تمام نسبتیں مجازی ہیں۔ ہمیشہ اپنی توجہ و علم کو حقیقت کی طرف، منبعِ الجودِ اصلِ الوجودِ الحقِ المعبود کی طرف رکھنا چاہیے۔ نسبتِ مجازی سے شرک لازم نہیں آتا کسی کمال کو کسی مخلوق کی طرف نسبت کرنا بغیر اس کے کہ حقیقت کا خیال رہے۔ خواہ زندہ کی طرف، خواہ مُردہ کی طرف، ضرور قابلِ افسوس ہے۔ نہایت قابلِ افسوس حالت ہے ان لوگوں کی جو علمِ غیب کو اللہ تعالیٰ کا خاصہ سمجھتے ہیں اور رسولِ مقبول کی طرف علمِ غیب کی نسبت کو شرک سمجھتے ہیں اور پھر شیطان کی طرف غیب کی نسبت کو بھی جائز سمجھتے ہیں۔ کیا یہ لوگ شیطان سے شرک کو جائز سمجھتے ہیں؟ انشاء اللہ علمِ غیب کا مسئلہ بھی کبھی تفصیل سے لکھوں گا۔ یہ لوگ افسوس کہ کفار و فساق کو نافع و ضار سمجھتے ہیں مگر بزرگوں کے نافع یا ضار سمجھنے کو شرک سمجھتے ہیں۔ شرک ہے تو سب سے ہے۔ نہیں ہے تو کسی سے نہیں۔ جب ان توحید کے لمبے چوڑے دعوے کرنے والوں پر مصائب آتے ہیں تو خدا کو بھول کر فوراً کفار و فساق کی خوشامد اور طلبِ امداد کو دوڑتے ہیں۔ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ إِلَّا نَعْبُدَ إِلَّا اللَّهَ وَلَا نُشْرِكُ بِهِ شَيْئًا۔ ☆ ۲

یہ اسباب پرست موحدین عبادت و تعظیم میں فرق نہیں کر سکتے۔ عبادتِ انتہائی پستی کا نام ہے وہ بندے کے لئے خاص ہے اور معبودیتِ انتہائی طور سے محتاجِ الیہ ہوتی ہے جو خدائے تعالیٰ سے خاص ہے۔ کون کہتا ہے کہ ماں باپ کی تعظیم نہ کرو۔

☆ ۱ ملاحظہ ہو ضمیرہ صفحہ (۱۲۲)

☆ ۲ تم کہہ دو اے اہل کتاب! ہمارے تمہارے درمیان جو ایک سیدھا سچا کلمہ ہے اس کی طرف آ جاؤ (اور اس کو قبول کرو) کہ ہم اللہ کے سوا کسی کی عبادت نہ کریں اور کسی کو اس کا شریک نہ بنائیں۔ (ال عمران - ۶۳)

وَ اخْفِضْ لَهُمَا جَنَاحَ الذَّلِيلِ ﴿۱۶﴾ - کون کہتا ہے کہ پیغمبر کی تعظیم نہ کرو۔ وَ تَعَزَّزُوهُ وَ تَوَقَّرُوهُ ﴿۲۶﴾ - وَمَنْ يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ﴿۳۶﴾

برزخ کا حال اہل شہادت پر بہت کم منکشف ہوتا ہے۔ عالم برزخ میں وہی لوگ رسائی پیدا کرتے ہیں جو دن میں ستر ہزار دفعہ مرتے جیتے ہیں اکثر عالم مثال اول میں اہل شہادت و برزخ مل لیتے ہیں۔ مثلاً کشفِ مثالی یا خواب میں۔ مگر وہ صورت اصلی نہیں ہوتی۔ چونکہ برزخ بھی ایک قسم کا مثال ہے۔ لہذا اس میں اعمال متشکل ہوتے ہیں اور اعمال ہی کے مطابق ان کی صورت ملتی ہے۔ مثلاً غضبِ الہی آگ کی صورت میں نمایاں ہوتا ہے۔ سود خوار دریائے خون میں غوطے کھاتا ہے۔ رشوت خوار کا بڑا پیٹ ہوتا ہے اس میں سانپ بچھو حرکت کرتے رہتے ہیں۔ غیبت گو انسان متعفن گوشت کھاتا ہے۔ صفار کھنڈل، مچھر، پھوسوں کی شکل میں دکھائی دیتے ہیں۔ کبار سانپ، اژدھا، مگر مچھ کی صورت میں۔ جن اعمال نیک میں نقصان رہتا ہے، وہ انسانی صورتوں میں نظر آتے ہیں۔ مگر بیمار ضعیف ناتواں یا بدن پر منہ پر زخم یا پھوڑے نکلے ہوئے یا ہاتھ پاؤں ضائع۔ اسی طرح نیک اعمال کی بھی صورتیں ہیں۔

کیا عالم شہادت میں اہل برزخ نظر آ سکتے ہیں؟ بعض کا خیال ہے کہ چونکہ وہ نیک ہیں آزاد رہتے ہیں۔ لہذا وہ نظر آ سکتے ہیں۔ مگر چونکہ عالم شہادت ان کا مستقر نہیں، نہ ان کا جسد اس عالم کا ہے۔ لہذا زیادہ دیر تک ٹھہرتے نہیں۔ جس طرح ہم زیادہ دیر تک ایک خیالی صورت کو قائم نہیں رکھ سکتے۔ اور بد چونکہ ایک قسم کی جس میں ہیں۔ وہ البتہ عالم شہادت میں آ نہیں سکتے۔ وہ تو خواب وغیرہ میں بھی بمشکل آتے ہیں۔ مرے ہوؤں کا نام لے کر اکثر شیاطین و فاسق و کافر جن، لوگوں کو دھوکہ دیتے اور گمراہ کرتے ہیں۔ زندہ جنات بھی عالم شہادت میں مشکل سے قائم رہ سکتے ہیں۔ اگر رہیں تو ان کی عمریں بھی

۱☆ اور ماں باپ کے سامنے فرماں برداری کا بازو جھکاؤ۔ (بنی اسرائیل - ۲۳)

۲☆ اور تم اس کی تعظیم و توقیر کرو۔ (الفتح - ۹)

۳☆ اور جو خدا کی نشانیوں اور یا نگاروں کی تعظیم کرتا ہے تو وہ اس کے دلی تقویٰ پر دلالت کرتا ہے۔ (الحج - ۳۲)

انسان کی عمر کی طرح مختصر ہو جائیں اور ان کو انسانی امراض لاحق ہو جائیں۔ بعض حضرات کا خیال ہے کہ جو لوگ مرتاض اور صاحب زور تخیل ہیں، وہ اگرچہ بد ہوں، قید ہوں، خیالی صورت میں کمزور دل کے آدمی کو یا مرتاض کو نظر آتے ہیں۔ کافر کفر کی تعلیم اور دھوکہ دیتے ہیں۔ یونسوسُ فِی صُدُورِ النَّاسِ مِنَ الْجِنَّةِ وَالنَّاسِ ﴿۱۶﴾ اور مومن ایمان کی تعلیم اور یقین دلاتے ہیں۔ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ﴿۲۶﴾۔

بعض مذہبی ماڈہ پرست کہتے ہیں کہ مرنے کے بعد ارواح کو عالم شہادت سے کوئی علاقہ نہیں رہتا۔ نہ فاتحہ نہ درود۔ نہ ایصالِ ثواب نہ مولود۔ ان کو ذاتِ بحت سے تو علاقہ ہوتا ہی نہیں۔ ارواح طیبہ کی برکت سے بھی محروم ہو جاتے ہیں۔ ترقی پا کر پیغمبر کی تعظیم چھوڑ دیتے ہیں۔ ان کی ترقی کا آخری درجہ دہریہ پن ہوتا ہے۔ اَعُوذُ بِاللَّهِ مِنَ الشَّيْطَانِ وَخَبْثِهِ۔ ﴿۳۶﴾

عالمِ آخرت

ردِ عمل و عمل ہیں یکساں نیکی ہو یا کہ ہو بُرائی (حسرت صدیقی)
دنیا میں کوئی شے ضائع نہیں ہوتی۔ حرکت ہو یا سکون۔ نیکی ہو یا بُرائی۔ نہ فعل ضائع جاتا ہے نہ قول۔ عقل سلیم قبول و تسلیم نہیں کرتی کہ کوئی عمر بھر نیکی کرے اور تکلیف میں رہے اور کوئی ساری زندگی ظلم و ستم کرے اور عیش و عشرت میں رہ کر مر جائے کیا یہ دونوں برابر ہو جائیں گے۔ ہرگز نہیں۔ نیک کو جزا اور بد کو سزا ملنی چاہیے۔ یہاں تو نہ ملی ضرور ایک عالم ہے جس میں نیک کے ساتھ اس کی نیکی اور بد کے ساتھ اس کی بدی لپٹی رہے گی موصوف کے ساتھ اس کی صفت، ملزوم کے ساتھ اس کا لازم ضرور رہے گا۔ دنیا میں دنیا کے لوازم کے ساتھ تھا۔ آخرت میں اس کے اقتضا کے مطابق۔

﴿۱۶﴾ جو لوگوں یا غافلوں کے سینوں میں دوسے ڈالتا ہے۔ وہ جنوں میں سے بھی ہے اور آدمیوں میں سے بھی۔ (الناس۔ ۵)

﴿۲۶﴾ جن پر خدا نے اپنا فضل و کرم کیا اور نعمت (قرب و رضا) سے سرفراز فرمایا ہے (یعنی) انبیاءِ صدیقین، شہداء اور صالحین۔ اور یہ کیا اچھے رفیق ہیں۔ (النساء۔ ۶۹)

﴿۳۶﴾ ملاحظہ ہو ضمیر صفحہ۔ (۱۲۲)

آخرت میں تن کو عذاب ہوگا یا روح کو؟ دنیا میں تن کو تکلیف ہوتی ہے یا روح کو؟ تن غریب بے ادراک ہے۔ اس کو کیا تکلیف ہوگی۔ تن کے توسط سے روح کو تکلیف ہوتی ہے۔ پھر تو آخرت میں آخرت ہی کے تن کے توسط سے روح کو عذاب ہوگا۔ قدیم تن تو رہا نہیں پھر اس نئے تن کو کیوں جھلایا جاتا ہے۔ ۱۲ سال کے پیشتر ایک شخص نے کسی کو قتل کیا تھا۔ تو کیا اس شخص کو اس وجہ سے چھوڑ دینا چاہیے کہ اس کا جسد تحلیل و تبدیل سے نیا ہو گیا ہے۔ نہیں۔ ہرگز نہیں۔ عذاب و ثواب تو صاحبِ ادراک کو ہوتا ہے اور وہ روح ہے۔ مگر توسطِ تن، کیا روح کو جو اُمر رب ہے عذاب ہوگا؟ دنیا میں روح کو جو اُمر رب ہے توسطِ تن تکلیف پیدا ہوتی ہے تو آخرت میں عذاب بھی ہوگا۔ بھلا کونسی شے ہے جو اُمر رب نہیں۔ کونسی شے ہے جو اُمر کن سے پیدا نہیں ہوئی اور مخلوقات سے نہیں، خواہ ذمی ہو خواہ تدریجی، جو ہر ہو یا عرض، روح ہو یا تن۔

کیا بد لوگ آخرت میں آگ میں جلیں گے ان کو سانپ بچھو کاٹیں گے؟ ہاں اُن کے اعمال کے وہاں مثل ہیں ان صورتوں میں متمثل ہوں گے۔ کیا آخرت بھی ایک خواب ہے؟ نہیں دنیا ایک خواب ہے۔ یہاں جو کچھ ہو رہا ہے اس کی تعبیر آخرت میں دیکھنی ہوگی۔ اعمال کے اقتضاءات مختلف صورتوں میں نمودار ہوں گے۔ دیکھو دنیا میں چور چوری کرتا ہے۔ چوری کا اقتضا سا ہو کار کا دردِ دل بنتا ہے۔ کو توالی والوں کی شکل میں تلاش میں نکلتا ہے۔ چالان و استغاثے کی صورت لیتا ہے حاکم کی صورت میں سزا سنا تا ہے۔ جھکڑیاں بیڑیاں بن کر لپکتا ہے۔ بید بن کر پیٹھ پر پڑتا ہے جس بن کر قید کرتا ہے۔ نجات: کیا دوزخ سے کفار کو رہائی ہوگی بھی؟ رہائی تو کبھی نہ ہوگی۔ مگر تخفیفِ عذاب کے متعلق صوفیہ کا اختلاف ہے۔ بعض حضرات کا خیال ہے کہ احتساب یعنی زمانہ عظیم گزرنے اور مکہ طویل کے بعد خدائے تعالیٰ کا حبِ ذاتی غضبِ عارضی پر غالب آئے گا قَالُوا بَلٰی ﴿۱﴾ کام آئے گا دوزخیوں پر ان کا عین ثابتہ منکشف ہو جائے گا۔ قدمِ رَحْمٰن دوزخ میں رکھے جائیں گے وہ قط قط کرے گی۔ سَبَقَتْ رَحْمَتِيْ عَلٰی غَضَبِيْ ﴿۲﴾ کا ظہور ہوگا۔ شجرۃ الجرجیر اُگے گا عذاب، نعیم خاص سے مبدل ہو جائے گا۔

﴿۱﴾ انہوں نے کہا ہاں ہاں کیوں نہیں۔ (الاعراف-۱۷۲)

﴿۲﴾ ملاحظہ ہو ضمیر صفحہ (۱۲۲)

بعض حضرات کا خیال ہے کہ جب عینِ ثابتہ میں علم ہی نہ تھا دنیا میں نورِ ایمان پیدا ہی نہیں ہوا تو آخرت میں انکشاف کی کوئی صورت ہی نہیں۔ وَمَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى وَأَضَلُّ سَبِيلًا ☆ ۱۔ جہلِ دائمی کا نتیجہ عذابِ ابدی ہے۔ خَالِدِينَ فِيهَا أَبَدًا ☆ ۲۔ بَدَلْنَا هُمْ جُلُودًا غَيْرَهَا ☆ ۳۔ آلا لَعْنَةَ اللَّهِ عَلَى الظَّالِمِينَ ☆ ۴۔ بہر حال جس کو ایمان نہیں اس کو امان نہیں۔

نجاتِ مسلم: یہ ہم نے پہلے بیان کیا ہے کہ دنیا دارِ العمل ہے اچھے کام کرنے والے یعنی مسلم تو اپنے نیک اعمال کی جزاء پائیں گے اور بُرے کام کرنے والے مسلم بھی دو قسم کے ہیں۔ (۱) تائب (۲) غیر تائب۔

اگر توبہ کی ہے تو ان کو بغیر کسی عذاب کے نجات۔ غیر تائب کی نجات کی دو صورتیں ہیں۔ یا تو وہ رسول اللہ ﷺ کی شفاعت سے نجات پائے گا یا پھر اپنے اعمال کی کچھ نہ کچھ سزا پا کر نجات پائے گا۔ اَللّٰهُمَّ اِنِّیْ اَعُوْذُ بِرِضَاکَ مِنْ سَخِطِکَ وَبِمُعَافَاتِکَ مِنْ عَقُوْبَتِکَ وَاَعُوْذُ بِکَ مِنْکَ۔ اَللّٰهُمَّ اَرِنِیْ حَقَائِقَ الْاَشِیْءِ کَمَا هِیْ تَوْفِیْیْ مُسْلِمًا وَاَلْحِقْنِیْ بِالصّٰلِحِیْنَ ☆ ۵

شفاعت: کیا شفاعت حق ہے؟ اس سے تو گناہ بے کار جائے گا؟ کیا الحب فی اللہ ایک اعلیٰ عمل نہیں؟ کیا اس کا خالی جانا ممکن ہے؟ کیا کمزور اثر، قوی اثر کے مقابل کا عدم نہیں ہو جاتا؟ اِنَّ الْحَسَنَاتِ یُذْهِبْنَ السَّیِّئَاتِ ☆ ۶ اور فَاُولٰٓئِکَ یُبَدِّلُ اللّٰهُ سَیِّئَاتِهِمْ حَسَنَاتٍ۔ ☆ ۷

۱☆ اور جو جس دنیا میں (دل کا) اندھا تھا تو آخرت میں بھی (دل کا) اندھا ہوگا اور بہت ہی گم کردہ راہ ہوگا۔ (بنی اسرائیل۔ ۷۴)

۲☆ دوزخی ہمیشہ دوزخ میں رہیں گے۔ (ازاب۔ ۶۳-۶۵)

۳☆ ہم ان کو دوسرے پوست سے بدل دیں گے۔ (النساء۔ ۵۶)

۴☆ ہاں دیکھو ظالموں پر خدا کی لعنت ہے۔ (ہود۔ ۱۸)

۵☆ ملاحظہ ہو ضمیر صفحہ (۱۲۳)

۶☆ بے شک نیکیاں برائیوں کو دفع کر دیتی ہیں۔ (ہود۔ ۱۱۳)

۷☆ پس یہ لوگ وہ ہیں جن کے گناہوں کو اللہ نیکیوں سے بدل دیتا ہے۔ (الفرقان۔ ۷۰)

قرآن شریف میں ہے ”قَالُوا يَا أَبَانَا اسْتَغْفِرْ لَنَا ذُنُوبَنَا إِنَّا كُنَّا
خٰطِئِينَ“ (یوسف - ۹۷) انہوں نے کہا - ابا جان! ہمارے گناہوں کے لئے دُعاے
مغفرت کیجئے بے شک ہم خطا کار تھے ”قَالَ سَوْفَ اَسْتَغْفِرُ لَكُمْ رَبِّيْ اِنَّهُ
هُوَ الْغَفُوْرُ الرَّحِيْمُ“ (یوسف - ۹۸) (کہا میں عنقریب اپنے رب سے تمہارے لئے
مغفرت طلب کروں گا - وہی ہے غفور رحیم)۔

ان آیتوں پر غور کرو - اگر توبہ میں صرف استغفار کرنا کافی ہوتا تو یعقوبؑ سے
دُعاے مغفرت، شفاعت کے لئے کیوں درخواست کی جاتی۔

بخاری شریف میں ابو ہریرہ رضی اللہ عنہ سے مروی ہے کہ رسول خدا ﷺ نے فرمایا
لکل نبی دعوة مستجابة يدعوبها واريدان اختبىء دعوتى شفاعة لامتى
فى الآخرة - ہر ایک نبی کی ایک ایک دُعا مستجاب ہے اور میں چاہتا ہوں کہ اپنی دُعاے
مستجاب کو آخرت میں اپنی اُمت کی شفاعت کے لئے رہنے دوں۔

پیغمبر ﷺ سے جس قدر ربط قوی ہوگا اسی قدر جلد نجات ہو جائے گی۔ کیا شفاعت
پیغمبر کفارہٗ جناب عیسیٰ علیہ السلام سے مشابہ نہیں؟ کفارہ کے رو سے جناب معصوم عیسیٰ
علیہ السلام نے خود عذاب بھگت لیا۔ جو لَا تَزِرُ وَازِرَةٌ وِزْرَ أُخْرَى ﴿۱۶﴾ کے خلاف ہے۔
یہاں الحب فی اللہ کی وجہ سے اُمید نزولِ رحمتِ الہی ہے۔

ہاں ان کو بڑی مشکل ہے جن کو النَّبِيُّ اَوْلٰى بِالْمُؤْمِنِيْنَ مِنْ اَنْفُسِهِمْ ﴿۲﴾
پر ایمان نہیں، محبت نہیں، ربط نہیں۔ جو شفاعت کے مکر ہیں البتہ وہ شفاعت سے
محروم رہیں گے اور جو رات دن یہ دُعا کرتے ہیں۔ اَللّٰهُمَّ اِنِّىْ اَسْأَلُكَ حُبَّكَ
وَحُبَّ مَنْ يُحِبُّكَ وَحُبَّ عَمَلٍ يُقَرِّبُنِيْ اِلَيْكَ ﴿۳﴾ ان ہی کے لئے
شفاعت برحق ہے۔

۱☆ اور کوئی کسی کا بوجھ نہیں اٹھاتا۔ (بنی اسرائیل - ۱۵)

۲☆ پیغمبر کو مسلمانوں سے خود ان سے زیادہ تعلق ہے۔ (احزاب - ۶)

۳☆ ملاحظہ ہو ضمیرہ صفحہ (۱۲۳)

دیدارِ الہی کیا قیامت میں خدائے تعالیٰ کا دیدار ہوگا؟ یہ تو اس کی تنزیہ ذات کے خلاف ہے۔ لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ (انعام۔ ۶-۱۰۳) (لوگوں کی آنکھیں اس کو ادراک اور احاطہ نہیں کر سکتیں اور وہ لوگوں کی آنکھوں کا ادراک کرتا ہے اور وہ نہایت باریک بین اور بڑا ہی باخبر ہے)۔

اس آیت سے جو نفی کی گئی ہے وہ ادراکِ ذات وکنہ و تجلی تنزیہی ہے۔

ایک دوسری آیت میں وَجُودٌ يُؤْمِنُ نَاصِرَةٌ إِلَى رَبِّهَا نَاطِرَةٌ (القیامۃ) یعنی قیامت کے دن بعض لوگوں کے چہرے تر و تازہ ہوں گے۔ اپنے رب کو دیکھتے ہوں گے، ایک اور جگہ ہے۔ كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ كَلَّا إِنَّهُمْ عَنْ رَبِّهِمْ يَوْمَئِذٍ لَمَنْحُوبُونَ (المطففين) ہرگز نہیں بلکہ ان کے دلوں پر زنگ آ رہا ہے (یہ کیوں) یہ ان کے کرتوتِ بد کا نتیجہ ہے۔ (اس سیاہ دلی کا اور کیا نتیجہ نکلا) ہرگز نہیں بلکہ یہ لوگ قیامت کے دن اپنے رب سے حجاب میں رہیں گے۔ یعنی خدا کو دیکھ نہ سکیں گے۔

اصل میں یہ ہے کہ خدائے تعالیٰ کی دو قسم کی تجلیات ہوتی ہیں۔

(۱) تجلی ذاتی جس کو کوئی دیکھ نہیں سکتا اور یہ مرتبہ احدیت سے متعلق ہے جہاں دوئی کی گنجائش نہیں۔ اس مرتبہ میں ”میں“ اور ”تو“ کا دخل نہیں۔ یہ مرتبہ وحدہ لا شریک لہ کا ہے۔

(۲) دوسری تجلی اسماء و صفاتِ الہی کی ہے۔ اس کا مقام واحدیت ہے۔ عالمِ مثال اس سے متعلق ہے۔ بعض نادان جو عالمِ مثال سے بالکل ناواقف ہیں وہ مطلقاً دیدارِ الہی سے انکار کرتے ہیں۔ ان لوگوں کے دیدارِ الہی سے محروم رہنے سے ہم کو بھی انکار نہیں۔ جو دیدارِ الہی کا یقین نہیں رکھتے بے شک ان کو دیدارِ الہی نہ ہوگا۔ مَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى۔ جو یہاں کا اندھا وہ وہاں کا بھی اندھا۔

یہ بات یاد رکھنے کے قابل ہے، یہاں جتنا اعتقاد اور علم ہوگا اتنا ہی قیامت میں

شہود ہوگا۔

حسرت جو مرے علم میں ہے جلوہ نکلن آج کل آئے گا وہ بن کے تماشہ مرے آگے
یہ امید دید ہی نے کیا موت کو گوارا مری جان مفت کب تھی کہ جو یوں نثار ہوتا
کرتا ہے حیا کب تک او پردہ نشیں کر لے محشر میں تو دیکھیں گے تجھ کو ترے شیدائی (امیر)
دنیا دار العمل ہے، اپنی علمی ترقی جس قدر ہو سکے کئے جاؤ۔ ہم کو ہیولانی خیال

رہنا چاہیے۔ جو صورت سامنے آئے اس سے انکار نہ کرنا چاہیے۔

مسجد میں رہو تو تم کو میں مانتا ہوں ÷ مندر میں چھپو تو تم کو میں جانتا ہوں
جس رنگ میں آؤ کچھ نہیں ہے پروا ÷ اس ناز و ادا سے تم کو پہچانتا ہوں

(حسرت صدیقی)

غرض کہ انشاء اللہ تعالیٰ بروز قیامت ہم شرف دیدارِ الٰہی سے ضرور مشرف

ہوں گے۔ وَالْحَمْدُ لِلّٰہ۔

(تمام شد)

ضمیمہ حکمتِ اسلامیہ

(عربی و فارسی اشعار و مقولات کا ترجمہ و تشریح)

از

مولوی حافظ محمد عبدالرزاق صاحب صدیقی

(خلیفہ و نبیرہ بجزالعلوم)

صفحہ ۷ (حکمتِ اسلامیہ) سطر (۱۲) فارسی کی ضرب المثل یا کہاوت

خفته را خفته کے کند بیدار

ترجمہ: (بھلا) ایک سوئے ہوئے کو دوسرا سویا ہو اس طرح بیدار کر سکتا یا جگا سکتا ہے۔

صفحہ ۷ (حکمتِ اسلامیہ) سطر (۱۸) عربی ضرب المثل یا کہاوت

وَبُضِدْهَا تَتَّبِنُ الْأَشْيَاءَ

اشیاءِ اضداد سے واضح ہوتی ہیں۔

یعنی دو اشیاء ہیں تو ان کی پہچان اور ان میں جو باہم فرق ہے وہ اسی وقت معلوم

ہوگا جب کہ ان دونوں کو بالمقابل سامنے رکھا جائے۔

صفحہ ۸ سطر ۷ (حکمتِ اسلامیہ)

الْحَقُّ مَخْسُوسٌ وَالْخَلْقُ مَعْقُولٌ

ترجمہ: حق تعالیٰ محسوس ہوتا اور خلق سمجھ میں آنے والی چیز ہے۔

یہ بات حضرت نے وجود کا لحاظ کرتے فرمائی ہے۔ یہ اس لئے کہ جہاں تک حق

تعالیٰ کے وجود کا تعلق ہے تو اس کا وجود اصلی حقیقی اور اس کا عین ذات ہے جو اس کی

ذات سے کبھی جدا نہیں ہوتا بالفظ دیگر اس کی ذات کیلئے وجوب کا درجہ رکھتا ہے اس لئے تو اسے واجب الوجود کہا جاتا ہے۔ برخلاف اس کے مخلوقات کی اصل عدم ہے اور ان کا وجود ان کا عین ذات نہیں بلکہ ایک تھوڑے سے وقفہ کیلئے عارض پر ان کو واجب تعالیٰ کی طرف سے عطا ہوا ہے اور جیسے ہی وہ وقفہ تمام ہوتا ہے ان سے جدا ہو جاتا ہے اور وہ معدوم ہو کر کل شیء یرجع الیٰ اصلہ کے مصداق اپنی اصل یعنی عدم کی طرف عود کر جاتے ہیں لہذا ان لوگوں کی نظر میں جو ذاتِ خداوندی ہی کے وجودِ حقیقی کو اپنی نگاہ میں رکھتے اور اسی پر نظر جمائے رہتے ہیں۔ حق تعالیٰ بہ اعتبار وجود محسوس اور بندہ معدوم نظر آتے ہیں اور چونکہ عدم جو فی الحقیقت موجود نہیں وجود کو سامنے رکھنے پر سمجھ میں آتا ہے جیسا کہ کسی کے پاس گھوڑا ہو اور کسی کے پاس گھوڑا نہ ہو تو گھوڑا نہ رکھنا اس وقت سمجھ میں آتا ہے جب کہ گھوڑا رکھنے والے کو ہم اپنے ساتھ رکھیں اور اس کے پاس ہونے والے گھوڑے کے وجود کو محسوس کریں۔ لہذا اللہ جو وجودِ حقیقی رکھتا ہے ان اللہ والے لوگوں کی نظر میں وہ بہ اعتبار وجود محسوس اور مخلوق اور بندہ جو وجودِ حقیقی نہیں رکھتے بہ اعتبار وجود سمجھ میں آنے والی چیز معلوم ہوتے ہیں۔

صفحہ ۸ (حکمت اسلامیہ) سطر (۱۰) عربی ضرب المثل یا کہاوت

مَنْ عَرَفَ نَفْسَهُ فَقَدْ عَرَفَ رَبَّهُ

ترجمہ: جس نے اپنے نفس یعنی اپنے آپ کو پہچانا تو بلاشبہ و بالتحقیق اس نے اپنے رب یعنی پروردگار کو پہچانا۔

صفحہ ۹ (حکمت اسلامیہ) سطر (۹) حدیثِ قدسی

فَأَخْبِثْ أَنْ أُعْرِفَ

پھر میں نے چاہا کہ پہچانا جاؤں۔

پوری حدیثِ قدسی یوں ہے:

كنت كنزا مخفيا فاحببت ان اعرف فخلقت الخلق

اللہ تعالیٰ فرماتا ہے:

میں ایک پوشیدہ یا چھپا ہوا خزانہ تھا پھر میں نے چاہا کہ میں پہچانا جاؤں تو میں نے مخلوق کو پیدا فرمایا۔

صفحہ ۱۰ (حکمت اسلامیہ) سطر (۹) (قول محی الدین ابن عربیؒ صاحب فصوص الحکم)

لم يشم رائحة الوجود

ترجمہ: نہیں سونگھی وجود کی بو (عین ثابتہ نے)

یہ وہ مرتبہ داخلیہ الہیہ ہے جس میں اللہ تعالیٰ فاحببت ان اعرف کے تحت مخلوقات کو پیدا کرنے کی طرف مائل ہے اور ان کی استعدادات کو ملاحظہ فرما چکا ہے اور ان کی حقیقتیں اس کے علم میں ایک دوسرے سے ممیز ہو چکی ہیں لیکن ہنوز یعنی ابھی تک انھیں پیدا نہیں فرمایا بالفاظ دیگر چونکہ وہ سب ابھی تک اللہ ہی کے علم میں ہیں اور انھوں نے ہنوز لباس وجود نہیں پہنا اس لئے لم يشم رائحة الوجود (یعنی ابھی تک ان کو وجود کی ہوا تک نہیں لگی کہہ کر محی الدین ابن عربی نے اس کی طرف اشارہ کیا ہے)۔

صفحہ ۱۵ (حکمت اسلامیہ) سطر (۵۴) فارسی شعر

آئینہ تابانم از بر بایم دل

زنہار کہ پیش من باناز چنیں آئی (حسرت)

یہ شعر کلیات حسرت میں حضرت علیہ الرحمہ کے فارسی کلام فغان حسرت میں موجود ہے۔ ملاحظہ کیجئے صفحہ نمبر (۲۱۶) سطر (۹) اس شعر میں محبوب سے خطاب ہے اور اس کی خوبصورتی کو بہت نرالے انداز میں سراہا گیا ہے۔ حضرت فرماتے ہیں: آئینہ تابانم یعنی میں ایک ایسا تاباں اور درخشاں آئینہ ہوں از بر بر بایم دل کہ سینے سے دل کو نکال لیتا ہوں۔

اس کے بعد فرماتے ہیں زنہارا! کہ پیش من باناز چنیں آئی ہاں ہاں ذرا اسی ناز و انداز کے ساتھ میرے سامنے آ کر تو دیکھنا مطلب یہ ہے کہ اے محبوب جب تو مجھ جیسے تاباں آئینہ میں اپنے آپ کو ملاحظہ کرے گا تیرے خد و خال تجھ پر ایسے واضح اور نمایاں ہوں گے کہ تو اپنی خوبصورتی پر اپنے دل کو نثار کر دے گا، دل دے بیٹھے گا اور اپنا آپ عاشق ہو جائے گا۔ گویا اس شعر میں حضرت اپنے بارے میں محبوب کو یہ تاثر دینا چاہتے ہیں کہ میں وہ حقیقی اور سچا عاشق ہوں کہ مثل آئینہ محبوب کے حسن و جمال، روپ رنگ اور خد و خال کی حقیقی تصویر کشی میں ماہر ہوں۔ لہذا اگر محبوب میرے سامنے آئے اور میری زبانی اپنے حسن و جمال کے بارے میں معلومات حاصل کرے تو سوائے خود اپنے آپ پر عاشق ہونے کے اسے کوئی چارہ نہ رہے۔

صفحہ ۲۱ (حکمت اسلامیہ) سطر (۱۹۲۰) حدیث

العبد وما ملکت یداہ لمولاه

ترجمہ: غلام یا بندہ اور جو کچھ اس کے قبضہ قدرت میں بہ طور ملکیت ہے، سب اس کے آقا کا ہے۔

حدیث کی رو سے عبد مملوک یا زر خرید غلام کسی بھی چیز کا مالک نہیں ہوتا، کوئی بھی چیز جو بطور ملکیت اس کے قبضہ میں آئے اس کا مالک یا اس کا آقا اس چیز کا حقیقی مالک بن جاتا ہے کیونکہ غلام خود بھی آقا ہی کی ملک ہے۔

صفحہ ۲۲ (حکمت اسلامیہ) سطر (۸۹) ضرب المثل یا کہاوت

لکل مقال مجال

ترجمہ: ہر قول یا کہی ہوئی بات کسی خاص دائرہ میں چکر لگاتی ہے۔ مطلب یہ ہے کہ ہر بات کا کوئی موقع اور محل ہوتا ہے یعنی بے موقعہ یا بے محل بات کرنے سے بچنا چاہیے۔

صفحہ ۲۳ (حکمتِ اسلامیہ) سطر (۱۰)

انت وراء الورا ثم وراء الورا

ترجمہ: (اے پروردگار!) تو آگے سے بھی آگے ہے پھر اس آگے سے بھی آگے ہے۔

صفحہ ۳۱ (حکمتِ اسلامیہ) سطر (۱۲، ۱۱) عربی شعر

أذنتنا بينها اسماء

ربُّنا وِ يمل مِنْهُ الشُّوَاء

ترجمہ: ہم کو خبردار کیا اپنی جدائی کے بارے میں اسماء نامی عورت نے۔ بہت سے اقامت گزریں ایسے ہوتے ہیں کہ اُن سے رہائش گاہ بے زار ہو جاتی ہے۔ یہ شعر ایامِ جاہلیت کے شاعر حارث ابن حلزۃ الیشکری کا ہے جس کا شمار سبعِ معلقات کے شعراء میں ہوتا ہے کہ جن کے قصیدے نے جب سنایا گیا تو وہ شہرت پائی کہ اس سال کیلئے وہی انعام اول پانے کا مستحق قرار دیا گیا اور اُسے کعبہ میں لٹکایا گیا جیسا کہ ایامِ جاہلیت کا دستور تھا۔

اس مقام پر شاعر کی محبوبہ جس کا نام اسماء ہے اُسے خبردار کر رہی ہے کہ اب وہ اس مقام سے جہاں کہ وہ اقامت پذیر تھی اور جو کہ شاعر کا وطن تھا رخصت ہونے والی ہے تو شاعر ملول ہو کر اپنے آپ سے کہتا ہے کہ بہت سے اقامت اختیار کرنے والے ایسے ہوتے ہیں کہ بالآخر اقامت گاہ بھی اُن سے بیزار ہو جاتی ہے۔ یہاں چونکہ اذنتنا کہہ کر جس کے معنی ہیں ہمیں خبردار کیا جدائی پر آگاہی بخشی جا رہی ہے۔ اس لئے بحر العلوم حضرت محمد عبدالقدیر صدیقیؒ نے اپنے دوست کے خواب کو جنھوں نے اپنے بوڑھے باپ کو ازاں دیتے ہوئے خواب میں دیکھا اُن کی کبر سنی کے باعث اُن کے ازاں دینے کو ان کی موت کی اطلاع پر محمول کیا۔ چنانچہ جس طرح حضرتؐ نے تعبیر مرحمت فرمائی ویسا ہی ہوا۔ چنانچہ اس کے چند روز کے بعد ہی اُن کا انتقال ہو گیا۔

صفحہ ۳۹ (حکمتِ اسلامیہ) سطر (۱) امرء القیس شاء کا ایک مصرعہ

قِفَانِکَ مِنْ ذِکْرِی حَبِیْبٍ وَمَنْزِلِ

یہ مصرعہ شاعر امرء القیس کے اس قصیدہ کا ہے جسے ایامِ جاہلیت میں بہت شہرت حاصل ہوئی اور اس نے لوگوں سے بہت خراجِ عقیدت وصول کیا اور اسے کعبۃ اللہ شریف میں لٹکایا گیا۔ یہ قصائد اہل زبان کی نظر میں المعلقات السبع کے نام سے جانے جاتے ہیں اور انھیں کعبۃ اللہ میں ہر سال ایک قصیدہ لٹکایا جاتا رہا۔ امرء القیس کے اس قصیدہ کو بہ اعتبارِ زبان و مضامین اور طرزِ ادا سب سے بڑھ کر اعزاز حاصل ہوا۔ اس شعر میں شاعر محبوب کی جدائی سے دل برداشتہ ہے اور اس کے دونوں ساتھیوں سے جو اس کے ساتھ ہیں خطاب کر کے کہتا ہے کہ تم دونوں ٹھہر جاؤ تاکہ ہم محبوب کو اور اس کی منزل کو یاد کر کے رو لیں۔

صفحہ ۴۴ (حکمتِ اسلامیہ) سطر (۹، ۱۰) فارسی شعر

ممکن بود امکان کہ ہمہ عجز و نیاز است

سرمایہ دولت چہ سلاطین چہ خدم را

یہ شعر صوفی شاعر ”عرفی“ کے اس قصیدہ کا ہے جس نے خاندانوں کی تعریف

میں لکھا ہے جو نسخہ میرے پاس ہے اس میں عرفی کا شعر یوں ہے۔

امکان بود امکان کہ ہمہ عجز و نیاز است

سرمایہ دولت چہ سلاطین چہ خدم را

ترجمہ: امکان، امکان ہی رہتا ہے یا ممکن، ممکن ہی رہتا ہے (یہاں امکان اور ممکن

دونوں سے مراد بندہ ہے) بہ سبب اس کے کہ اس کا وصف ہی تمام کا تمام عجز و نیاز سے

عبارت ہے لہذا جہاں تک دولت کے سرمایہ کا تعلق ہے تو خواہ سلاطین یعنی بادشاہ ہوں کہ

خدم یعنی خدمت گزار وہ ہر دو کے حق میں یکساں ہے یعنی دونوں کو اس کی برابر کی احتیاج

ہے کیونکہ دونوں کے دونوں بندے اور ممکن ہیں۔

مطلب: یہاں شاعر "انسان" کو جو صوفیہ کی اصطلاح میں "ممکن" یا "بندہ" کہلاتا ہے، کو پیش نظر رکھے ہوئے ہے اور اس کے اس وصف کے باعث جو حاجت مندی اور احتیاج اس کے حصہ میں آئی ہے۔ اس کو ظاہر کرتے ہوئے کہتا ہے کہ جہاں تک روپیہ پیسہ اور دولت کے سرمایہ کا تعلق ہے، اپنی ضروریات کی فراہمی میں جتنی اس کی (یعنی روپیہ پیسہ اور دولت کے سرمایہ کی) خدمتگاروں کو احتیاج ہے اتنی ہی احتیاج بلکہ اس سے زیادہ احتیاج بادشاہ کو بھی ہے کیونکہ خدمت گار ہوں کہ بادشاہ سب کے سب ممکن یعنی بندے ہی کے دائرہ میں آتے ہیں کہ جس کے حصہ میں فقر اور عجز و نیاز مندی آتی ہے۔ بادشاہ ہونے کے باعث بادشاہ دائرہ امکان سے باہر نہیں نکل جاتا کہ وہ فی الوقت روپیہ پیسہ رکھنے کے سبب اپنے کو غنی اور بے نیاز سمجھ بیٹھے کیونکہ اگر روپیہ پیسہ اس سے چھین لیا جائے تو اس وقت اس کی بے چارگی در ماندگی اور عدم قدرت سامنے آ جاتی ہے لہذا حقیقی معنی میں غنی اور بے نیاز ہونا اور محتاج الیہ ہونا صرف ذاتِ خداوندی کو سزاوار اور زیب دیتا ہے، بندوں اور ممکنات کو نہیں۔

صفحہ ۴۵ (حکمت اسلامیہ) سطر (۱۵) ضرب المثل یا کہاوت

تَبَّتِ الْعَرْشُ ثُمَّ انْقَشَ

ترجمہ: پہلے عرش کو ثابت کرو پھر اس پر نقش و نگار کرنا۔

قرآن کی آیت ثم استوی علی العرش سے جب یہ بات معلوم ہوئی کہ اللہ تعالیٰ عرش پر براجمان ہے تو فقہاء کو اس بات کا ڈر ہوا کہ کہیں لوگ عرش کے بارے میں انسانی تخت پر قیاس کر کے عرش کو اور ذاتِ خداوندی کو مجسم نہ کر دیں لہذا فقہاء متکلمین اور صوفیاء نے یہ محاورہ بنایا کہ پہلے تم عرش کے تمہاری فکر کے مطابق ہونے کو ثابت تو کرو پھر کہیں اس پر نقش و نگار کرنا تا کہ لوگ اللہ کے متعلق اور اس کے عرش کے متعلق چھوٹے اور حدود میں آنے والے تصور کو نکال باہر پھینکیں اور جو کچھ قرآن میں کہا گیا اور جو ان کی چھوٹی عقل میں آنے سے پاک ہے اس پر ایمان بالغیب لے آئیں۔

صفحہ ۴۸ (حکمت اسلامیہ) سطر (۳) (فارسی شعر)

ہر مرتبہ از وجود حکمے دارد ÷ گر حفظ مراتب نہ کنی زندیق

ترجمہ: وجود کا ہر مرتبہ ایک خاص یا جداگانہ حکم رکھتا ہے۔ اگر تو حفظ مراتب نہ

کرے تو تو زندیق یعنی بے دین ہے۔

یہ شعر حضرت عبدالرحمن جامی رحمۃ اللہ علیہ کا ہے جو ان کی کتاب لؤلؤء جامی سے لیا گیا ہے۔ جامی صاحب فرماتے ہیں کہ بہ اعتبار اللہ تعالیٰ کا وجود ہونے کے گو وجود تو ایک ہی ہے مگر چونکہ وجود کے مراتب بھی ہیں اور ان میں باہم فرق بھی ہے لہذا اس فرق کی وجہ سے ہر مرتبہ میں وجود کا ایک جداگانہ ہی حکم ہے۔ خواہ وہ مراتب داخلہ ہوں کہ مراتب خارجہ لہذا اے مخاطب! تو اگر ان مراتب کا لحاظ کئے بغیر حکم لگا دے گا یعنی ایک مرتبہ کی بات دوسرے مرتبہ پر چسپاں کر دے گا تو تو زندیق یعنی بے دین اور کافر ہو جائے گا۔ زندق سے مشتق ہے جس کے معنی ظاہری ایمان اور باطنی کفر کے ہیں یعنی ظاہراً تو خود اپنے نزدیک یا ناواقف لوگوں کے نزدیک ایماندار سمجھا بھی جائے تو اس سے کچھ نہ ہوگا کیونکہ باطناً یا عند اللہ تیرا کافروں کے زمرہ ہی میں شمار ہوگا لہذا تجھے چاہیے کہ اس معاملہ میں محتاط رہے۔

صفحہ ۵۰ (حکمت اسلامیہ) سطر (۵۴) (فارسی رباعی)

سوفسطائی کہ از بے خبر است ÷ گوید عالم خیالے اندر گزراست

آرے عالم ہمہ خیال است ولے ÷ پیوستہ درو حقیقتے جلوہ گراست

ترجمہ: سوفسطائی (فرقہ) جو عقل سے بے بہرہ ہے کہتا ہے کہ عالم ایک خیال ہے

جو گزر جانے والا ہے (اسے معلوم ہونا چاہیے کہ) بالیقین عالم تمام کا تمام خیال ہی ہے لیکن

اس خیال میں ایک حقیقت کی جلوہ گری ہے۔

یہ رباعی حضرت عبدالرحمن جامی رحمۃ اللہ علیہ کی ہے جو لؤلؤء جامی کے (۲۶) دیں

لائحہ میں ہے۔ یہاں جامی صاحب نے فلاسفہ میں کے فرقہ سوفسطانیہ کا بطلان کیا ہے جس

کے نزدیک دنیا اور اس میں جو کچھ ہو رہا ہے فقط خیال ہی خیال ہے کہ جس کی کوئی حقیقت نہیں۔ وہ عالم کو نرا خیال سمجھتے ہیں اور خود اپنے ذہن کی پیداوار کہ جس کی ان کے (یعنی اس فرقہ کے) خیال میں کوئی حقیقت نہیں ہے۔ جاتی صاحب نے جو جواب دیا ہے اس کو حضرت قبلہؒ نے ایک مثال سے سمجھایا ہے اور وہ یہ ہے کہ جتنی چیزیں عالم میں موجود ہیں ان کی کچھ نہ کچھ حقیقت ہے جو ان کی صورت، شکل، عادات و اطوار اور اوصاف و صفات سے پہچانی جاتی ہے۔ مثلاً اللہ تعالیٰ نے انسان کی ایک خاص شکل بنائی ہے۔ اسی طرح گھوڑے اور گدھے کی بھی ایک خاص شکل ہے۔ اس خاص صورت و شکل کی بنا پر دنیا کا کوئی شخص بھی انسان کو گدھا یا گدھے کو انسان یا گھوڑے کو گدھا یا گدھے کو گھوڑا نہیں سمجھتا۔ اگر یہ انسان کا وہم اور خیال ہوتا تو بلا کم و کاست گھوڑے کی ایک ہی شکل سارے انسانوں کے ذہن میں یکساں طور پر نہ آتی۔ اس طرح آگ کا کام گرمی پہنچانا اور برف کا کام سرد کرنا ہے۔ ان دونوں کی یہ حقیقتیں بلا کم و کاست یکساں طور پر سارے انسانوں کے پاس جانی جاتی ہیں۔ بالکل اسی طرح زہر کا کام چونکہ مار ڈالنا ہے اس لئے کوئی بھی زہر کو تریاق سمجھ کر نہیں کھاتا۔ اس لئے جاتی صاحب نے خوب کہا کہ عالم گو ایک خیال ہے لیکن اس کے (عالم کے) ہر ذرہ کے پیچھے جو علیحدہ علیحدہ حقیقت کار فرما ہے جو ایک کو دوسرے سے ممیز کرتی ہے وہ سب اللہ تعالیٰ کی طرف سے اس میں رکھی گئی ہے۔ چونکہ وہ سب حق تعالیٰ کا خیال ہے جو حق ہے۔ اس لئے ہر شخص کی نظروں اور احساسات کے آئینہ میں جیسی جس چیز کی حقیقت ہے ویسا ہی یکساں منعکس ہو رہا ہے اور یہ تھوڑی دیر کا خیال نہیں کہ آئے اور گزر جائے جیسا کہ سوفسطائی نا سمجھ فرقہ سمجھ رہا ہے بلکہ ہمیشہ رہنے والا ہے جب تک اللہ اسے رکھے۔ چنانچہ ہم دیکھتے ہیں کہ اشیاء کی حقیقتیں کبھی نہیں بدلتیں اور ہمیشہ رہنے والے ایک ہی معبود حقیقی کے قیامت تک قائم رہنے والے ایک ہی نظام کی دلیلیں فراہم کرتی ہیں اور اس ایک نظام کی طرف جاتی صاحب نے پیوستہ در و ہفتے جلوہ گراست کہہ کر اشارہ کیا ہے۔ جاتی صاحب نے سوفسطائی فرقہ کے بطلان میں جو جواب دیا وہ تو آپ نے سن لیا۔ اب حضرت قبلہؒ نے جو جواب جواب دیا ہے وہ بھی ملاحظہ فرمائیے۔ فرماتے ہیں:

سوفسطائی کہتا ہے جو ہے غیر حقیقت ہے ÷ اس کے قول سے اس کا قول خود ہی غیر حقیقت ہے
یعنی سوفسطائی جو یہ کہتا ہے کہ جو بھی ہے وہ غیر حقیقت ہے تو خود اس کے ہی قول سے اس
کا قول غیر حقیقت ہو جائے گا۔

صفحہ ۵۱ (حکمتِ اسلامیہ) سطر (۵۴) حدیثِ نبوی

أَذْكُرُوا اللَّهَ حَتَّى يَقُولُوا مُجْنُونَ

ترجمہ: اللہ کو اتنا یاد کرو یا اس کا اس قدر ذکر کرو کہ لوگ تمہیں مجنون کہنے لگیں۔

صفحہ ۵۳ (حکمتِ اسلامیہ) سطر (۴) حدیثی دُعا

اللَّهُمَّ أَرِنَا حَقَائِقَ الْأَشْيَاءِ كَمَا هِيَ

ترجمہ: اللہ تو ہمیں اشیاء کی حقیقتیں (ویسی ہی) دکھا دے جیسی کہ وہ ہیں۔

صفحہ ۵۹ (حکمتِ اسلامیہ) سطر (۱) اور صفحہ ۶۷ سطرِ محاورہ

وَلَا مَشَاحِدَةَ فِي الْأِضْطِلَاحِ

ترجمہ: اور اصطلاح میں کوئی بخل نہیں یا اصطلاح کے استعمال میں کوئی مناقشہ

یا جھگڑا نہیں۔ مطلب یہ ہے کہ اصطلاح خواہ کچھ بھی استعمال کی جائے چونکہ مقصود ہر
فرقہ کا ایک ہی ہے اس لئے اصطلاح کے کچھ بھی استعمال کرنے سے کچھ بھی فرق
پڑنے والا نہیں۔

صفحہ ۵۹ (حکمتِ اسلامیہ) سطر (۱۶) حضرت قبلہؓ کا بنایا ہوا قرآنی اسٹائل پر بہت پیارا

عربی جملہ تَعَالَى اللَّهُ عَمَّا يُصِفُ الظَّالِمُونَ غُلُوبًا كَبِيرًا

ترجمہ: اللہ تعالیٰ کو برتری حاصل ہے اس بات سے جس سے ظالم لوگ اس کو

موصوف کر رہے ہیں اور وہ بھی بہت بڑی برتری۔

صفحہ ۷۱ (حکمتِ اسلامیہ) سطر (۸) فارسی کا ایک مصرعہ

انچہ استادِ ازل گفت ہاں می گویم

ترجمہ: جو کچھ استادِ ازل (یعنی اللہ تعالیٰ) نے جو فرمایا میں وہی کہہ دیتا ہوں۔
حضرت نے پیغمبروں کے وصف میں یہ مصرعہ پیش کیا ہے یعنی پیغمبروں کو جو وحی یا اولیاء کو جو الہام ہوتا ہے اسے وہ جوں کا توں نقل فرمادیتے ہیں، اپنی طرف سے اس میں کچھ کمی یا زیادتی نہیں کرتے۔

صفحہ ۷۲ (حکمتِ اسلامیہ) سطر (۱۶، ۱۷) عربی ضرب المثل

الْمَوْتُ جَسْرٌ يُؤْصِلُ الْحَبِيبَ الْحَبِيبِ

ترجمہ: موت ایک پل ہے جو حبیب یعنی چاہنے والے کو اس کے حبیب یعنی محبوب سے ملا دیتا ہے۔ یہاں چاہنے والے سے مراد اللہ کے چاہنے والے ہیں جو بالآخر مر کر اللہ سے واصل ہو جائیں گے اور دنیا میں اس سے محبت کرنے کا بالآخر آخرت میں پھل پا کر رہیں گے۔ ان کو وہاں اس کا دیدار اور وصال نصیب ہوگا۔

صفحہ ۷۳ (حکمتِ اسلامیہ) سطر (۲۱) فارسی شعر

ہر دو عالم قیمتِ خود گفتمہ ÷ نرخ بالا کن کہ ارزانی ہنوز

ترجمہ: اپنی قیمت تو نے دونوں عالم بتلائی اپنا نرخ اور بلند کر کہ اب بھی تو سستا ہے۔
یہ شعر حضرت امیر خسرو رحمۃ اللہ علیہ کی اس غزل کا ہے جس میں وہ شروع سے آخر تک محبوب سے مخاطب ہیں۔ اس شعر میں وہ محبوب سے کہتے ہیں کہ تو نے اپنی قیمت دنیا اور آخرت دونوں عالم بتلائی ہے اور میں کہتا ہوں کہ دنیا اور آخرت دونوں کے بدلے بھی اگر تجھے حاصل کر لیا جائے تب بھی میرے نزدیک یہ سودا انتہائی سستا ہوگا اور میں نہیں چاہتا کہ تو اس قدر سستا اٹھے اس لئے میری تجھ سے درخواست ہے کہ اپنا نرخ اور بڑھا

کیونکہ تو نے جو یہ اپنی قیمت مقرر کی ہے تو اس انتہائی سستی قیمت پر بکنا تجھ جیسے گرانقدر اور بڑھیا محبوب کو زیب نہیں دیتا۔

صفحہ ۷۵ (حکمت اسلامیہ) سطر (۷) عربی مقولہ

كُلُّ مَا شَعَلَكَ عَنْ رَبِّكَ فَهُوَ ضَمَمَكَ

ترجمہ: ہر وہ چیز جو تجھ کو تیرے رب سے مشغول کر دے یعنی غافل کر دے تو وہ تیرا صنم ہے۔ مطلب یہ ہے کہ ماسوائے اللہ جتنی چیزیں ہیں وہ سب صنم ہی ہیں۔ اگر تم ان میں ایسے مصروف ہو جاؤ کہ جس کے سبب تم خدا کو بھول جاؤ تو تم خدا پرست نہیں رہے بلکہ اب صنم پرست ہو گئے ہو۔

صفحہ ۷۵ (حکمت اسلامیہ) سطر (۱۲، ۱۳) عربی مقولہ

إِنْ خَيْرٌ أَوْ خَيْرٌ وَإِنْ شَرٌّ أَوْ شَرٌّ

دراصل یہاں کان مخدوف اور اس کان میں جو ہو ہے وہ ہو کی ضمیر مستنظر ہے۔ پورا جملہ یوں ہوگا ان کان ہو خیرا فخر و ان کان ہو شرا فخر جس میں کان کا اسم ہو اور اس کی خبر خیرا یا کان کا اسم ہو اور اس کی خبر شرا ہے۔ ترجمہ: اگر وہ خیر ہو تو خیر ہے اور اگر شر ہو تو شر۔

یہاں حضرت فرما رہے ہیں کہ اندرونی جذبات ہی خواب میں یا کشف میں عام طور پر منکشف ہوتے ہیں اگر جذبات اور خیالات اچھے اور نیک ہوں تو تب تو وہ ٹھیک اور قابل اختیار بات ہے ورنہ بری بات ہے اور ایسے برے خیالات اور جذبات سے ایک مؤمن کو بچنے کی ضرورت ہے۔

صفحہ ۷۶ (حکمت اسلامیہ) سطر (۱۲) عربی شعر

العیش نوم والمنية بقظة ÷ والمرء بينهما خیال ماری

ترجمہ: زندگی نیند یا غفلت ہے اور موت جاگنا یا ہوشیاری ہے اور آدمی ان دونوں کے درمیان ایک چلتا پھرتا خیال ہے۔

صفحہ ۸۱ (حکمت اسلامیہ) سطر (۱۸) عربی مقولہ

النَّاسُ أَعْدَاءُ لِمَا جَهِلُوا

ترجمہ: لوگ دشمن ہوتے ہیں ہر اس حقیقت کے کہ جس سے وہ ناواقف ہیں۔
مطلب یہ ہے کہ لوگ اپنی ناواقفیت اور جہل کی بنا پر بہت سی ایسی باتوں کا انکار کر بیٹھتے ہیں جن سے وہ واقف نہیں یا جو اب تک ان کے علم میں نہیں آئیں حالانکہ وہ باتیں حقیقت ہیں یا حق ہی ہیں اور ان کا انکار کرنا صحیح نہیں۔

صفحہ ۸۲ (حکمت اسلامیہ) سطر (۴) حضرت کا بنایا ہوا عربی جملہ

كَا لَوْ حَيَّ مِنَ السَّمَاءِ

ترجمہ: آسمان سے نازل شدہ یا اتری ہوئی وحی کی مانند۔

صفحہ ۸۲ (حکمت اسلامیہ) سطر (۱۲) دعائیہ عربی جملہ

اللَّهُمَّ ارِنِي حَقَائِقَ الْأَشْيَاءِ كَمَا هِيَ تَوْفَنِي مُسْلِمًا وَالْحَقِيقِي بِالصَّالِحِينَ

ترجمہ: اے اللہ! تو مجھے (تمام) اشیاء کی حقیقتیں جیسی کہ وہ ہیں دکھلا دے مجھے مسلمان مار اور مجھے نیک لوگوں سے یا تیرے قرب خاص کے حامل لوگوں سے ملحق کر دے۔
ان کے زمرہ میں شامل فرمادے۔

صفحہ ۸۷ (حکمت اسلامیہ) سطر (۶) فارسی مصرعہ

بہیں تفاوت رہ از کجا است تا بہ کجا

ترجمہ: راستہ کے فرق کو ملاحظہ کیجئے کہ کہاں سے ہے اور کہاں تک ہے یا کہاں

سے کہاں جا پہنچا یعنی ابتداء میں کتنا کم فرق تھا اور بعد میں کہاں جا پہنچا۔

مطلب یہ ہے کہ جس مقام سے کہ دو راستے نکل رہے ہیں کہ ان میں سے ایک سیدھا اور منزل مقصود کو پہنچانے والا ہے اور دوسرا غلط اور منزل سے دور کر دینے والا ہے۔ ابتداء میں جس مقام سے وہ دونوں راستے نکل رہے ہیں ان دونوں کے درمیان بہت ہی کم فرق ہوتا ہے کہ وہاں سے غلط راستہ سے سیدھے راستہ پر آ جانا بالکل آسان ہوتا ہے لیکن اگر غلط راستہ کو اختیار کر کے بہت آگے نکل جائیں تو اتنی دور آ کر اب واپس صحیح راستہ پر آنا اور منزل کو پانا بہت دشوار ہو جاتا ہے کیونکہ منزل اسی وقت ملے گی جب کہ واپس وہاں تک آئیں جہاں سے کہ دونوں راستوں کی ابتداء ہوئی تھی۔ وہاں آ کر اگر سیدھے راستہ پر مڑ جائیں تب اس راستہ ہی پر چل کر منزل کو پاسکتے ہیں ورنہ نہیں۔

یہاں حضرت کا مقصد یہ ہے کہ اگر غلط راستہ اختیار کیا جائے تو حق سے کوسوں دور ہو جاتے ہیں اس لئے بھلائی اس میں ہے کہ اسلام کا سیدھا اور سچا راستہ اختیار کیا جائے جو بلا آخر حق سے ملا کر رہے گا اور دوسرے تمام راستے حق سے دور کر دینے والے اور بھٹکا دینے والے ہیں۔ اس کو قرآن نے ذلک هو الضلال البعید (یعنی یہ بہت دور کی گمراہی ہے) سے تعبیر کیا ہے۔ قرآن کی اس آیت کا مطلب یہ ہے کہ گمراہی میں آگے بڑھ کر اتنی دور نکل گئے ہیں کہ اب وہاں سے واپس ہونا اور راہِ حق کو پانا ایک انتہائی دشوار گزار امر ہو گیا ہے۔

صفحہ ۸۷ (حکمتِ اسلامیہ) سطر (۸۹) حضرت قبلہ کے دو اشعار

مقصدِ خلقِ جہاںِ مرآتِ اسماء و صفات ÷ زینتِ افزائے سریر و افسر شاہانہ ہم
آفرینِ آفرینشِ زیب اور نگِ شہی ÷ نورِ چشمِ صاحبِ خانہ چراغِ خانہ ہم

یہ دونوں اشعار حضرت کے کلیاتِ حسرت سے لئے گئے ہیں ملاحظہ ہو صفحہ ۶۱ سطر ۱۱

۱۲۔ چونکہ اوپر کے دونوں اشعار میں استعمال شدہ تمام کی تمام ترکیبیں فارسی ہیں اس لئے باوجود اس کے کہ حضرت کی پوری غزل اردو ہے۔ حضرت کے ان دونوں اشعار کو میں بجائے اردو کے حضرت کے فارسی اشعار سمجھتا ہوں جب کہ لفظ ”ہم“ کو بھی فارسی کا ”ہم“

سمجھا جائے اور اس کے معنی ”بھی“ کیلئے جائیں تاکہ دونوں اشعار مکمل فارسی اشعار ہو جائیں اور ایسا سمجھنے پر میں اس لئے بھی مجبور ہوا کہ یہ اشعار دے کر اس کے نیچے خود حضرت قبلہ فرماتے ہیں کہ یہ اشعار ہقیقہً صرف ذاتِ سامی صفاتِ حبیبِ خدا محمد مصطفیٰ ﷺ پر صادق آتے ہیں یعنی انسانِ کامل بالذات صرف آلِ حضرت ہیں۔

آئیے ان اشعار کی لفظی تحقیق کریں

پہلا مصرعہ: مقصدِ خلقِ جہاں، مراتِ اسماء و صفات

مقصدِ خلقِ جہاں سے مراد سارے جہاں کی تخلیق کا مقصد یعنی اس کا مقصد اولین آپ کی ذات ہے جیسا کہ حدیثِ قدسی میں لولاک لما خلقت الافلاک آیا ہے یعنی اگر آپ نہ ہوتے تو میں کائنات کو پیدا نہ فرماتا۔ مراتِ اسماء و صفات میں جو لفظ مرات آیا ہے اس کے معنی آئینہ کے ہیں یعنی آپ کی ذاتِ اسماء و صفاتِ الہیہ کا آئینہ ہے جس کے باعث لوگوں کو ان کا مشاہدہ آپ کی ذات میں ممکن ہو رہا ہے۔

دوسرا مصرعہ: زینتِ افزائے سریر و افسرِ شاہانہ ہم

زینتِ افزاء کے معنی زینت بڑھانے والا سریرِ فارسی میں تخت کو کہتے ہیں اور افسر کا لفظ تاج کیلئے مستعمل اور ہم کے معنی ”بھی“ کے ہیں۔ اس طرح پوری ترکیب یوں ہوگی زینتِ افزائے سریر و ہم زینتِ افزائے افسرِ شاہانہ یعنی نہ صرف آپ کی ذاتِ والا صفاتِ تختِ شاہی کی زینت بڑھانے والی ہے بلکہ شاہانہ تاج کی بھی زینت افزائی کا باعث ہے یعنی اس کو بھی چار چاند لگانے والی ہے۔

تیسرا مصرعہ: آفرینِ آفرینش، زیبِ اورنگِ شہی

آفرینِ فارسی کا کلمہ تحسین ہے جس کے معنی قابلِ تعریف یا لائقِ ستائش کے ہیں۔ آفرینشِ فارسی میں مخلوق کو کہتے ہیں۔ اس طرح آفرینِ آفرینش کی اس ترکیب کے معنی ہوں گے مخلوقات میں سب سے زیادہ لائقِ تعریف یا سب سے زیادہ قابلِ ستائش آپ ہی کی ذات ہے۔

اورنگِ فارسی میں تخت کو کہا جاتا ہے اورنگِ شہی = تختِ شاہی۔ زیبِ اورنگِ شہی کے

معنی ہوں گے شاہی تخت کو زیب دینے والا یعنی یہ بھی آپ ہی کی ذات پر صادق آتا ہے۔
 چوتھا مصرعہ: نور چشم صاحب خانہ چراغ خانہ ہم
 نور چشم بیٹے کو کہتے ہیں۔ یہاں نور نظر مراد ہے۔ خانہ گھر کو کہتے ہیں صاحب خانہ =
 گھر والا مراد۔ اللہ تعالیٰ جس نے دنیا بنائی اور نور چشم صاحب خانہ سے مراد اللہ تعالیٰ کے
 نور نظر یا منظور نظر۔ چراغ خانہ = گھر کا چراغ چونکہ آپ کو اللہ تعالیٰ نے سراجاً منیراً
 فرمایا یعنی ایک روشن چراغ اس کی رعایت سے حضرت نے چراغ خانہ فرمایا لہذا اب
 پورے مصرعہ کے معنی ہوں گے کہ آپ نہ صرف صاحب خانہ یا اس گھر کے مالک یعنی
 ذات خداوندی کے نور نظر ہیں بلکہ اس گھر یعنی دنیا کے چراغ بھی ہیں کہ آپ کی ضیاء
 پاشیوں سے سارا عالم منور ہے۔

صفحہ ۸۹ (حکمت اسلامیہ) سطر (۱۲)

مَا هَذَا بُوَجِّهَ كَذَّابٍ [حضرت عبداللہؓ بن سلام نے جب پہلی بار

حضورؐ کی مدینہ میں آمد پر دیکھا تو یہ جملہ کہا تھا]

ترجمہ: کسی جھوٹے یا خوب جھوٹ بولنے والے کا یہ چہرہ نہیں ہو سکتا۔

جب حضورؐ کے بارے میں من گھڑت جھوٹی افواہیں کہ آپ بہت جھوٹ بولنے
 والے ہیں وغیرہ کافروں کی طرف سے پھیلائی جاتیں تاکہ کوئی نیا آدمی جو ابھی مسلمان نہیں
 ہوا اور اسلام کے بارے میں دریافت کرنا چاہتا ہو حضورؐ سے ملنے نہ پائے لیکن کسی نہ کسی
 طرح بفضل خدا اس کو حضورؐ کا دیدار نصیب ہو ہی جاتا تو فقط آپ کی صورت دیکھ کر ہی وہ
 مسلمان ہو جاتا اور یہ کہتا کہ جھوٹے آدمی کا ایسا چہرہ نہیں ہو سکتا۔

صفحہ ۹۱ (حکمت اسلامیہ) سطر (۷، ۶) حدیث شریف

نحن معشر الانبياء اشد الناس بلاء الامثل فالا مثل

ترجمہ: ہم انبیاء کا گروہ لوگوں کے مقابلہ میں زیادہ سخت آزمائش یا بلاء میں مبتلا کیا

جاتا ہے تو ہمارے قسب میں سے جو ہماری مثالی پیروی کرتے ہیں یعنی ہماری پیروی کرنے میں زیادہ سے زیادہ ہماری مثال بننے کی کوشش کرتے ہیں تو ان پر بھی ہماری طرح زیادہ سے زیادہ بلائیں آتی ہیں۔

صفحہ ۹۳ (حکمتِ اسلامیہ) سطر (۹۱۰) فارسی رباعی

تاکے چورائے کردن افغان و خروش ÷ یک دم شوازین ہرزہ درائی خاموش

گنجینہ در ہائے حقائق نہ شوی ÷ مادم کہ چوں صدف نہ گردی ہمہ گوش

ترجمہ: کب تک گھنٹی کی طرح فریاد و زاری اور شور و غل کرتا رہے گا۔ اس بیہودہ

بکواس سے ایک دم خاموشی اختیار کر لے۔ یاد رکھ! تو اس وقت تک حقائق کے موتیوں کا

خزانہ نہیں بن سکتا جب تک صدف یعنی سپی کی طرح ہمہ تن کان نہ بن جائے۔

یہ رباعی جائی کی کتاب لوائحِ جامی کے (۳۳) ویں لائحہ کی اختتامی رباعیات میں

سے لی گئی ہے جن میں بتایا گیا ہے کہ فقط اصطلاحات جان لینے ان کو ڈھرانے یا رونے، چیخ

و پکار کرنے سے حقیقت تک رسائی نہیں ہو سکتی۔ سالک کو چاہیے کہ خاموشی اختیار کر کے

اللہ سے مدد کا طالب ہو۔ اس رباعی میں کہا گیا ہے بجائے باتیں یا چیخ و پکار کر کے وقت

ضائع کرنے کے خاموشی اختیار کرنا اور مثل سپی کے جو موتی کے حصول کیلئے ہمہ تن گوش بنی

ہوئی اپنے آپ کو تیار رکھتی ہے۔ اسی طرح حقائق کے من جانب اللہ انکشاف کیلئے اپنے

آپ کو ہمہ تن گوش بنائے رکھنا چاہیے۔ اسی صورت میں اللہ کا فضل شامل حال ہو سکتا ہے اور

حقائق کے موتیوں کا خزانہ بن سکتے ہیں ورنہ نہیں۔ یہاں حضرت قبلہ کا اس رباعی کو لانے کا

مقصد یہ ہے کہ فقط زبانی جمع خرچ اور بلند بانگ دعوؤں سے کوئی آدمی کسی بڑے مرتبہ پر

فائز نہیں ہو جاتا۔ چنانچہ حضرت فرماتے ہیں تم دعویٰ کرتے ہو کہ تم کسی بڑے مرتبہ پر فائز ہو

تو خدا کی طرف سے تم سے کوئی نہ کوئی کرامت کا ظہور ہونا چاہیے۔ اگر وہ بھی نہیں تو کم

سے کم تمہاری صورت پر نور اور تمہاری باتوں سے لوگوں کو یقین کی ششک اور قوائے باطنہ

میں تازگی آنی چاہیے۔

صفحہ ۹۵ (حکمتِ اسلامیہ) سطر (۱۱'۱۲) فارسی رباعی

یا رب مددے! کز خودی خود برہم ÷ واز بد بہرم و از ہدی خود برہم
در ہستی خود مراز خود بے خود کن ÷ تا از خودی و بے خودی خود برہم

ترجمہ: یا رب! مدد فرما کہ اپنی اس خودی سے نجات پا جاؤں (یعنی میں بھی موجود اور حق بھی موجود نہ ہونے پائے کہ یہ توحید نہیں) اور ہر بد آدمی سے کٹ جاؤں اور اپنی برائی سے بھی رہائی پا جاؤں! اپنی ہستی میں مجھے اپنے آپ سے بے خود اور بے خبر فرمادے تاکہ اپنی بے خودی دونوں سے رہا ہو جاؤں۔

یہ رباعی جامی کی کتاب لوائح جامی کے لائحہ ہشتم (آٹھویں لائحہ) سے لی گئی ہے جس میں اللہ کے حضور ایک نقطہ پر خیال قائم کرنے کی تلقین کی گئی ہے اور اس کیلئے ممکنات (بندوں) کی صورتوں کے ملاحظہ سے بیزاری اور خطرات و خیالات کی نفی کرنے کی ہدایت کی گئی کیونکہ خطرات جتنے کم تر ہوں گے اور دوسو سے جتنے کم تر ہوں گے اللہ تعالیٰ سے نسبت اتنی ہی قوی تر ہوگی۔

یہاں جامی صاحب فرماتے ہیں کہ اے رب تو میری ایسی مدد فرما کہ میں اپنے ”میں پن“ سے نکل جاؤں کیونکہ میں اگر اپنے آپ کو موجود سمجھوں اور تجھے بھی موجود سمجھوں تو یہ دوئی ہو جاتی ہے اور تیری توحید اور یکتائی باقی نہیں رہتی لہذا تو میری ”میں“ کو فنا کر کے مجھے اس دوئی سے نجات دلا دے نیز مجھے برے آدمی سے کاٹ دے اور خود میری ہدی سے بھی نجات دے دے۔ مجھے تو اپنی ہستی میں خود مجھ سے ایسا بے خبر و بے خود بنا دے کہ میں اپنی خودی جو انانیت کو تعبیر کرتی ہے اور اپنی بے خودی جو فنایت کی تعبیر کرتی ہے، دونوں سے نکل کر تجھ میں بقا حاصل کر لوں۔

صفحہ ۹۶ (حکمتِ اسلامیہ) سطر (۳'۴) فارسی رباعی

زامیزش جان و تن توئی مقصودم ÷ وز مردن وز یستن توئی مقصودم
تو دیر بزی کہ من بر فتم زمیاں ÷ گر ”من“ گویم ”زمن“ توئی مقصودم

یہ رباعی جائی کی کتاب ”لوائحِ جائی“ کے لائحہ ششم (چھٹا لائحہ) میں آئی ہے جس کا مرکزی خیال خدا کے خیال میں رات دن رہنا اور اپنی انانیت کو اس کی انانیت میں فنا کرنا اور اس کی بقائیت سے باقی رہنا ہے۔

ترجمہ: میری روح اور میرے تن کے مرکب کرنے کا مقصد (اے موجودِ حقیقی) تو ہی ہے اور میرے جینے اور مرنے میں تو ہی میرا مقصود ہے (یعنی میرا جینا اور مرنا سب تیرے ہی لئے ہے) تو (مجھ میں) اس طرح دیر تک (یعنی ہمیشہ ہمیشہ کیلئے) جیتا رہ (جلوہ افروز ہو جا) کہ میں بالکل یہ درمیان سے جاتا رہوں اور اس حال میں اگر ”میں“ کہوں تو اس ”میں“ سے تو ہی میری مراد ہو جائے۔

صفحہ ۹۶ (حکمتِ اسلامیہ) سطر (۱۳، ۱۲) حدیث شریف

السَّلَامُ عَلَيْكُمْ يَا أَهْلَ الْقُبُورِ أَنْتُمْ سَلَفٌ وَنَحْنُ خَلْفٌ وَإِنَّا إِنْ شَاءَ اللَّهُ بِكُمْ لَاجِقُونَ۔

ترجمہ: اے اہلِ قبور! تم پر سلامتی ہو۔ تم پہل کر کے گزر گئے ہو اور ہم تمہارے پیچھے آنے والے اور ان شاء اللہ تم سے مل جانے والے ہیں۔

صفحہ ۹۷ (حکمتِ اسلامیہ) سطر (۲) حدیث شریف

هَذِهِ لِأُمِّ سَعْدٍ

ترجمہ: یہ کنواں سعد کی والدہ کا ہے۔

حضرت سعدؓ نے اپنی والدہ کے وصال فرمانے پر ان کے ایصالِ ثواب کی خاطر ان کیلئے ایک کنواں تعمیر کروایا اور حضور کو دعوت دی تو آپؐ نے وہاں تشریف لا کر اس کنویں پر پکار دیا کہ یہ کنواں ام سعد یعنی سعد کی والدہ کا ہے تو اس سے ان کو ایصالِ ثواب ہونے کو ثابت کرنا مقصود تھا۔ چنانچہ جب تک وہ کنواں ہے اور پانی لیا جاتا رہے گا اس کا ثواب سعد کی والدہ کو پہنچتا رہے گا۔

صفحہ ۹۹ (حکمتِ اسلامیہ) سطر (۹) دُعائیہ جملہ

اعوذ باللہ من الشیطن وخبثہ

ترجمہ: میں اللہ کی پناہ لیتا ہوں شیطان اور اس کی خباثت اور مکاریوں سے۔

صفحہ ۱۰۰ (حکمتِ اسلامیہ) سطر (۲۱، ۲۲) حدیثِ نبوی

سَبَقْتُ رَحْمَتِي عَلَى غَضَبِي

ترجمہ: میری رحمت میرے غضب پر سبقت لے گئی ہے۔

یہ حدیث مشکوٰۃ شریف میں اس طرح آئی ہے۔

عن ابی ہریرۃ رضی اللہ عنہ قال سمعت رسول اللہ ﷺ یقول ان اللہ

تعالیٰ کتب کتابا قبل ان یخلق الخلق ان رحمتی سبقت غضبی فهو مکتوب عنده

فوق العرش - (متفق علیہ)

ترجمہ: سیدنا ابو ہریرہ رضی اللہ عنہ سے روایت ہے، انھوں نے کہا کہ میں نے رسول

اکرم ﷺ کو سنا فرماتے تھے اللہ تعالیٰ نے مخلوقات پیدا کرنے سے پہلے ایک کتاب لکھی، اس

میں یہ لکھا "ان رحمتی سبقت غضبی" یقیناً میری رحمت میرے غضب پر سبقت لے گئی

ہے۔ چنانچہ یہ لکھا ہوا اس کے پاس عرش پر موجود ہے۔ یہ حدیث متفق علیہ ہے یعنی جس کی

اس روایت پر سیدنا امام بخاری اور سیدنا امام مسلم کا اتفاق ہے۔

صفحہ ۱۰۱ (حکمتِ اسلامیہ) سطر (۱۱، ۱۲، ۱۳) ایک جامع دُعا

۱) اللھم انی اعوذ برضاک من سخطک و بمغفرتک من عقوبتک

و اعوذ بک منک -

ترجمہ: اے اللہ! میں تیری رضا یعنی رضامندی کی پناہ لیتا ہوں تیرے غصہ اور

تیری ناراضگی سے اور تیری مغفرت و بخشش کی پناہ لیتا ہوں تیری سرزنش اور عقوبت سے اور

خود تیری پناہ لیتا ہوں خود تجھ سے (یعنی تیرے مؤاخذہ اور تیرے انتقام سے)۔

۲) اللہم ارنی حقائق الاشیاء کما ہی تو فنی مسلما و الحقنی بالصالحین -
 ترجمہ: اے اللہ! مجھے اشیاء کی حقیقتیں جیسی کہ وہ ہیں دکھلا دے، مجھے مسلمان
 اٹھالے یعنی مجھے مسلمان مار اور ان کے ساتھ ملا دے جو تیرے قُرب خاص کی صلاحیت
 رکھنے والے یا اس کے لائق ہیں یعنی نیک لوگوں کے زمرہ میں مجھے شامل فرمائے۔

صفحہ ۱۰۲ (حکمتِ اسلامیہ) سطر (۱۸، ۱۷) دُعاءِ نبوی

اللہم انی اسالک خُبک وَحُبَّ مَنْ یحبک و حب عمل یقربنی الیک -
 ترجمہ: اے اللہ! میں تجھ سے تیری محبت کا سوال کرتا ہوں یعنی تیری محبت مانگتا
 ہوں اور ان کی محبت کا سوال جو تجھے چاہتے ہیں نیز ایسے عمل سے محبت کا سوال جو تیری
 جناب یا بارگاہ میں مجھے مقرب بنا دے۔